

خوبونه او تعبیره

د قرآن او سنت په رڼا کې

او د مثالونو په مرسته

د زیګموند فروید په ځواب کې

حکمتیار

د کتاب معرفي:

نوم:	خوبونه او تعبیرونه
لیکونکی:	حکمتیار، د حزب اسلامي افغانستان امیر
دوم طبع:	۱۳۹۸
تعداد:	۲۰۰۰
قیمت:	() افغانۍ

د طبع ټول حقوق محفوظ دي

بِسْمِ اللَّهِ الرَّحْمَنِ الرَّحِيمِ

سريزه

له هغو موضوعاتو چي هر څوك غواړي پرې پوه شي يوه ئې د خوبونو دقيق
تعبير دئ، هر څوك خوبونه گوري، كه مؤمن وي او كه كافر، كه صالح وي او كه
طالح، ځيني ښه خوبونه گوري او ځيني وپروونكي، ځيني خوبونه څرگند وي او ځيني
مغلق او د رمز په بني كي، كله د زېري بڼه لري چي د انسان د خوښي سبب شي او
كله د تخويف، تهديد او گواښ بڼه چي په خوب ليدونكي كي وېره، اندېښنه او
خفگان راولاړوي، مذهبي خلك تر نورو زيات د خپلو خوبونو تعبیر لټوي، دا ځكه
چي پر خوبونو باور د خپلي عقيدې برخه گڼي او په خپلو ديني كتابونو كي ئې
مومي، قرآن د مؤمن خوب د بشارت او زېري په نامه يادوي هلته چي فرمايي:

لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ... يونس: ۶۲-۶۴

دوی ته د دنیا په ژوند كي بشارت دئ او په آخرت كي هم...

په لاندي روايت كي د دې آيت په اړه ويل شوي:

عَنْ عُبَادَةَ بْنِ الصَّامِتِ، قَالَ: سَأَلْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ عَنْ قَوْلِهِ {لَهُمُ
الْبُشْرَىٰ فِي الْحَيَاةِ الدُّنْيَا} [يونس: ۶۴]؟ قَالَ: «هِيَ الرُّؤْيَا الصَّالِحَةُ يَرَاهَا الْمُؤْمِنُ أَوْ
تُرَىٰ لَهُ» الترمذی

له عباده بن الصامت رضي الله عنه روايت دئ چي له رسول الله صلى الله عليه و
سلم مي د الله تعالى د دې قول په اړه وپوښتل (لَهُمُ الْبُشْرَىٰ فِي الْحَيَاةِ الدُّنْيَا) وئې

فرمايل: دا هغه سم او شڪلي خوبونه دي چي مؤمن ٿي ويني او يا ورته ليدل ڪپري.
په بل روايت کي چي ابن ابي عاصم نقل ڪري دا هم په پورتنی روايت علاوه
شوي: دا (رؤيا) ستا د رب هغه ڪلام دي چي له خپل بنده سره ٿي په خوب کي
کوي.

عن ابى هُرَيْرَةَ، يَقُولُ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِذَا اقْتَرَبَ الزَّمَانُ لَمْ تَكْذُبْ
تَكْذِبُ رُؤْيَا الْمُؤْمِنِ وَرُؤْيَا الْمُؤْمِنِ جُزْءٌ مِنْ سِتَّةٍ وَأَرْبَعِينَ جُزْءًا مِنَ النَّبُوءَةِ» وَمَا كَانَ مِنَ
النَّبُوءَةِ فَإِنَّهُ لَا يَكْذِبُ قَالَ مُحَمَّدٌ: - وَأَنَا أَقُولُ هَذِهِ - قَالَ: وَكَانَ يُقَالُ: «الرُّؤْيَا ثَلَاثٌ:
حَدِيثُ النَّفْسِ، وَتَخْوِيفُ الشَّيْطَانِ، وَبُشْرَى مِنَ اللَّهِ، فَمَنْ رَأَى شَيْئًا يَكْرَهُهُ فَلَا يَقْضِهِ
عَلَى أَحَدٍ وَلْيَقْمُ فَلْيَصِلْ» رواه البخارى

ابوهريره رضي الله عنه وايي: رسول الله صلى الله عليه و سلم وفرمايل: "ڪله چي
قيامت رانڊي شي د مؤمن بنده خوب به دروغجن نه خپڙي، د مؤمن خوب د نبوت
له شپڙ څلوښتو برخو يوه برخه ده"، او څه چي د پيغمبري برخه وي هغه نه دروغ
ڪپري، محمد بن سيرين وايي چي زه هم همدا خبره ڪوم، هغه وايي: ويل ڪېدل به
چي رؤيا دري ڊوله ده: د نفس خپري او خيالات، د شيطان وپروني، او د الله تعالي
له لوري زبڙي، نو څوڪ چي داسي څه په خوب کي وويني چي بدئي اڀسي نو هغه
دي هيچا ته نه تېروي، بايد پاڅي او لهونځ وکري.

عَنْ أَنَسِ بْنِ مَالِكٍ، أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ، قَالَ: «الرُّؤْيَا الْحَسَنَةُ، مِنَ
الرَّجُلِ الصَّالِحِ، جُزْءٌ مِنْ سِتَّةٍ وَأَرْبَعِينَ جُزْءًا مِنَ النَّبُوءَةِ» رواه البخارى

له انس بن مالڪ رضي الله عنه روايت دي چي رسول الله صلى الله عليه و سلم
وفرمايل: د يوه ٺڪ سڀي ٻنھ خوب د نبوت له شپڙ څلوښت برخو يوه برخه ده.

عَنْ أَبِي سَعِيدٍ الْخُدْرِيِّ: أَنَّهُ سَمِعَ النَّبِيَّ صَلَّى اللَّهُ عَلَيْهِ وَسَلَّمَ يَقُولُ: «إِذَا رَأَى أَحَدُكُمْ
رُؤْيَا يُحِبُّهَا، فَإِنَّمَا هِيَ مِنَ اللَّهِ، فَلْيَحْمَدِ اللَّهَ عَلَيْهَا وَلْيُحَدِّثْ بِهَا، وَإِذَا رَأَى غَيْرَ ذَلِكَ مِمَّا

يَكْرَهُ، فَإِنَّمَا هِيَ مِنَ الشَّيْطَانِ، فَلْيَسْتَعِذْ مِنْ شَرِّهَا، وَلَا يَذْكُرْهَا لِأَحَدٍ، فَإِنَّهَا لَا تَضُرُّهُ»

له آبي سَعِيدِ الْخُدْرِيِّ رضي الله عنه روايت دئ چي له رسول الله صلى الله عليه و سلم ئي واورېدل چي فرمايل ئي: كله چي له تاسو كوم كس داسي خوب وگوري چي خوب ئي شي نو دا د الله له لوري دئ، نو پر هغه دي د الله ستاينه وكړي او هغه دي نورو ته تېر كړي، او كله چي له دې پرته داسي څه وگوري چي بد ئي اېسي نو دا د شيطان له لوري دئ، د هغه له شر دي پناه وغواړي او هغه دي هيچا ته نه تېروي، يقيناً چي هغه كوم ضرر نه ورسوي.

دې خبرو ته په پام سره مي غوره وگڼله چي د رؤيا په اړه د قرآن او سنت په استناد او د عملي مثالونو په رڼا كې څه وليكم، خو خبرو دې كار ته وهڅوم: په دې اړه په پښتو كې د اعتناء او اعتماد وړ كتاب نه دئ ليكل شوي، په نورو ژبو كې ليكل شوي كتابونه داسي دي چي څوك نشي كولى د هغوى له مخي د خپل خوب په دقيق تعبير پوه شي، هلته به گورئ چي د يوه شي په اړه ئي گڼ شمېر تعبيرونه كړي، لكه دا چي په خوب كې د فلانى مېوې تعبير يا دا دئ، يا دا دئ، يا دا... د فلاني حيوان ليدل يا دا تعبير لري، يا دا او يا دا،... ډېر ځلي به وگورئ چي تعبير ئي هم سم گڼلى او هم بد، زه په دې مختصري رسالې كې د يوه شي احتمالي تعبير نه وړاندي كوم، دا راته صحيح كار نه برېښي، ځكه يو شى په خوب كې داسي دئ لكه په يوې جملې كې يو لفظ، مكمله جمله چي يو واضح مطلب افاده كوي هرو مرو له څو الفاظو جوړه شوې وي، خوب همداسي دئ، له څو شيانو او د هغوى له حالت او كيفيت په گډه يو پيغام جوړېږي. ما د ليدل شوو او حتى محقق شوو خوبونو په ترڅ كې د شيانو تعبير وړاندي كړى. هيله مي دا ده چي دا رساله له لوستونكو سره مرسته وكړي چي د خپلو خوبونو په تعبير پوه شي، او هغو ته لار پرانيزي چي غواړي په دې اړه مزيد علمي تحقيقات وكړي.

د رؤيا په اړه د ليكني مفكوره مي اوږده سابقه لري، يادښتونه او هوډ مي

نږدې شل کاله وړاندي ته گرځي، د ليکني ډېری برخي زما د تېرو شلو کلونو يادښتونو احتوی کړې. په ځوانۍ کي مي د يوه غربي ليکوال زيگموند فرويد د هغه معروف کتاب ځيني برخي په نورو کتابونو کي لوستلې وې چي د خوب په اړه ئې ليکلې، فرويد د غربيانو په زعم لوی محقق او ارواح پوه گڼل کېږي، دومره معروف دئ لکه مارکس، همغه مهال مي زړه غوښتل چي د خوب په اړه څه وليکم، خو موفق نشوم.

• د خوب ليدل د انسان د ژوند او د هغه د روحي جوړښت او د ده د حساس مغز د پراخو فعاليتونو يو مهم اړخ دئ، خوب د انسان د ټول ژوند نږدې درېيمه برخه احتوی کوي، که د انسان د ويښي افکار او خيالات ارزښت لري، د هغه خوبونه خپل ارزښت او اهميت لري، دواړه ئې د انسان د مغز د ستر او ډېر حساس کمپيوتر کار دئ، د قرآن يوه سوره همدې موضوع ته مختص شوې، د يوسف سوره له پيل تر پای پوري د رؤيا او هغو الهامونو پر محور څرخي چي انسان ئې د غيب له عالم ترلاسه کوي، د يوسف عليه السلام رؤيا، د مصر د ملک رؤيا، د يوسف عليه السلام د دوه همزنداني ملگرو خوبونه، د يعقوب عليه السلام هغه عجيب احساس چي د خپل زوی په اړه ئې درلود، سره له دې چي لسو زامنو ئې د هغه د وژل کېدو خبر ورکړی وو او د يوسف عليه السلام په وينو سور کميس ئې د هغه مخي ته ايښی وو، خو هغه نه د خپلو زامنو گواهي منله او نه په وينو سور کميس د ده هغه احساس کمزوری کولی شو چي د خپل زوی د ژوند په اړه ئې درلود او ورته ويل ئې: زوی دي ژوندی دئ، لېوه نه دئ خوړلی، د زامنو ادعاء او گواهي دروغجنه ده!!! زامنو ته وايي: لاړ شئ خپل ورور ولټوئ، د الله تعالی له رحمت مه مایوس کېږئ، له ډېر لري واټن، له مصر د کنعان په لور د کاروان له خوځېدو سره سم او په داسي حال کي چي د زوی له غيابت ئې ډېر کلونه تېر شوي، د خپل زوی د کميس بوی احساسوي، خو نه په دې باندي پوهېږي چي دا بوی له کومه راځي او نه په دې

چي ولي نن دا احساس ورسره راپيدا شوى، منبع ئې كومه او لورى ئې كوم دئ او نه نورو ته په پوره ډاډ او اطمئنان سره كومه خبره كولى شي، كله چي غواړي د خپلي كورنۍ له غړو سره خپل نننى احساس شريك كړي، زړه نا زړه ورته وايي: كه مي په كمعقلۍ متهم نه كړئ زه نن د يوسف بوى احساسوم!! دكورنۍ غړي ورسره توافق نه كوي او په ښكاره ډول او په پوره تأكيد سره ورته وايي: اشتباه كوي، تير وختونه دريادېږي!! همدا د دغي سورې محوري موضوعات دي.

لكه څومره چي د قرآن علمي اعجاز د هر حَقِقال انسان لپاره د لاري مشعل دئ او له هغه سره د حقيقت په پېژندو كي مرسته كوي او شكوك او شبهات ئې له منځه وړي، هغه حقائق چي قرآن ۱۴۰۰ كاله وړاندي د مخاطب مخي ته ايښي او انسان اوس او له اوږده علمي سفر وروسته پرې پوهېږي، له سلگونو داسي مواردو يو ئې هم كفايت كوي چي عقلمن او حَقِقال انسان متقاعد او متيقن كړي چي د دې كتاب حامل حتماً يو پيغمبر دئ، همداراز هغه خوبونه چي د غيب له عالم پيغامونه لري؛ د مؤمن انسان ايمان او باور ته ځلا او صيقل وركوي، باور وكړئ كله چي زه خپل دا راز خوبونه له نظره تېروم نو د ځلا او صيقل همدا احساس په خپل زړه او گوگل كي مومم، هيله مي دا ده چي د دې يادښتونو د لوستلو په وخت كي به د نورو احساس او انتباه هم زما په څېر وي.

والله ولي التوفيق و هو هادي المؤمنين

بسم الله الرحمن الرحيم

رؤيا (خوب) څه دي؟

د انسان نږدې دوه برخي ژوند په ويښه تېرېږي او يوه برخه ئې په خوب کي، لکه په ويښه چي د ده زړه او دماغ فعال وي او حواس ئې خپل خپل کار کوي همداسي په خوب کي د ده زړه او دماغ فعال وي او حواس ئې خپل کارونه کوي، لکه چي په ويښه زده کړه کوي، اختراعات کوي، وړاندويني کوي، د دلائلو او نښو په مټ له تيارو پرېدو تېر شي او په پټو خبرو او ژورو اسرارو پوه شي، همداسي په خوب کي ورته کارونه کوي، خو د تمثيل په بني کي، په خوب کي ئې نه د تفکير، تعقل، زده کړي، وړاندليدنو او وړاندوينو لړۍ بنده شي، نه د اختراعاتو او نه له نښو او دلائلو په اسرارو د پوهېدو بهير، عملاً گورو چي کله ئې په خوب کي روح د زمان او مکان له حجابونو تېره شي، تېري زمانې ته ولاړه شي او د داسي پېښو خبر ترلاسه کړي چي د ده او هغوی تر منځ د کلونو او فرسخونو واټن وي، او کله وړاندي ولاړه شي او له داسي پېښو خبره شي چي اوږده موده وروسته به تحقق مومي، لوی لوی او معروف محققين او ساينسپوهان پېژنو چي په خوب کي يوي اشارې په داسي حقائقو د پوهېدو دروازه ورته خلاصه کړې چي د ويښي د سترو سترو انکشافاتو لار ئې ورته پرانيستې. چا چي د باروتو د فارمولو کشفولو هڅه کوله؛ په ويښه موفق نشو، د يوي رؤيا په مټ هدف ته ورسېد.

بايد و گورو چي (رؤيا) څه ده او حقيقت ئې څه؟ څنگه موږ د زمان او مکان له قيده باسي، کله مو تېرو زمانو ته بيابي او کله راتلونکو زمانو ته، او له راتلونکو حوادثو او پېښو مو خبروي؟ په (رؤيا) کي کوم شی د دي باعث کېږي چي موږ د

مکان او زمان له حجاب آخوا پر هغو حقائقو پوه شو چې په خپلو پنځگونو حواسو ئې نه شو درك كولى؟ آیا مور شپږم حس هم لرو؟ چې د خوب په حالت كې راویښېږي؟ آیا دا حس كولى شي چې د زمان او مكان له محدودې پښه آخوا كښېږدي، له حجابونو تېر شي او د پردو تر شا وقائع او حقائق درك كړي؟ او یا دا چې (رؤيا) د يوه بل حقيقت نښه ده؛ د يوه داسې ذات له شته والي مو خبروي چې د انسان د (رؤيا) او خوبونو د الهام سرچينه ده؟ كه چېرې د (رؤيا) په اړه دا تعبيرونه او توجيهاات ونه منو، نو څنگه كولى شو د دې لپاره كومه بله توجیه وړاندي كړو؟ څوك چې د الله تعالى له شته والي انكار كوي او انسان محض يو مادي توكى او له غوښي جوړ ماشين گڼي او د روح په نامه كوم څه نه مني، د دغو خوبونو لپاره څه توجیه لري؟ د ټولو په ژوند كې، لږ تر لږه د يو شمېر انسانانو په ژوند كې، زېرى وركوونكي خوبونه ترسترگو كېږي، ټول داسې خوبونه خو پرېږدئ آیا فقط يو ئې كافي نه دئ چې حساس محققين او منصف پوهان وهڅوي چې د دغو خوبونو په اړه خلكو ته دقيق او د منلو وړ ځواب وركړي او سرچينه ئې په گوته كړي؟ زه به د خپلو خوبونو له منځه شو د دغو محققينو مخي ته كښېږدم او ځواب به ترې وغواړم، تر ننه مي داسې محقق نه دئ موندلى چې د رؤيا په اړه ئې له مادي زاويې داسې تحليل وړاندي كړى وي چې عقلمن انسان پرې قانع شي، په ځوانۍ كې مي د يوه غربي ليكوال زيگموند فرويد د هغه معروف كتاب ځيني برخي په نورو كتابونو كې لوستلې وې چې د خوب په اړه ئې ليكلې، فرويد د غريبانو په زعم لوى محقق او ارواح پوه گڼل كېږي، غوښتل مي دا كتاب ترلاسه كړم، په ايران كې پسي وگرځېدم، يوه كتاب پلورنځي كې راته وويل شول چې د دې كتاب پلورل په ايران كې منع دي، خو زه به ئې درته پيدا كړم، دا كتاب مي ترلاسه كړ، هغه مي په دقت سره ولوست، د ډېرو برخو په اړه مي د كتاب په حاشيه كې خپل ملاحظات وليكل، غوښتل مي تفصيلي نقد پرې وليكم، خو فرصت مي پيدا نه كړ. دا كتاب په غرب كې دومره مهم

گنل کېږي لکه د مارکس کتاب (capital: پانگه)، لکه څنگه چې مارکس اقتصاد د ټولني د ټولو نورو برخو او د انسان د فکري، ديني، سياسي او اجتماعي اړخونو بنسټ گڼي، وايي اجتماعي نظام، د خلکو افکار او باورونه له دې بنسټ او سرچينې خړوبه کېږي، دا اقتصاد دئ چې د ټولني هر څه ته او د فرد شخصيت او باورونو ته خپل رنگ ورکوي، همداراز فرويد ادعاء کوي چې د انسان د ټولو اړيکو، د وښيي دوستي او دښمني، کرکه او مينه ئې او د خوب رؤياء ئې جنسي منشأ لري، ما د زيگموند فرويد ادعاء، افکار، دلائل او د خوبونو تعبيرونه ئې دومره منحط او پرېوتي وموندل چې نه له انساني عقل سره اړخ لگوي، نه له علم سره، نه د انساني ټولني له فردي او اجتماعي واقعيتونو سره، او نه د هر خوب ليدونکي له تجربو سره، لږ تر لږه دومره ويلی شم چې زما د ډېرو خوبونو له تعبير عاجز دئ، هغه نه پوهېږي چې جنسي تمايل د انسان د فطري جوړښت د پراخو ابعادو او اړخونو يوازي يو اړخ دئ، ښايي د خوبونو سلمه به ئې له دې اړخ سره تړاو ولري، هغه هم د هغو چې په وښه ئې دا غريزه له فطري او جائزي لاري نه اشباع کېږي، همغسې لکه يو تېری چې په خوب کي د اوبو څښل گوري، هر عقلمن انسان به د دې کتاب له لوستلو وروسته له ځان سره وايي: دا څنگه او ولي داسي کچه او پرېوتو افکارو هم په انساني ټولني کي بازار پيدا کړی؟ لکه څنگه چې د مارکس ماتريالستي ليدلوری د انسان د نه نوي سلني فعاليتونو لپاره ماتريالستي توجیه نشي وړاندي کولی، يوازي د هغو فعاليتونو په اړه څه ناڅه صدق کوي چې منشأ ئې اقتصادي وي او د انسان له مادي اړتياوو سره تړاو لري، همداراز د فرويد سيکسي ليدلوری د انسان د وښيي او خوب د نه نوي سلني فعاليتونو له توجیه عاجز دئ، يوازي هغه برخه توجیه کولی شي چې د انسان له جنسي اړتياوو سره تړاو لري. زه به د کتاب په پای کي د فرويد ځيني تحليلونه او تعبيرونه ستاسو مخي ته کښېږدم چې وگورئ څومره منحط او پرېوتي دي!!

هغه چي په خوب باور نه لري

ځيني خلك په خوب باور نه لري، په خپله داسي بد خوبونه ويني چي بل ته ئې نشي ويلی، د بل چا په بڼه خوب ئې هم يقين نه راځي، د ځينو دا نه خوببېري چي د خوب په اړه څه وويل يا وليكل شي، گمان كوي چي خوبونه يا بهبوده خيالات دي يا هيلې او تمنيات، او د زيگموند فرويد په اصطلاح هغه ځپل شوې جنسي هيلې چي په وبنه كې د تحقق مجال نه دي ورته برابر شوي، د ضمير په كومي مخفي گوسې كې د ځان بنودلو او ترسره كېدو په طمع انتظار كوي او د خوب په عالم كې دا فرصت ترلاسه كړي او د رؤيا په بڼې كې ترسره شي!! منم چي ځيني خوبونه همدا سي دي، يا د وينې د خيالاتو په څېر او د هغوی امتداد، يا د وينې هغه ځواكمني هيلې چي انسان هره شېبه د هغوی د تحقق لپاره شېبې شمېري، يا د ځوانۍ ځپل شوې جنسي هيلې، يا وسوسې او واهمې، خو پر دې ټولو برسېره انسان داسي خوبونه هم لري چي په دغو تنگو او محدودو قالبونو كې نه ځايېږي، دا ناسم، ناقص او غلط تعبيرونه او تاويلونه ئې له توضيح او تعريف عاجز دي. په مجموع كې خوبونه درې ډوله دي: ۱- هغه چي رحمانې منشأ لري، زېرى وي او د خوب ليدونكي د سرور او خوشحالي سبب كېږي، ۲- هغه چي شيطاني منشأ لري، د وينې شيطاني وسوسو په څېر، د انسان د خفگان باعث كېږي، په زړه كې ئې وېره، خوف او ناهيلې راولاړوي، ۳- هغه چي د وينې د افكارو او خيالاتو په څېر او د هغوی امتداد وي.

د نړۍ غوڅ اكثریت په يوې او بلې بڼې په خوبونو باور لري، ټولي مذهبي ډلې چي د نړۍ تر نوي سلني زيات وگړي احتوی كوي نه يوازې په خوبونو باور لري بلکې هغه د خپلو مذهبي كتابونو او باورونو برخه گڼي، قرآن زموږ په وړاندي د ابراهيم عليه السلام يو خوب، د رسول الله صلی الله عليه و سلم دوه خوبونه، د يوسف عليه السلام يو خوب، د مصر د پاچا خوب، د يوسف عليه السلام د دوو زنداني

ملگرو خوبونه ږدي، او د قرآن يوه سوره د يوسف عليه السلام هغي قصې ته مختص شوې چې د ده د خوب پر محور څرخي، له دې معلومېږي چې قرآن خوب ته په ځانگړي اهميت قائل دى، په احاديثو کې هم د ډېرو خوبونو او د هغوى د تعبيرونو شاهد يو، د بايبل په شمول په ټولو صحيح او غلطو مذهبي کتابونو کې ئې ډېرې بېلگې مومو، منکر او نه منونکې ئې داسې دي لکه د دغو کتابونو نه منونکې او منکر.

رسول الله صلى الله عليه و سلم فرمايي:

مَنْ لَمْ يُؤْمِنْ بِالرُّؤْيَا الصَّادِقَةِ فَإِنَّهُ لَمْ يُؤْمِنْ بِاللَّهِ وَرَسُولِهِ (الديلمى عن عبد الرحمن بن عائذ)، جامع الاحاديث.

څوك چې پر رښتينو خوبونو باور نه لري نو هغه پر خداى او د هغه پر رسول ايمان نه لري.

عن عائشة زَوْجِ النَّبِيِّ صَلَّى اللَّهُ عَلَيْهِ وَسَلَّمَ قَالَتْ كَانَ أَوَّلُ مَا بُدِئَ بِهِ رَسُولُ اللَّهِ صَلَّى اللَّهُ عَلَيْهِ وَسَلَّمَ بِالرُّؤْيَا الصَّادِقَةِ فِي النَّوْمِ، فَكَانَ لَا يَرَى رُؤْيَا إِلَّا جَاءَتْ مِثْلَ فَلَاقِي الصُّبْحِ،....

له ام المومنين عائشه رضي الله عنها روايت دى چې وئې ويل: پر رسول الله (صَلَّى اللَّهُ عَلَيْهِ وَسَلَّمَ) د وحى د نزول لړۍ له هغو نېكو خوبونو پيل شوې چې ليدل به ئې، څه چې به ئې په خوب کې وليدل د سپيده داغ د رڼا په څېر به راڅرگند شو،...

څوك خوب ويني؟

څوك چې په وينه د فكر كولو فرصت نه لري، د ابتكار، نوښت او اختراع استعدادونه ئې كمزوري او ضعيف وي، مضبوطه او قوي حافظه ئې نه وي په برخه شوې، طبيعي ده چې په ويده حالت کې به هم خوبونه نه گوري، كه ئې گوري نو ژر به ئې هېرېږي، كه په وينه ئې افكار او عزائم بد وي نو خوبونه به ئې هم بد

وي، او د چا چي عزائم نېك، افكار غوره، عمل صالح او مصروفيتونه په سم او انساني مسير كي، د هغه خوبونه به هم ښكلي او ښايسته وي، پاكه روح د سمسوري زمكي په څېر د ښو افكارو او نېكو عزائمو بوټي راشنه كوي او د شفافي هنداري په څېر د الهام انځورونه اخلي او په څرگنده توگه ئې منعكس كوي، پليته او په گنده افكارو لړلې روح د شيطان د لويي ډگر وي، لكه ښوره زمكه او زنگ وهلي هنداره، نه بوټي راشنه كوي او نه انځورونه اخيستی او نه ئې منعكس كولى شي.

د انسان د دماغ په اړه د فرويد ناقص معلومات

رؤيا داسي گنل لكه د دماغ يوه بېهوده او خوشې لوبه او بې هدفه مشغولتيا؛ او له ارزښت او اهميت ئې انكار كول؛ د هغه چا كار دئ چي يا پر الله تعالى ايمان نه لري؛ همغسي لكه چي رسول الله صلى الله عليه و سلم فرمايي، او يا د هغه چا چي د انسان د حساس دماغ له هيښوونكي جوړښت او په ويښه او خوب كي د هغه له پراخو او منظمو فعاليتونو دقيقه اطلاع نه لري، فرويد او د ده ملگري همدا ستونزه لري، د خوب په اړه د دوى سطحې او ضعيف قضاوت او له علمي پلوه كمزورى او تې تحليل له هغي بې علمۍ سره تړاو لري چي د انسان د پېچلي روحي جوړښت په اړه د دوى په برخه وه، دوى په هغه دور پوري مربوط دي چي د انسان د مغز او د هغه د ژورو، پراخو، هيښوونكو او حيرتناكو فعاليتونو په اړه معلومات له نشت سره برابر وو، نه پوهېدل چي د انسان دماغ دومره ستر او مخكى تللى كمپيوټر دئ چي د يوويشتمې پېړۍ د سترو سترو كمپيوټرونو حيرتناك فعاليتونه د هغه له يوې وړې برخې سره سيالي نشي كولى، ښايي د امريكا د يو ويشتېمې پېړۍ د يوه جمهور رئيس اوباما دا وينا به د انسان د دماغ په اړه د انسان د ناسمي او ناقصي پوهي لپاره كافي وي چي وايي: مور مريخ ته ورسېدو خو د انسان د يوه پوند په اندازه مغز په اړه لا سم معلومات نه لرو!!

اوس او له ډېرو ژورو علمي تحقیقاتو وروسته انسان ته معلومه شوه چې د ده وړوکی دماغ څومره ستر، متزقي او حساس کمپیوټر دی، نږدې سل ملیون حجرې لري، دا حجرې د انسان ټول فکري او عملي کارونه سمبالوي، د انسان ټول فکري او جسمي فعالیتونه، ابتکارات، اختراعات، اکتشافات، وړاندویني، وړاندلیدني، د شیانو پېژندنه او تشخیص، پېچلو او مغلقو پوښتنو ته دقیق ځوابونه، د مرضونو تشخیص، او علاج ئې، د مکروبونو پېژندا او د هغوی ضد دوا جوړول، د انسان د بدن ضرورتونه تشخیصول او له خوراکي توکو د هغوی ترلاسه کول او بیا د بدن هرې برخې ته د هغوی انتقال، پر دې پوهېدل چې دا ضروري مواد په کومو کومو خوراکي توکیو کې موندل کېږي، انسان د همدې توکیو خوړلو ته هڅول او هغه ته ئې ښایسته او خوندور کول، له همدغو مړو موادو د انسان ژوندۍ نطفه جوړول... او ټول هغه فعالیتونه چې انسان او د هغه بدن ئې په وینه او خوب کې کوي د همدې مغز د بېلو بېلو برخو کار دی!! د انسان د بدن ټول حجرات نږدې سل ټریلیون دي، یعنی د نړۍ د ټولو انسانانو د شمېر په پرتله نږدې څوارلس زره ځلي زیات. که دا د مغز پر حجراتو وویشو نو د انسان د بدن د هرو یو ملیون حجرو په وړاندې د مغز یوه حجره راځي، په دې توگه ویلی شو چې د مغز هره حجره د بدن د یو ملیون حجرو چاري سمبالوي!! او که د مغز کار له کوم ستر هېواد سره مقایسه کړو نو هغه به داسې وي: د انسان مغز د داسې ستر هېواد چاري سمبالوي چې نفوس ئې سل ټریلیون دی، ټولې چاري ئې د داسې حکومت په لاس سمبالېږي چې د چارواکو شمېر ئې سل ملیون دی، دا حکومت د خپل هېواد له فرد فرد سره هره شېبه منظم او مسلسل ارتباط لري، هر یوه ته ټول ضروري او د اړتیا وړ خوراکي مواد رسوي، اوبه او انرژي ورکوي، له درد او غم ئې خبرېږي، که د دښمن تر برید لاندې راشي دفاع ترې کوي، که مریض شي د دوا او درمل بندوبست ئې کوي، د مرض تشخیص په خپله کوي او د هغه ضد دوا په خپله جوړوي، دا سل ټریلیون

حجرې په هرو شپږو میاشتو کې په بشپړه توګه بدلېږي، زړې له منځه ځي او خپل ځای نویو ته پرېږدي، دا نوي سلولونه له هره پلوه د زړو په څېر وي، هم د بڼې او شکل له پلوه او هم د وظائفو او دندو له پلوه، د انسان مغز د ځینو ځانګړو ناروغيو له حالت پرته په ټول عمر کې د انکشاف او مخکې تګ په حال کې وي، د مغز حجرې چې نیورون Neurons نومېږي، که هر څومره تحریک شي هغومره ئې نشاط او فعالیت زیاتېږي، هر څومره چې زیات کار ترې واخیستل شي په هماغه کچه ئې ظرفیت او فعالیت زیاتېږي، نوي او تر مخکینو لازیات فعال او ځواکمن نیورونونه راپیدا کېږي، او په ناروغيو ئې د اخته کېدو امکان او احتمال راکموي. د انسان پر پوستکي په هر ساعت کې نږدې دېرش ملیون میکروبونه کېښني، د هغه دماغ په پوستکي کې داسې انتظام لري چې کولی شي د دغو ټولو میکروبونو په وړاندې مقاومت وکړي، له هرو دوو ساعتونو وروسته دا ټول میکروبونه مري او یوازي اوه زره ئې پاته کېږي چې د هغوی په وړاندې هم د انسان مقاوم ځواک خپلې مقابلي ته تر هغه دوام ورکوي چې له منځه ئې یوسي. د انسان په بدن کې له دوو تر څلورو ملیونو د احساسولو نقطې شته، چې د حساسیت کچه ئې له یوې تر بلې ساحې توپیر لري، دغه ساحې مغز ته د هر خطر اطلاع ورکوي، له تودوخي او یخني ئې خبروي، د بدن د پوست په یوه سانتي متر کې نږدې ۱۲ متره عصبي تارونه او ۴ متره واړه او میکروسکوپي رګونه شته، چې د انسان مغز د دغو عصبي مزو له لارې له هر سلول سره منظم او مسلسل ارتباط ساتي او د دغو رګونو له لارې هر سلول ته وینه، غذا، اوبه، آکسیجن، ویتامینونه او مینرالونه رسوي، له همدې توکیو هملته انرژي تولیدوي، او د انرژي د تولید په عملیه کې چې کوم مضر ګاز تولیدېږي هغه سږي ته انتقالوي او د تنفس له لارې ئې بهر ته باسي، که دا مزي او رګونه سره وتړو نو اوږدوالی به ئې دوامه شي چې څو ځلي پر زمکې راتاوېدی شي. د انسان د بدن د هر غړي جوړول او د هغه د شکل او رنګ تعیینول د ځانګړیو ژنونو کار دی، لکه دا

چي د انسان د پوستکي، وېښتانو او سترگي رنگ څنگه وي، د سترگو، پزي، غوړونو، وروځو، ټولگانو شکل څنگه وي او اندازه ئې څومره، همداسي د ټولو نورو غړو د جوړښت او دندي په اړه اړوند ژنونه خپل خپل مأموريت ترسره کوي. د انسان مغز دا ټولي چاري سمبالوي. د انسان د دماغ دغه وړوکی کمپيوټر چي وزن ئې د بدن د ټول وزن دوه سلنه دی دا ټول حيرتناک کارونه ترسره کوي. د انسان په مغز کي دومره معلومات تعبیه شوي چي که هغه وليکل شي نو شاوخوا شل مليون جلد ضخيم کتابونه ترې جوړېږي!! دا معلومات په هغو چارو پوري مربوط دي چي مغز ئې په فطري او طبيعي توگه ترسره کوي، د انسان هغه اکتسابي معلومات چي د څېړنو له لاري ئې ترلاسه کوي د دې معلومات يوه وړه برخه ده!! که دا لږ مزيد توضیح کړو نو ویلی شو چي دماغ پوهېږي چي دا سل ټریلیون حجري ئې چېرې چېرې موقعیت لري، دنده ئې څه ده، اړتیاوي ئې څه دي، څنگه، له کومي لاري او کله ئې اړتیاوو ته ځواب ووايي!! دا ټول معلومات له ځان سره لري، او په منظمو خوندي دوسیو کي ئې ساتي، د انسان دماغ کولی شي د سترگو له لاري تر لسو زرو بېل بېل رنگونه تشخیص کړي، همداسي بې شمېره خوندونه او د غړونو توپيرونه تشخیص کولی شي. تشخیص ئې داسي چي کولی شي په سلگونو خلک د غږ له لاري وپېژني، د ټيلفون له لاري به د يوه داسي دوست غږ واورې چي په تېرو لسو کلونو کي ئې د هغه غږ نه دی اورېدلی خو د هغه د سلام په اورېدلو سره به ورته ووايي: فلانی یې؟ او هغه به ورته ووايي: ماشاءالله ودي پېژندم!!

د مغز قدرت تر هغه څه ډېر ډېر زیات دی چي موږ ئې تصور کولی شو، انسان د خپل مغز د پراخو امکاناتو او قدرت له ډېرې کمي برخي استفاده کوي، ځيني محققين داسي انگېري چي ښايي يوازي نابغه وگړي به د مغز له دې حيرتناک او عظيم قدرت شاوخوا يوه سلنه استفاده وکړي!!

هغه څه چې انسان ئې نشي کولی خو د ده دماغ ئې کولی شي!!

انسان په ويښه او د خپل دماغ له هغې برخې په استفادې سره چې د ده تر واک لاندې کار کوي نشي کولی عضوي مواد توليد کړي، د خپلې مخکې تللې ټيکنالوژي په مټ نشي کولی له دانې او مېوې غوښه، وينه، شيدې، هډوکۍ، وېښته او نور عضوي مواد جوړ کړي، نشي کولی ژوندی شى توليد کړي خو د انسان د دماغ هغه برخې چې د انسان له ادارې پرته کار کوي دا ټول کارونه کوي، نه يوازې له دانې، مېوې او نورو خوراكي توکيو عضوي مواد جوړوي بلکې له مړو توکيو ژوندۍ نطفه جوړوي، د دې معنى دا ده چې د دماغ کمپيوټر د انسان له کنترول، مديريت او ادارې پرته هغه ستر ستر کارونه کولی شي چې انسان ئې د يوويشتمې پېړۍ د مخکې تللو وسائلو په مټ نشي کولی، همداراز انسان په ويښه کې د غيب په اړه نه پوهېږي، يوه ثانيه وروسته چې څه کېدونکى دئ انسان ترې خبرېدى نشي، هغه پېښې نشي ليدلې چې په ماضي کې او هغه مهال رامنځته شوې چې دى په کې حاضر نه وو، خو په خوب کې هم د ماضي پېښې ليدلې شي او هم د مستقبل په اړه دقيق پيغامونه ترلاسه کولی شي، زموږ د دماغ دا حيرتناک او ستر الهي کمپيوټر شپه او ورځ او په ويښه او خوب کې فعال وي، د انسان خوبونه د دغه حساس کمپيوټر د پراخو او دقيقو کارونو يوه برخه ده، د خوب وړاندوينې او وړاندليدنې ئې همغسې وي لکه د ويښې او تر دې هم دقيقې، په خوب کې د انسان اخلاقي شخصيت همغسې انځوروي چې په ويښه ئې جوړوي، د خوب په حالت کې او د انسان په رؤيا کې همغه اخلاقي معيارونه او ضوابط کاروي چې په ويښه ئې کاروي، انسان چې د خپل دماغ په مرسته کوم محير العقول کارونه کوي، داسې وسائل جوړولی شي چې په مټ

ئې تر مريخ پوري رسېدلی شي، خوب ليدل د همدغه دماغ د دقيق فکري کار يو اړخ او د وړاندوينو او وړاندليدنو يو ډگر دئ، په خوب کي د دماغ يوازي يوه وړه برخه په موقته او نسبي توگه خپل فعاليتونه متوقف کړي، چي ستريا او ستوماني ئې رفع شي، مصرف شوې انرژي ئې جبران شي او په نشاط سره بيا کار کولو ته چمتو شي، نوري برخي ئې د تل په څېر په خپل خپل کار بوختي وي. ډېره عجيبه ده چي څوک دا ټول حقائق له پامه وغورځوي او د خوب په اړه داسي گمان وکړي چي گواکي د بې بنسټو خيالاتو د غير واقعي نړۍ يوه خوشې، بې معنی او بې هدفه لوبه او ډرامه ده!! همغسي لکه چي فرويد او ملگري ئې انگېري!! د دوی په خلاف د هغه شاعر وينا څومره بڼکلي او په زړه پوري ده او يو ستر حقيقت زموږ مخي ته ږدي چي وايي:

سالها دل طلب جام جم از ما می کرد
وان چه خود داشت ز بيگانه تمنا می کرد
گوهری کز صدف کون و مکان بیرون است
طلب از گمشدگان لب دریا می کرد

پښتو ژباړه ئې: زړه مي له کلونو کلونو رايښي له ما جام جم غوښت (د جمشيد هغه خيالي او نکلي (افسانوي) جام چي گواکي هر څه ئې په کي ليدلی او له ماضي او مستقبل ئې خبرولی شو)، زړه مي له يوه پردي داسي شى غوښت چي په خپل واك کي ئې وو، (زړه مي هغه جام جم درلود چي له هر څه ئې خبر کړي)، خو سره له دې ئې داسي گوهر لټولو چي د کون او مکان له صدف بهر دئ، هغه ئې د دريا د غاړي له ورکو غوښت!!

يقيناً چي د انسان زړه د همداسي گوهر خاوند دئ، د جمشيد او سکندر افسانوي جام او هنداره په واك کي لري، د زمان او مکان له محدودې د وتلو توان

لري، روح ئې د کون او مکان له پولو آخوا الوتلی او د غیب له عالم حیرتناک پیغامونه ترلاسه کولی شي. د ده حیرتناک خوبونه او په ترڅ کې ئې له ماضي او مستقبل خبرېدل د همدې حقیقت څرگندونه کوي! په دې کتاب کې به تاسو د داسې خوبونو ډېرې بېلگې وگورئ.

رښتیني خوب

رښتیني خوب یو پیغام وي، بشپړ پیغام، د مؤمن خوب هم او د کافر خوب هم، لیدونکي ته یا د تېر وخت یا راتلونکي وخت په اړه لارښوونه کوي، کافر ته یوازې لارښوونه او مؤمن ته د لارښوونې تر څنګ بشارت او زېږی هم، همغسې لکه چې قرآن فرمابي:

أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ * الَّذِينَ ءَامَنُوا وَكَانُوا يَتَّقُونَ * لَهُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ لَا تَبْدِيلَ لِكَلِمَاتِ اللَّهِ ذَٰلِكَ هُوَ الْقَوْرُ الْعَظِيمُ *

یونس: ۶۲-۶۴

پام چې بې شکه د الله دوستان داسې دي چې نه څه وېره پرې شته او نه به غمجن شي. هغه چې ایمان ئې راوړی او ځان ساتنه ئې کوله. دوی ته په دنیايي ژوند کې او په آخرت کې زېږي دي، د الله په ویناوو کې تبدیلی نه راځي، همدا ستره بریا ده.

دلته د الله تعالی د دوستانو په اړه ویل شوي چې په دنیا کې به ئې زېږي په برخه شي، د آیتونو تفصیلي لارښوونې دا دي:

- د الله دوستان هغه دي چې ایمان ئې راوړی او د خپل رب د حکمونو له سرغړاوي ئې ځان لري ساتلی.
- دوی داسې دي چې نه څه وېره پرې شته او نه به غمجن شي، یعنې دوی ته نه له څه وېره په کار ده او نه په څه ویر.

- دوی ته هم په دنیايي ژوند کي زيری دي او هم په آخرت کي، هم به ئې په دنیا کي فلاح او بریا په برخه شي او هم په آخرت کي. د ټولو مفسرینو په اتفاق له دنیايي زېري او بشارت هغه رښتیني خوبونه هم مراد دي چي د مؤمنانو په برخه کېږي.

- دوی باید ډاډه وي چي د الله تعالی وعدې رښتینې دي او په ویناوو کي ئې تبدیلی نه راځي، هیڅوک ئې د تحقق مخه نشي نیولی، نه د چا تدبیرونه په هغه کي تبدیلی راوستی شي او نه ئې زور او ځواک د تحقق مخنیوی کولی شي.

- همدا ستره بریا ده.

دلته د یوې خبرې وضاحت ضروري دی چي اولیاء الله څوک دي او دغه وعدې له چا سره شوې دي، او دا بشارتونه د چا په برخه کېږي، د قرآن له نظره چا ته د ولي په سترگه کتلی شو، د هغوی مواصفات او ځانگړتیاوي کومي دي؟ قرآن مور ته اولیاء الله او د دوی مواصفات او ځانگړتیاوي راښودلي، ایمان، جهاد في سبیل الله، صبر، تقوی، احسان د اولیاء الله اساسي او مهم مواصفات گڼي، قرآن په گڼ شمېر آیتونو کي مور ته وایي چي الله تعالی له هغه چا سره محبت کوي او د اولیاء الله په ډله کي ئې نیسي چي ایمان ئې راوړی، د الله په لار کي ئې په خپل سر او مال جهاد کړی، په مرصوص او منظم صف کي د الله له دښمنانو سره جنگېدلی، د ایمان په لار کي ئې د کړاوونو په وړاندي صبر کړی، پر الله ئې توکل کړی، خپله لمن ئې له گناهونو پاکه ساتلې، د الله د رضاء لپاره ئې مالي او ځاني قربانۍ ورکړې. په چا کي چي دا صفات نه وي، مه دا گمان پرې کوه چي هغه له الله تعالی سره مینه لري او مه دا چي الله تعالی به ئې د اولیاءو په ډله کي ومني.

خو متأسفانه له قرآن او قرآني علومو او مفاهیمو د بي خبرۍ په وجه ځیني داسي گمان کوي چي اولیاءالله هغه خلك دي چي له دنیايي چارو ئې لاس اخیستی، له خلکو لري په وړانو ویجاړو کي اوسي، په اذکارو او اورادو بوخت دي، نه د خلکو

په ښه کار لري او نه په بد، نه د دې پروا لري چې د ده شاوخوا ته څه تېرېږي او نه د دې چې په نړۍ کې څه حال دى، د همدوى په اړه وايي چې د الله په عشق کې له دنيا او ما فيها بې خبره دي!! ځينې تر دې هم مخکې درومي په هغه چا د ولي گمان کوي چې بې سده او لېون وزمه وي، جامې ئې شلېدلې، وېښتان ئې اوږده او په خاورو لړلي، نوکان ئې رسېدلې، د چرسو بوى ترې پورته کېږي، په گنده ځاى کې ناست، سپي ئې په خوا کې راغونډ او مچان پرې راټول، نه لمونځ کوي، نه روژه نيسي او نه نور شرعي وجائب ترسره کوي، د همدغو په اړه وايي چې دوى د (وصال) او (يقين) مقام ته رسېدلي او له عباداتو معاف دي!!!

د رؤيا ژبه

بايد متوجه وو چې د خوب پيغام اکثراً د رمز او شفر په ژبه وي، يو پيغام او مفهوم د مادي شيانو په بني کې انځور شي، د تشبيه فن په کې کارول کېږي، ډېر ځلي هغه تشبيهات په کې کارول کېږي چې انسان ئې معمولاً کاروي، لکه شپه د غمجن، ستونزمن، مغشوش او له تيارو ډک حالت لپاره، ورځ د رڼا او بریا او سباوون له ستونزو د وتلو حالت لپاره، لوړ تگ، لوړو څوکو ته لوړېدل د معنوي ارتقاء لپاره او ټيټ تگ او له لوړې کوزېدل او په ټيټ ځاى کې پرېوتل معنوي سقوط، اخلاقي انحطاط او له معنوي ارتقاء محرومېدل افاده کوي، په قرآن او حديث کې چې کوم څه له بل سره تشبيه شوي په رؤيا کې همدا تشبيهات کارول کېږي، لکه د مېوې لوړه ونه د پاک او اغېزمن کلام په معنى او پر زمکه پروت بې گټې بوټى د ناپاک او خبيث کلام په معنى، لوى لوى شخصيتونه د لمر او ستورو په بني کې، کله کله په خوب کې مفاهيم د يوه کس د نوم په بني کې راڅرگند شي، لکه دا چې په کوم خطرناک سفر روان يې او يو کس درسره دى چې نوم ئې امان الله دى، د دې خوب تعبير دا دى چې په دې سفر کې د الله تعالى امان او حفاظت ستا په برخه دى، که ستار درسره دى نو تعبير ئې دا دى چې اسرار دي پټ پاته کېږي، که ځان برېښد

وگوري نو تعبير ئې دا دئ چې اسرار دي افشاء شوي.

د خوب او ويښي توپرونه

تر ټولو وړاندي دا راته ضروري برېښي چې ثابتنه کړم انسان په خوب کي نه يوازي د ويښي په څېر دماغي کار کوي بلکي د خوب د حالت دماغي کار ئې تر ويښي ډېر دقيق او عميق وي، ښه به وي دا د يوه خوب په ترڅ کي توضيح کړم:

د شيرخان ليسې په لسم ټولگي کي وم، د رياضي استاد مو در محمد خان نومېدو، يوه ورځ ئې راته وويل: د مثلثاتو له کتاب لس سوالونه غوره کړه، په يوې پاڼي کي ئې وليکه او اعلان وکړه: چا چي دا سوالونه تر فلانۍ نېټې حل کړل لس کتابچې به د جائزې په توگه ترلاسه کړي، د پنځو کتابچو قيمت به زه ورکړم او د پنځو ته، ما موافقه وکړه، دا سوالونه مي په يوې پاڼي کي وليکل او پاڼه مي د ښوونځي پر دېوال نصب کړه، کله چي هغه نېټه رانږدې شوه نو کښېنستم چي ځوابونه ئې وليکم، نه (۹) سوالونه مي ځواب کړل خو د لسم په حلولو کي له ستونزي سره مخامخ شوم، د شپې تر ماخستننه مي پرې کار وکړ خو موفق نشوم، له لمانځه وروسته ویده شوم، خو ټوله شپه په خوب کي پرې لگيا وم، د سحر تر لمانځه لږ وړاندي مي په خوب کي حل کړ، د سحر له آذان سره سم راويښ شوم، ژر مي قلم او کاغذ راواخيستل او هغه مي وليکلو بيا لایم اودس او لونغ مي وکړ، سبا مازديگر مي استاد په داسي حال کي وموند چي والييال ئې کولو، زما خوا ته راغی او وئې ويل: سوالونه دي حل کړي، ما ورته وويل: هو، پوښتنه ئې وکړه: هغه سوال دي هم حل کړی، ومي ويل هو، ما ترې وپوښتل: تا حل کړی، وئې ويل: هو، له ما ئې وغوښتل چي توضيح ئې کړم، ورته ومي ويل: لومړی به ستا حل وگورو بيا زما، هغه په ډېر تکلف او له پېچلو لارو حل کړ، ما ورته وويل: تر دې زما حل دقيق او آسان دئ، هغه ته مي تشریح کړ او پرې قانع شو، بيا مي ورته وويل: دا سوال مي په

خوب کي حل کړي، د خوب جريان مي ورته تېر کړ، حيران شو!!

د دې خوب معنی دا ده چې د انسان ذهن په خوب کي تر وینې په لازيات دقت سره کار کولی شي، زه به له هیچا سره دا ادعاء ونه منم چې وایي په خوب کي د انسان ذهن هم ویده کېږي او خپل فعالیت متوقف کوي، زما لپاره یوازې دا او گن شمېر نور خوبونه د واقعي دلیل په توگه کافي دي، د انسان دماغ یوازې د مرگ په خوب له ویده کېدو وروسته خپل فعالیت متوقف کړي، له دې پرته تل فعال وي، هم په وینښه او هم د خوب په حالت کي.

خو د فروید په کتاب کي لولو: هبل په خپلي هغي ټوټې کي چې له اجتماعي ضد تاثراتو يعني هغو تاثراتو سره تړاو لري چې شاته وهل شوي او په تکلف سره پټ کړی شوي داسي ليکي: د غرائزو او تمایلاتو پراخه او له خیالي انځورونو ډکه امپراطوري د خوب په دولسم ساعت کي (د خوب په پای کي) راورسېږي، او د ډېرو رنگ رنگ ښکارندویو او تظاهراتو په بڼي کي زموږ په وړاندي ځان راڅرگند کړي، خوب خپلي وحشتناکي وړانگي د انسان شهواني تمایلاتو او روحي اسرارو مختلفو زاویو ته متوجه کړي، له همدې کبله ده چې دیوان، اشباح او وېروونکي انځورونه گورو چې په آزادی سره زموږ مخي ته خوځي، په داسي حال کي چې د ورځي له پلوه او د وینې په حالت کي دا دیوان د عقل په زنجیر تړل شوي وي او د ځان ښودلو مجال نشي ترلاسه کولی!!

گورئ چې د هبل دا خبري د فروید خوښي شوې دي: د رؤیا امپراطوري د انسان د خوب په وروستيو شېبو کي راڅرگنده شي، کار ئې دا دئ چې د انسان د شهواني تمایلاتو او روحي اسرارو مختلف اړخونه برېښد کړي، د وحشتناکو انځورونو په بڼي کي ئې زموږ مخي ته کېښېږدي، د وینې په حالت کي دا کار ځکه نشي کولی چې دا مهال د انسان عقل فعال وي او د خوب په حالت کي نه یوازې ویده وي بلکي هغه دیوان او وحشتناک هیکلونه هم د ده له واک وتلي وي چې یوازې په

خوب کي راڅرگندېږي!! خو د هبل دا خبرې نه يوازې علمي ارزښت نه لري بلکې د انسان د خوب او وينې د توپيرونو او د هغه د خوبونو د تعبير په اړه د ده وينا ډېره بې بنسټه او د حقيقت خلاف ده، د انسان عقل په خوب کي هم د وينې په څېر فعال وي، ښايې هبل او فرويد ته به دا د يوه بسيط دليل په توگه کافي وي چې ورته ووايو: که ستاسو عقل په خوب کي فعال نه وي نو په زړښت کي به مو هم خپله بستره هره شپه همغسي لمدوله چې په ماشومتوب کي مو لمدوله!! مور ته ووايئ: کوم څه مو په خوب کي نه پرېږدي چې د ماشومتوب د وخت هغه غلطي وکړئ؟! نه د خوب او وينې تر منځ دومره ژور توپير شته چې هبل او فرويد ئې ادعاء کوي او نه د خوب د پيل او پای تر منځ دومره توپير چې گواکي يوازې په وروستي پړاو کي ئې امپراطوري راڅرگنده شي، د انسان دماغ او عقل په خوب کي همغسي فعال وي او کار کوي چې په وينه ئې کوي، ډېر ځلي ئې د خوب په حالت کي کار تر وينې لاسيات دقيق وي، د خوب افکار او تمايلات ئې همغسي وي چې په وينه وي، په خوب کي همغه رموز، کنايي او تشبيهاه کاروي چې په وينه ئې کاروي، وړاندلیدني او وړاندويني ئې همغسي لکه د وينې وړاندويني او وړاندلیدني، خوب نه د انسان فطرت بدلوي او نه ئې عقل او طبيعت، يوازې دومره کوي چې د انسان د بدن څو سويچونه غيرفعال کړي او پر څو محدودو حواسو د ده واکمني په نسبي توگه تضعيف کړي، داسي لکه چې سترگي ئې پټي شي او د لاس او پښو له خوځولو عاجز شي.

ژور او سطحي خوب

د انسان خوب د خپل عمق او ژوروالي له پلوه دوه حالت لري: ژور خوب او سطحي خوب، د دوی تر منځ تفاوت په دې کي دئ چې د ژور خوب په حالت کي حافظه زياته فعاله نه وي او په خوب کي ليدلې صحنې سم نه ثبتوي او انسان ته ئې نه ورپه يادوي، د انسان د خوب د عمق حالت داسي دئ لکه د اوبو يو داسي

ډنډ چې د ژۍ عمق ئې لږ او د منځنۍ برخې عمق ئې زیات وي، خوب همداسې دې، د ویدېدو په پیل کې نیمګړې او سطحې وي ورو ورو ژور او عمیق شي، په پای کې بېرته ورو ورو د ویسې حالت ته رانږدې شي، د همدې لپاره د خوب د پیل او پای رڼا په یاد پاته کېږي او د منځنیو برخو رڼا ئې له یاده وځي او په واضح توګه ئې یاد ته نه راځي، دې ته باید متوجه وو چې د خوب په وخت کې د انسان د بدن بېلې بېلې ویده کېدونکې برخې ورو ورو او یوه په بلې پسې خپل کار متوقف کړي او ویده شي، ځینې ژر او ځینې ورو ورو او لږ وروسته ویده شي، ځینې ئې د نیم ویده حالت کې پاته وي او د پېښو په وړاندې عکس العمل ښيي او راوینس شي، لکه غوږونه چې د ناڅاپي غږ په وړاندې عکس العمل ښيي او انسان راوینسوي، یا د انسان پوستکي چې هم تودوخه او یخني احساسوي او هم پر پوستکي د خزنده خوځېدل او چیچل، دا کټ مټ داسې ده لکه چې ستاسو د کمپیوټر ځانګړې سافت ویر د کمپیوټر بېل بېل پروګرامونه یو په بل پسې متوقف کړي او په پای کې ټول کمپیوټر د ستیندې (انتظار) په حالت کې پرېږدي، کله چې تاسو موس یا د کې بورډ کومې بڼې ته ګوته وروړئ نو کمپیوټر راوینس شي او بیا ټول ویده شوې برخې او پروګرامونه یو په بل پسې فعال کړي. د انسان حافظه دوه برخې لري، یوه ئې د موقتي حفظ دنده تر سره کوي او بله ئې د اوږده حفظ، کټ مټ داسې لکه اوسني کمپیوټرونه چې موقته حافظه ئې د RAM په نامه یادېږي، دا برخه تر هغه مطالب له ځان سره ساتي چې په خپله فعاله وي، خو که ذخیره شوي مطالب ئې د فعال حالت په دوران کې بېلې برخې ته انتقال نشي نو له منځه ولاړ شي، د انسان د موقتي حافظې برخه د ویسې او خوب صحنې او مطالب په موقته توګه ساتي، که د حفظ بېلې برخې ته انتقال نشي نو له منځه وځي او په یاد نه پاته کېږي، دا پېښه د ژور خوب په حالت کې رامنځته کېږي، د نیمګړې خوب په حالت کې د موقتي حافظې دوسیې هغې برخې ته له ځنډ پرته انتقالېږي چې د اوږده حفظ دنده ترسره کوي،

له همدې کبله د دې حالت خوبونه په ياد پاته کېږي. د انسان د دماغ دغې ځانگړتيا او خاص جوړښت ته په پام سره ويلى شو چې درې ډوله خوبونه په ياد پاته کېږي: ۱- هغه چې د مهمو او هېښوونکو پيغامونو او صحنو قاصد وي، ۲- هغه چې د ليدو په وخت کې ئې انسان راويښ شي او همغه مهال ئې له ځان سره په خپل ذهن کې تکرار کړي او غور پرې وکړي، ۳- هغه چې د خوب په پيل يا پای کې ئې وگوري.

په خوب کې د ويښي په څېر وړاندليدني

زه د داسې خوبونو پراخه تجربه لرم چې په ترڅ کې ئې له وړاندنيو او راتلونکو پېښو خبر شوی يم، همدغو تجربو دې نتيجه ته رسولی يم چې باور وکړم د انسان د روحي جوړښت او يا د دماغ هغه برخې چې په ويښه کې د زمان او مکان له قيد وځي، وړاندوينه کوي، ابتکار کوي، د راتلونکي په اړه حدس وهي او ډېر ځله ئې حدسونه دقيق او صحيح ثابتېږي، له مقدماتو نتايجو ته ځان رسوي او د پېښو پيلامې په گوته کوي، دا برخې د (خوب) په حالت کې هم فعالې وي. داسې نده چې د خوب په حالت کې د انسان د روحي جوړښت ټولې حساسې برخې خپل فعاليت متوقف کوي. په خوب کې د دماغ ځينې برخې له فعاليت لاس واخلي، ځينې نيمه فعالې شي، ځينې د انتظار حالت غوره کړي، خو ځينې نورې برخې ئې داسې دي چې د خوب حالت هغوی ته د لاسه فعاليت کولو موقع په لاس ورکړي. د خوب په حالت کې د انسان دماغ له ورځنيو پراخو مصروفيتونو فارغ وي، د ده پنځگوني حواس چې هر يو ئې د ورځې له لوري پراخ فعاليتونه لري او د دماغ لويه برخه مصروفوي، د خوب په وخت کې خپل کار متوقف کړي، دماغ آرام پرېږدي او هغه ته دا موقع ورکړي چې په پوره انهماک سره په هغو قضايوو غور وکړي چې ده ته مهمې برېښي، هغه چې د ورځې له لوري، د پراخو مصروفيتونو په وجه نه توانېدو ورباندي غور وکړي. دا داسې وگنئ لکه متفکر، عالم، شاعر، ليکوال چې د يوې مهمې

خپړني، ليکنې او شعر لپاره له خلکو گوښه شي او ځانته د ښه فکر کولو او په خپل کار د ښه ترکيز لپاره مناسب شرائط برابر کړي. خوب همدا شرائط د دماغ لپاره برابروي.

انسان د خپل پېچلي دماغ د پراخو فعاليتونو يوه وړوکې برخه په خپل واک کي لري، داسي چي د ده له ارادې سره سم کار کوي، دا برخه په خوب کي خپل فعاليت متوقف کړي، خو د دماغ هغه لويه برخه چي د انسان تر واک لاندي عمل نکوي بلکي خپلواکه ده او خپل ټول فعاليتونه په اتوماتيکه توگه ترسره کوي، دا برخه تل فعاله وي او د يوې شېبې لپاره خپل فعاليت نه متوقف کوي. د خوب په حالت کي د انسان د دماغ دا برخه د لا ښه فعاليت فرصت ترلاسه کوي. که انسان په ويښه کي وړاندوينه کولی شي، د راتلونکي په اړه حدس وهي، اختراعات کوي، نوي نوي ابتکارات کوي، څو مقدماتي خبري يوه د بلي خوا ته کښېږدي او له همدې د راتلونکو نتايجو په اړه قضاوت کوي. هيڅ دليل نلرو چي همدا کار دي د خوب په حالت کي ونشي کولی، د اکثرو انسانانو ذاتي تجربو دا خبره ثابته کړي.

هغه خلک چي گمان کوي د انسان حواس، دماغ او روح د خوب په حالت کي له کار لوېږي او خپل عادي او ورځنی فعاليت متوقف کوي، نه يوازي اشتباه کوي بلکي د واقع خلاف خبره کوي، حقيقت دا دی چي د خوب په حالت کي د انسان د دماغي فعاليت نږدې نوي سلنه برخه د ويښي په څېر فعاله وي او يوه وړه برخه ئې خپل کار په نسبي توگه متوقف کړي، او دا هغه برخي دي چي څه نا څه ئې مهار د انسان په واک کي وي، لکه د لاس پښو خوځول، سترگي يوې خوا بلي خوا ته اړول او دې ته ورته کارونه، اما هغه برخي چي مهار ئې د انسان په واک کي نه دي، لکه د دماغ پراخ او پېچلي فعاليتونه، د زړه، ځگر، يني، سږي، د هاضمې نظام، د ويښي دوراني حرکت، عصبي مزي، او د نورو غړو فعاليتونه، دا په خوب کي نه يوازي د ويښي په څېر په کار بوختي وي بلکي ځيني ئې تر ويښي په خوب کي

په خوب کي له راتلونکو پېښو خبرېدل

هر انسان ډېر ځله په ويښه کي په خپل ذهن کي د راتلونکو پېښو په اړه کله مبهم، کله مجمل او کله په نسبي توگه څرگند تصوير او انځور احساسوي، وړاندويني او وړاند ليدني ئې ذهن ته راځي، او عملاً گوري چي دا وړاندويني او وړاند ليدني ئې سمې او د حقيقت مطابق وي، همداسي په خوب کي د راتلونکو پېښو په اړه داسي خوبونه گوري چي تحقق مومي، دا به ډېره عجيبه وي چي څوک د ويښي وړاندويني مني خو د خوب وړاند ليدني نه مني، د دوی د اقتناع لپاره به يا مور داسي خوبونه د دوی مخي ته ږدو او يا به ئې دوی په خپله گوري، راشئ چي زه لومړی د خپلو تجربو بېلگي د دوی مخي ته کښېږدم او بيا د قرآن څو بېلگي:

د سردار داؤد کودتايي رژيم زه د نظام ضد کودتا په تور په غيايي محکمې کي په اعدام محکوم کړی وم، تر شديد تعقيب لاندي وم، ارگون ته او له هغه ځای په پاسنيو کي د قابل صديقي کور ته ولاړم، هغه يو بل مېلمه هم درلود چي نوم ئې حاجي آدم خان او د زرمتم اوسېدونکی وو، ما د عبدالرحمن مستعار نوم غوره کړی وو، د شپې مي يو داسي خوب وليد چي تر دې وړاندي مي په لسگونو ځله ليدلی وو، او هغه داسي وو: په خوب کي د يوه غره ډډي ته داسي زيارت وگورم چي خوا ته ئې جومات دئ، د جومات مخي شرقي لوري ته د اوبو چينه ده چي مخي ته ئې سره او تياره خونه جوړه شوې، اوبه ئې دلته غونډېږي بيا بهر راوځي او د څو تشابونو له مخي تېرېږي، تر جومات څو گزه لري کلی پروت دئ، د کر زمکي د غره په ډډه کي داسي جوړي شوې چي هر پتي تر بل اوچت او د ډبرو په دېوالونو لوړ کړی شوی، دې ځای ته په لسگونو ځلي په خوب کي ورغلی يم، کله له يوه لوري او کله له بل لوري، د چيني خوا ته خونه کي لمېدلې يم، د ونو مېوې مې خوړلې دي، د

کلي په دکان کي مي سودا اخیستی ده، په دغه شپه مي يو ځل بيا همدغه ځای په خوب کي ولید، سحر له لمانځه وروسته مي صدیقي او د ده مېلمه ته خوب تېر کړ او ورته ومي ويل چي له هغه وخته دا خوب په مکرره توگه گورم چي لا تنکی ځوان وم، کله چي به په موټر کي له يوې سيمي بلي ته تللم او کومي غرنۍ سيمي ته به ورسېدم نو هر لوري ته به مي کتل چي که دا زیارت مي تر سترگو شي، حاجي آدم خان راته وويل: دا خو د روحاني بابا زیارت او کلی دئ، هر څه ئې همغسي چي تا وويل، له حاجي آدم خان مي دا هم واورېدل چي وئې ويل: ما تر ننه هيڅ فرض لمونځ له جماعت پرته نه دئ اداء کړی، تل الله تعالی داسي شرائط راته برابر کړي چي لمونځ مي په جماعت وي، ما هملته پرېکړه وکړه چي د زرمتم له لاري هغي سيمي ته ځم چي وگورم دا خوب مي ولي په مکرره توگه لیدلی، سبا روان شوم، د ارگون له لاري زرمتم او بيا هغه کلي ته ولاړم، باور وکړئ چي دا کلی او زیارت داسي راته آشنا وو لکه چي په خپلو سترگو مي په وینسه په وار وار لیدلی وي، هر څه ئې همغسي لکه چي ما په خوب کي لیدلي وو، حتی يوه شپه مي په خوب کي يو شی لیدلی وو چي په اوبو کي خوځېږي، والله چي همغه شی می په اوبو کي روان ولید، همغسي لکه چي په خوب کي مي لیدلي وو هلته مي غسل وکړ، کلي ته کوز شوم او له يوه دکان مي څه سودا واخیستله، څو ورځي هلته پاته شوم چي پوه شم دا خوب مي ولي دومره زیات لیدلی، او څه پیغام راته لري، د جومات په يوې وړې خوني کي ویدېدم، له خسکو (کت ملو) ډکه وه، د خوب په وخت کي به مي د خسکو له کبله پایڅي په جرابو کي مندلې، خو بيا به ئې هم خوب ته نه پرېښودم، په پای کي دې نتیجې ته ورسېدم چي دا خوب په حقیقت کي زما لپاره يو لوی او اغېزمن درس وو، زه ئې د برخليک او مقدراتو په حقیقت سم پوه کړم، ما ته کلونه کلونه وړاندي ويل شوي وو چي يو وخت به دغه ځای ته ځي، هلته به دا دا په خپلو سترگو وگورې... دا دئ هر څه همغسي چي ما په خوب کي د تنکی ځوانۍ له وخته تر نن پوري په وار

وار په خوب کي ليدلي وو، له هغه ورځي وروسته هم د قضاء او قدر په حقيقي معنی ښه پوه شوم او هم مطمئن شوم چي له داسي پېښي سره نه مخامخ کېږم چي زما رب له وړاندي ما ته نه وي مقدر کړي.

د فرويد له ملحدو پلويانو پوښتنه کوم: هغه کوم ذات دئ چي د دې خوب فيلم ئې نږدې لس کاله او هر کال خو څو ځلي ما ته راښودلې، او آخري ځل ئې د قابل صديقي په کور کي راوښود او بيا ئې لړۍ د تل لپاره بنده شوه، دا څنگه او چا زه د حوادثو پر اوږو سپور د هېواد له شمال په داسي وخت کي د قابل صديقي کور ته راوستم چي حاجي آدم خان ئې هم له بل لوري دلته راوستی وو چي سبا زه خپل خوب د هغه په وړاندي تېر کړم او هغه راته ووايي: تا په خوب کي د روحاني بابا کلی او زيارت ليدلې؟! که دی هم دلته نه وی او ما هم دا خوب يو ځل بيا دلته نه وی ليدلی نو د تل لپاره به د دې ځای او د دې خوب د فيلم د اصلي صحنو له ليدلو محروم وم، زما د اوسېدو د ځای او د روحاني بابا تر کلي نږدې څلور سوه كيلومتره واټن دئ، په خپل ټول عمر کي دې سيمي ته نه وم تللی، چا له هغه څه لس کاله وړاندي په مکرره توگه خبروم چي لس کاله وروسته مي په خپلو سترگو وليدل!!

د مېوو او نورو خوراكي توکو تعبير

که تاسو کوم ماخوستن مالگين او غورين خواره خوړلي وي، د شپي به په خپل خوب کي گورئ چي سخته تنده درباندي راغلي ده، په وار وار اوبه څښئ خو تنده مو نه ماتېږي، تر هغه چي دماغ مو له خوب راويښ کړي او د اوبو په څښلو سره تنده رفع او د هغه خوب د بيا ليدلو لړۍ بنده کړي، د دې معنی دا ده چي د انسان دماغ د بدن ټول ضرورتونه احساسوي، په دې هم پوهېږي چي دا اړتياوي څنگه او د کومو خوړو له لاري رفع کېدی شي، انسان ته په وينه او خوب کي

پیغامونه لېري او هغه دې ته هڅوي چې دغه خواړه وخورې، دا توکي ورته خوندور کړي، زړه ئې غواړي هغه وخورې، له خوړلو ئې خوند اخلي، خو کوم څه ته چې ضرورت نه لري هغه ئې بد اېسي او له پامه ئې بد راځي، له خوړلو ئې خوند نه اخلي، که انسان په وینه د دماغ پیغامونو ته اعتناء ونه کړي او هغه څه ونه خوري چې دماغ ئې ورته سپارښتنه کړې ده، یا له دې کبله چې د اخیستلو توان ئې نه لري، یا نه غواړي پیسې ئې مصرف شي، نو د خوب په حالت کې ئې دې کار ته هڅوي، او وړیا ئې پرې خوري، او دا ښيي چې په خوب کې د کومې مېوې د خوړلو معنی اکثراً دا وي چې خوب لیدونکی په دغې مېوې کې شته موادو ته ضرورت لري، په وجود کې ئې دغه مواد کم شوي، دماغ ئې پوهېږي چې دا مواد په کومې مېوې کې شته، نو ځکه د همدغې مېوې خوړلو ته ئې هڅوي، کټ مټ همغسې لکه چې په خوب کې د تندي په حالت کې ئې د اوبو څښلو ته هڅوي او په وار وار ئې پرې څښي!! ځینې معبرین د هر څه لپاره په یوازې توګه یو تعبیر وړاندي کوي، لکه دا چې په خوب کې منه څه تعبیر لري او انار څه تعبیر، حال دا چې یو شی په یوازې توګه هیڅ پیغام نشي افاده کولی، دا داسې ده لکه څوک چې تا ته یوازې کوم نوم یاد کړي، پرته له دې چې د هغه په اړه د څه کولو وینا درته وکړي، خو که په خوب کې تا ته دوه ډوله خوراکي توکي وړاندي شي، یو ئې ګټور او خوندور او بل ئې تریخ او تاوانی، ته له دې دواړو ګټور غوره کړې نو د دې خوب معنی او تعبیر دا دئ چې تا د دوو شیانو تر منځ هغه غوره کړې چې ګټور دئ، دا کار یا شوی او یا کېدونکی دئ، یا ئې پر خپل مخکني کار مطمئن او ډاډه کړی یې یا درته وایي چې ګټور ئې غوره کړه، ښایي د دې توکي رنگ یا نوم به هغه څه ته ورته او نږدې وي چې په خوب کې د دغو په ښیې کې درته انځور شوي.

زه نه یوازې د یوه مسلمان په توګه په خوب باور لرم بلکې د دې خبرې د کولو جسارت هم کوم چې زما د ایمان او عقیدې په مضبوطولو کې زما د خوبونو لویه

ونډه وه. هر څوك، كافر او مسلمان، په خپل ژوند كې د داسې خوبونو تجربه لري، زه ئې هم لرم، له هغې ورځې چې كمپيوټر په لاس راغلى، ما هڅه كړې خپل ټول حساس خوبونه وليكم، په دې كتاب كې به ځينې ستاسو مخې ته كښېږدم.

د كانكور تر آزمويني وړاندي له نمر و خپرېدل

۱- د دولسم ټولگي په آخري مياشتو كې د كانكور په اړه مشوش وم، يوه شپه مې خوب وليد چې د كانكور امتحان مې وركړى، د نثائجو پاڼې د يوه دېوال پر مخ نصب شوې، لستونه گورم، خپل نوم مې د يوه لست په سر كې وليد او خوا ته مې ۷۹ نمرې، دا طمع مې په زړه كې راولاړه شوه چې بيايي زه په ټول افغانسان كې اول نمره كامياب شوى يم، له خوب راويښ شوم، خپل همصنفي او د خونې ملگري عبدالله د بغلان اوسېدونكي ته مې وويل چې ما په كانكور كې ۷۹ نمرې اخيستې دي، خپل خوب مې هغه ته تېر كړ، دوه مياشتې وروسته مې د كانكور امتحان وركړ، په انجنيري كې مې د شاملېدو پرېكړه وكړه، د بري انجنيري كورس لپاره كابل ته ولاړم، دا دوه مياشتنۍ كورس هم پاى ته ورسېدو او زه له هغه كورس اول نمره فارغ شوم، د كورس په پاى كې د كانكور نتيجه اعلان شوې، لستونه د حقوقو د پوهنځي په دېوالونو نصب شوي وو، هلته ورغلم، گورم چې د يوه لست په سر كې زما نوم ليكل شوى او مخې ته ئې هماغه ۷۹ نمرې، ژر ژر مې ټول لستونه وكتل چې وگورم دا ترټولو اوچتي نمرې دي كه نه، آيا زما هغه د خوب طمع صحيح وه كه نه؟ خو ومي ليدل چې ترټولو اوچته نمره ۸۱ وه او د ټولو هغو كسانو شمېر چې له ۷۹ تر ۸۱ پورې نمرې ئې اخيستې وې جمعاً يولس كسان وو.

پوښتنه كوم: زه څنگه څلور مياشتې وړاندي له داسې پېښې په ډېر دقت او تفصيل سره خبر شوم چې څلور مياشتې وروسته ترسره شوه؟! دا زما د دماغ كار دى كه له كومې خارجي منبع ترلاسه شوې اطلاع او الهام؟! دا په هيڅ توگه د هغه سؤال

د حلولو په څېر زما د دماغ کار نشي کېدی، ځکه دلته له داسي څه خبر شوی يم چې هم له زماني پلوه زما او د هغه تر منځ اوږد واټن وو او هم له مکاني پلوه، زه نه له دې خبر وم چې د کانکور آزمويي نتايج د لسو نمره له مخي وي (هغه وخت د ثانوي زده کړو د آزمويو معمول همدا وو) او که د سلو، نتيجه ئې هر چا ته د کومي پاني پر مخ ورکول کېږي که د اعلان په توگه او که د دېوال پر مخ د نصب شوي فهرست په ترڅ کي؟ نه پوهېدم چې زه به له دې نتيجه په کندز کي خبرېم که په کابل کي؟! هغه نتيجه چې له داسي خوبونو ترلاسه کېږي له شک پرته دا ده چې د دې خوبونو د الهام منبع زما له واک بهر منبع ده، داسي منبع چې د (زمان) او (مکان) له قيدونو او محدوديتونو آزاده ده، د انسان علم د هغه د علم په وړاندي ډېر لږ او محدود دئ، په هغه څه پوهېږي چې ما ته پرې پوهېدل په هيڅ توگه او له هيڅ وسيلې په استفادې سره ممکن نه دي. زه وایم دا زما رب دئ، څوک چې له دې انکار کوي د هغه ځواب به څه وي او داسي خوبونه به څنگه تعبيروي؟! ما او هغه چا ته به څنگه قناعت راکوي چې همداسي خوبونه ئې ليدلي؟! د فرويد پلويان او سيکولر محققين به دا خوب څنگه توجيه کوي؟ يو داسي کار چې لا نه دئ واقع شوی، ترسره کېدو ته ئې لا څلور مياشتي پاته دي، د صحنې ټولي برخي داسي دي چې د خوب ليدو له نېټې وروسته به رامنځته کېږي، زه څنگه له دغي راتلونکې پېښي او اړوند صحنو ئې څلور مياشتي وړاندي او په دومره دقت او تفصيل سره خبر شوم؟! څوک چې له دې حقيقت انکار کوي زه به څنگه د هغه انکار د منلو وړ گنم!!

۲- بله بېلگه ئې:

هغه مهال چې د ظاهر شاه د واکمنۍ په دوران کي بندي او په توقيف کي د محکمې حکم ته منتظر وم، يوه شپه مي خوب وليد چې زما مشر ورور شهيد اختر محمد (چې د کمونستانو د اقتدار په لومړيو کي زما له پلار او کوچني ورور

نورالدين سره په شهادت ورسېدو) زما د توقيف خونې ته راننوت او له روغبر وروسته زما د زندان د ملگري شهيد ډاکټر محمد عمر پر اوسپنې کټ کښېناست، د سرو زرو گوتې ئې چې د فيروزي غمې په کي لگېدلي وو په گوته وه، له څو دقيقو خبرواترو وروسته ئې دا گوتې راوايستله او ماته ئې راکړه، د ملاقات په پاي کي کله چې روانېدو، جيب ته ئې لاس کړ او درې سلیز افغاني نوټونه ئې له جيبه راوايستل او ماته ئې راکړل، خوب مي په دغه ځای کي پاي ته ورسېد، د هغې شپې په سبا، زما همدا مشر ورور ناڅاپي او پرته له دې چې کابل ته د ده له راتگ خبر وم، زما لیدو ته راغی، پولیسو هماغه خونې ته راوست، په هماغه کټ کښېناست، هماغه گوتې ئې په گوته، له څو شېبو خبرو اترو وروسته ئې خپله گوتې راوايستله او ما ته ئې راکړه، د تلو په وخت کي ئې جيب ته لاس کړ او هماغه درې سره سلیز نوټونه ئې راوايستل او ماته ئې راکړل. ما تر لاس ونيو او ورته ومي ويل: په خدای قسم چې ستا دغه راتگ او د هغه ټولي صحنې مي تېره شپه په خوب کي لیدلې وې، دې ته منتظر وم چې دا آخري برخه ئې هم وگورم او بيا ئې تا ته ووايم.

له ماتريالستانو او د فروید له پلویانو پوښتنه کوم: د يهودي مارکس او يهودي فروید په مادي او الحادي مذهب او مسلک کي د داسي خوبونو لپاره څه توجیه او تحليل لري؟! زما په څېر په مليونونو انسانانو دې ته ورته خوبونه لیدلي هغوی به څنگه قانع کوي؟! زما لپاره همدا خوبونه کافي دي چې باور ولرم له مادي نړۍ آخوا د داسي خوبونو لپاره د الهام او ایحاء داسي منبع او مرجع شته چې له غیب او د راتلونکې زمانې له پېښو خبر دئ، دا ځکه چې د دې لپاره بله او مادي توجیه نشو موندلی!!

په خوب کي د ستورو ځای ته تگ

زما د (رؤيا) بله بېلگه د يوسف عليه السلام صادق (رؤيا) ته ورته ده:

۳- ما ته خپل شهيد پلار په نوې ځوانۍ كې واده وكړ، په لسم ټولگي كې زه د واده خاوند وم، د واده په شپه مي د سحر له لمانځه مخكې څو شېبې خوب كړې، چې سترگي مي سره ورغلي په خوب كې گورم چې د تره له يوه زوی سره مي چې سپين ږيري وو او محمد نذير نومېدو، يوځای د آسمان په لوري اوچت ولاړو، د ستورو ځای ته ورسېدو، ستوري راكد ول، خو زما په رسېدو سره وخوځېدل، له شرق د غرب په لوري روان شول، داسي لكه د سمندر څپې، ناڅاپي داسي زرينه ټوټه ترې جوړه شوه چې د اوږدو او سارو تارونه ئې ټول ستوري ول، دا زرينه ټوټه په خپله په زرينو خوليو بدله شوه، له ما څو گامه آخوا د دغه زرينو خوليو يوه وړه كونه جوړه شوه، هغي خوا ته وروان شوم چې وگورم دا څنگه خولۍ دي، ناڅاپي څه نور ناپيژانده كسان چې شمېر ئې تر څلورو پنځو زيات نه وو، را پيدا او له يوې بلي خوا د خوليو په لور راروان شول، هر يوه لدې كوني يوه خولۍ په لاس كې واخيسته پرته لدې چې پر خپل سر ئې كښېږدي، ما هم يوه خولۍ راواخيسته او پر خپل سر مي كښېښوده او په همدې سره له خوب راويښ شوم. په ابتداء كې مي گمان كولو چې د دې خوب به زما له واده سره ارتباط وي، ښايي الله تعالى به ما ته نېك اولاد راکړي چې سر مي ورباندي لوړ وي، د دې خوب له ليدلو دوه كاله وروسته په پوهنتون كې شامل شوم او په پوهنتون كې زما له شمول سره جوخت اسلامي خوځښت پيل شو، د الله تعالى لطف او مهرباني وه چې د يو شمېر محصيلينو وروڼو په ملگرتيا د اسلامي نهضت په تأسيس كې لږ يا ډېره ونډه را په برخه شوه، د سردار داؤد د واكمنۍ په مهال او هغه وخت چې زموږ ډېر وروڼه د رژيم له لوري د پاڅون په تور ونيول شول، ما له يو شمېر نورو وروڼو سره پاکستان ته هجرت وكړ، لنډه موده وروسته مو له همغه ځای د نهضت د بيا منظمولو لړۍ پيل كړه، د غړو په روزنه او تنظيم مو لاس پوري كړ، چا چې به له موږ سره يوه روزنيزه دوره پای ته رسوله، بېرته به خپلو سيمو ته ستنېدل، له لوړو غرونو او ژورو درو اوښتل او له كږو وږو

ستونزمنو لارو به ټاکلیو سیمو ته تلل او له رسېدو سره سم به ئې د افرادو په روزني او انسجام لاس پوري کاوو، په همدغه دوران کي وو چي ټول مشران وروڼه راغونډ شول او د یوې غونډې په ترڅ کي ئې د اسلامي نهضت مشري ما ته تفویض کړه، گمان مي وکړ چي زما د هغه خوب تاویل همدا وو. خو د خوب دا برخه چي د خولپو کونډه زما د موقعیت په غرب کي وه، لومړی نور او بیا زه هلته ورغلم، له دې تعبیر سره اړخ نه لگولو، ډېر وروسته کله چي د جهاد لمن خوره شوه، ډېر خلک حتی هغه هم د مجاهدينو له لیکو سره یو ځای شول چي له فکري او اخلاقي پلوه ئې د دې صف وړتیا نه درلوده خو شرائطو پر نهضت تحمیل کړل، په پاکستان او ایران کي گڼ شمېر ډلي جوړي شوي، او دا دئ گورئ چي ډېر کسان د مشرتابه لپاره کانديد شول او غوښتل ئې د قیادت پگړۍ پر سر وتړي، په دې وخت کي پوه شوم چي زما د هغه خوب تعبیر څه وو.

که دېرش کاله مخکي مي دغه (رؤيا) له چا سره مطرح کړې وي؛ نو له تعبیره به ئې حتماً ځان عاجز گیلو خو که نن همدغه (خوب) د هر هغه چا په وړاندي تېر کړم چي د افغانستان له جریاناتو او د نهضت د تأسیس له څرنګوالي او د ډلو او گوندونو د جوړېدو له بهیر خبر دي، نو په آسانی سره کولی شي د دې خوب ټولي برخي تعبیر کړي.

دا خوب مي د یوې ادبي ټوټې په بڼي کي په دري ژبه لیکلی او د شعر او عرفان په رسالې کي تر دې عنوان لاندې (در خوابگاه انجم) نشر شوی.

بله بېلگه:

۴- د سردار داؤد د کودتايي رژیم له لوري د اسلامي نهضت د مهمو غړو نیول پیل شو، زه دا مهال د کابل په فرزه کي د میر صفي الله پاچا په کور کي اوسېدم، زما د اوسېدو د ځای د محاصرې او زما د نیولو پلان جوړ شوی وو، د کوماندو یوه قطعه ئې د همدې لپاره د شپې له خوا، میربچه کوټ او له هغه ځای د فرزې په لور

و خوځوله، د کابل د امنیې قومندان سره له یو شمېر پولیسانو پدې عملیاتو کې برخه درلوده، ما یوه شپه د مخه خوب لیدلی وو چې دا کور محاصره شوی او زه د محاصرې له حلقې د ختیځ په لوري ووځم، د همدې لپاره مې هغه شپه په بل کور کې تېره کړه، سهار مې لمونځ په تیاره کې وکړ، د پاچا صاحب د کور په لوري راوخوځېدم، توپک او ټمانچه راسره وه، پدې وخت کې کوماندو او مسلح پولیس کور ته داخل شوي او د کور په تفتیش لگیا وو، غیر مسلح کسان د کور مخې ته د حوض د شا او خوا ونو لاندې ولاړ وو، ما گمان وکړ چې دا به زموږ ملگري وي چې له کابل به راغلي وي، حال دا چې دوی د ولسوالۍ مربوط پرسونل وو چې له کابل راغلي مسلح قطعې له ځان سره دلته راوستي وو، مسلح کسان کلا ته ننوتې او د کور په تلاشي لگیا وو، د دې کسانو له منځه د ولسوالۍ د امنیې قومندان راووت او پر ما ئې غږ وکړ چې دریش!! ما د ټوپک لټ وواهه او ورپسې مې تفنگچه راوايسته او گولۍ مې پکې تېره کړه، د امنیې قومندان ځای پر ځای ودرېدو او زه لکه څنگه چې مې په خوب کې لیدلي وو د هماغه باغ له دېوال واوښتم او د غره په لوري ولاړم، ټول جریان هماغسې وو چې په خوب کې مې لیدلی وو.

بله بېلگه:

۵- د ظاهرشاه د دور توقیف په دوران کې مې یو ځل پدې اړه استخاره وکړه چې د هېواد راتلونکی به څنگه وي؟ د روسانو پراخو لاسوهنو، په افغاني فوځ کې د دوی ژور نفوذ، د کمونستانو هڅو او د شاهي نظام فساد مشوش کړی وم، راتلونکی راته تیاره بریښېدو، غوښتل مې پدې پوه شم چې زموږ هېواد په کوم لوري روان دی او له کومو پېښو سره به مخامخ کېږو؟! (که څه هم استخاره داسې ده لکه چې څوک دوه لاري ته رسېدلی وي او له الله تعالی غواړي چې د سمې لاري د انتخاب او په هغې د تگ توفیق ورکړي، لازمه ئې دا نه ده چې دا لارښوونه به په خوب کې ورته کېږي)، خوب مې ولید چې شاهي رژیم نسکور شوی، گڼ شمېر حکومتونه یو په بل

پسي راغلي او نسکور شوي، دغو حکومتونو روسانو ته د هند تر سمندر پوري د رسېدو لار ورکړې، اوس قدرت د مسلمانانو په لاس کې دئ. د ايران له لوري زموږ پر هېواد بريد شوی، فوځونه ئې مخکې راروان دي، ځيني برخې ئې نيولې او په همدې نيول شويو برخو کې پښتونستانيان!! ځای په ځای کوي، زه د هغې لارې په سر ودرېږم چې تېرو حکومتونو د روسانو لپاره پرانيستلې وه. د سړک يوې بلي خوا ته وگورم او خپلو ملگروته ووايم: تېرو ځاننو حکومتونو؛ روسانو ته دا لار جوړه کړه!! په نيول شويو سيمو کې چې کوم کسان ځای په ځای کېدل لدوی مي ځيني پېژندل، هغوی ته ورغلم چې پوښتنه ترې وکړم، لدوی سره په خبرو اترو مصروف وم چې ايراني فوځونه له مور تېر شول، زه په نيول شوي خوا کې پاته شوم او ملگري مي بلي خوا ته. زه د ايراني فوځ له ليکې د هېواد په لور راتېر شوم چې ناڅاپي يوه ايراني افسر راباندي ډزي وکړې، زه ودرېدم، هغه مي په نښه کړ، ډزي مي ورباندي وکړې، ولگېدو، په زمکه پرېووت، ورغلم او د ده ټوپک او ټمانچه مي راواخيسته او د خپلو ملگرو په لور وخوځېدم. دوی د يوه پاخه کاربزد د خولې شا او خوا ولاړ ول، له ما ئې وپوښتل چې څه وکړو؟ په ځواب کې مي ورته وويل: په همدې کاربزد کې سنگر نيسو، پرېږدو چې دښمن ورباندي راشي، چې کله دې سيمي ته راورسېدل له کاربزد راوځو او تر ډزو لاندي ئې نيسو، دوی دا رأى ومنله او په همدې سره له خوب راويښ شوم. د دې خوب ډېری برخې رښتيني شوي، وبه گورو چې د نورو برخو تعبير ئې څه دئ؟، شاهي رژيم نسکور شو، روس پلوه حکومتونه رامنځته شول، زه ايران ته په تگ مجبور شوم، ايران له امريکا سره د افغانستان په اشغال کې ملگرتيا وکړه، خپل پلويان ئې په هغو مفتوحه سيمو کې مستقر کړل چې امريکايانو ونيولې، په هرات، کابل، کندهار، غزني، مزار او کندهار کې ئې ايران پلوه شيعه ډلو ته ښارگوټي جوړ کړل، له پولو راواوښتل او په ډېرو سيمو کې ئې خپلې سرحدي پوستې زموږ په خاوره کې جوړې کړې، زه بېرته خپل هېواد ته راستون شوم، ايراني چارواکو

زما په ضد تبليغات وکړل (د ډزو تعبير همدا دئ)، ما متقابل تبليغات وکړل، يو وخت دوى مور امريکا پلو گيلو، نن مور د دوى په اړه همغه د دوى خبره کوو او وايو: له امريکا سره ئې د افغانستان په نيولو کي ملگرتيا وکړه، پر ايراني افسر متقابلي ډزي او وسله ئې ترې اخيستل همدا تعبير لري، زه له ايران خپل هېواد ته راستون شوم، سري او ناڅرگند جهاد مو پيل کړ، په کارېزونو کي سنگر نيولو ته ورته!!

له با انصافو محققينو او له حساسو څېړونکو پوښتنه کوم: که د نړۍ د ټولو خلکو داسي خوبونه يوې خوا ته پرېږدو، يوه دوه بېلگي ئې راواخلو او وغواړو چي د خوب منشأ او حقيقت معلوم کړو، نو ځواب به مو څه وي؟ زه څنگه له راتلونکو پېښو خبر شوم؟ چا خبر کړم؟ دا اطلاع چا راکړه؟ د دې الهام سرچينه چېرې ده؟

دا هم د يادوني وړ برېښي چي د شوراى نظار مشر احمدشاه مسعود د انديشمند په نامه يوه ليکوال ته دنده سپارلې وه چي زما کتاب (پتي توطئې او برېښي څېرې) باندې نقد وليکي، دا کتاب په ۱۳۷۸ کال کي خپور شوى وو، انديشمند د کتاب د نقد په موخه يوه ليکنه وکړه، په حق الزحمه کي ئې په کابل کي يو غصب شوى کور ورکړ، دا کور د يوه داسي ليکوال د تره شخصي کور وو چي کلونه کلونه ئې د شوراى نظار او جمعيت لپاره تبليغات کړي ول، ويس نومېږي، ډېره هڅه ئې وکړه چي غصب شوى کور ترلاسه کړي، له ستونزو سره مخامخ او دې ته اړ شو چي خبره مطبوعاتو ته وباسي!! انديشمند په خپلي ليکني کي زما دوو خوبونو ته اشاره کړې وه، يو ئې د فرزې خوب او بل ئې دغه وو، انديشمند هڅه کړې وه چي وبسيي دا گواکي يو خوب نه بلکي د ايران په اړه زما د عزامو او انگېرنو انځور دئ چي ما د خوب نوم ورکړى!! په داسي حال کي چي هغه حقيقتاً يو خوب وو، هغه مهال نه ما او نه بل چا د دې تصور کولى شو چي زه به ايران ته ځم، ايران به پر افغانستان بريد کوي، سيمي به نيسي او خپل پښتونستانيان به په کي مستقر کوي، خو دا دئ د هغه

تقدير

دغه (خوبونه) سربېره پر دې چې د انسان د مختلفو روحي ابعادو څرگندوونکي او مظاهر دي د الهام د سرچینې وجود چې د مادې له محدودې بهر ده هم په اثبات رسوي او یو بل حقیقت د (تقدير او برخليک) په نامه منعکس کوي، ته په خپله رڼا کې د یوې داسې پېښې په جریان کې لوېږې چې ډېره موده وروسته ترسره کېږي او مصداق ئې په وینښه کې ویني؛ او د دې معنی دا ده چې انسان د هغې تگلوري لاروی دی چې لوړې ژورې ئې پخوا ټاکل شوې دي او هرو مرو دی ترې تېرېږي. د تگلوري غوره کول د ده کار دی؛ خو هغه لوړې ژورې چې دی د لارې په اوږدو کې باید ترې تېر شي له پخوا مقدر شوې دي، واک او اختیار ئې د انسان په لاس کې نه دی، دا موضوع د دیني مباحثو یوه ډېره مهمه قضیه ده، هغه کسان چې په دې موضوع د ښه پوهېدو تلوسه او شوق لري بلنه ورکوم چې دا رساله (په قضاء او قدر ایمان او مقتضیات ئې) او د التکویر د سوري د وروستي آیت تفسیر دي په (د قرآن پلوشې) کې مطالعه کړي.

بله بېلگه:

٦- په پلټنیک پوهنځي کې کمونستانو زموږ پر ملگرو برید وکړ، موږ د هغوی مرستي ته ورغلو، په نښتي کې دوی کلکه ماته وخوړله، له دې نښتي وروسته نږدې وه د پوهنتون په صحن کې بله نښته وشي، خو موږ د هغې مخنیوی وکړ، جریان داسې وو: کمونستانو غوښتل د پولیتخنیک د پېښې په اړه څه عکس العمل وښيي، کم له کمه خپلو کسانو ته روحیه ورکړي. د پوهنتون په صحن کې راغونډ شول، لدوی آخوا د ساینس پوهنځي مخي ته د مسلمانو ځوانانو محدود شمېر کسان راغونډ شوي وو، زه پداسې حالت کې دې ځای ته راوړسېدم چې هره شېبه د لويي

نسبتې احتمال په نظر راتلو. د نسبتې عواقب راته ښه نه معلومېدل، زموږ شمېر د دوی په نسبت ډېر کم وو، ما وروڼه راغونډ کړل او اعلان مي وکړ چې موږ د ښار په لوري خوځېږو او غواړو چې د پوهنتون د پېښو په اړه عام ولس مطلع او خپل دريځ څرگند کړو، د دارالمعلمين او ابن سینا په لوري وخوځېدو، د ابن سینا لیسې مخې ته له رسېدو سره سم گڼ شمېر ټولگي له یوې بلي خوا راورسېدل او له موږ سره یوځای شول، پدې ډلو کې د یکه توت د مولوي صاحب په مشرۍ د ده د طالبانو او د کلي د ځوانانو ډله د خاصې پاملرنې وړ وه، مولوي صاحب ډېر زړه وړ، با ايمان او مجاهد عالم، په حالاتو پوه، د ژوري ديني پوهي او وسيع نظر خاوند وو. نویو ټولگيو، مخصوصاً مولوي صاحب ټينگار کاوو چې باید بېرته د پوهنتون په لوري وگرځو، داسې نه چې کمونستي ډلي زموږ راوتل داسې توجیه کړي چې له وېرې مو صحنه پرېښوده او پدې سره هغوی خپله تېره ماته جبران کړي. گڼه گونه زیاته وه، زه وروڼو پر اوږو پورته کړم او ومي ويل: له هغو وروڼو مننه چې پدې سخت حالت کې ئې ځان راورساوو، خو اوس موږ د ښار په لوري د تلو اعلان کړی، له پوهنتون راوتلي یو، بېرته گرځېدل مو ښه تاثیر نلري، محصلین ترې غلطه انتباه اخلي، پرېږدئ د ښار په لوري خپل لاریون ته دوام ورکړو. خو هغوی نه قانع کېدل، د پوهنتون منار په شا او خوا کې کمونستان راغونډ شوي وو، د دوی غونډي زموږ وروڼه هڅول. مجبور شوم د دوی خبره ومنم او د بېرته گرځېدو اعلان وکړم. خو زموږ له روانېدوسره سم، کمونستانو خپله غونډه ختمه کړه او خواره شول، چې کله د منار په لوري وخوځېدو، د تېرې شپې خوب مي مخي ته ودرېدو. تېره شپه مي خوب لیدو چې موږ د پوهنتون په همدې سړک راروان یو، شمېر مو ډېر زیات دی، د ځینو په لاسونو کې بیرغونه، د ځینو په لاسونو کې لږگي، چا ملاوي تړلې او چا پر سر څادرونه تاو کړي، په ډېر شور او ځوږ د منار په استقامت راروان یو او شعارونه ورکوو، د منار گرد چاپېر کمونستان راغونډ دي، خو زموږ په لیدو سره خواره شول.

چي د منار څنگ ته راوړسېدو، گورم چي زما په بني او کين لاس کي دوه چاقوان دي، له خوب راويښ شوم اوس ټوله صحنه هماغسي گورم چي په خوب کي مي ليدلې وه، چي منار ته راوړسېدو او ودرېدو له ځان سره مي وويل: هغه دوه شيان چي په خوب کي مي په بني او کين لاس کي ليدلي وو، چېرې دي؟! ناڅاپي مي بني او کين جيب ته لاس کړ او هماغه دوه شيان مي لاسونو ته راغلل!!

بله بېلگه:

۷- تل پدې تشويش کي وم چي په هېواد کي د يوې ژوري اجتماعي تبديلي راوستلو لپاره شايد مسلحانه مبارزې ته اړشو، که لداسي حالت سره مخامخ شوو چي نوري لاري زموږ په مخ بندي شي او مسلحانه مبارزې ته اړ شو، د مسلح ټولگيو د تجهيز او اکمال مشکل به څنگه او له کومي لاري حل کوو؟! په پرديو پوري تړلې ډلي خو د اکمالاتو لپاره بهرنۍ منابع لري، اما موږ چي اسلامي انقلاب غواړو او په ټولي نړۍ کي داسي اسلامي هېواد نه گورو چي له مسلمانو انقلابيونو سره مرستي ته چمتو وي، دا مشکل به څنگه حل کوو؟ په توقيف کي مي يوه شپه په همدې اړه استخاره وکړه، په خوب کي گورم چي زه له خپلو گن شمېر مسلح ملگرو سره د يوه جگ غره په اړخ کي روان يو، د ټولو په لاسونو کي اتومات وسلې، غر د سينځلو په ونو پوښل شوی، مېوې ئې پخې او نيم خامي، له ځان سره وایم: دا دئ هم مو د وسلې ستونزه حل شوې او هم د غلې، ټول غر له مېوې ډک، داسي مېوه چي هم نن ترې استفاده کولی شو او هم ئې سبا ته ذخيره کولی شو، سحر چي له خوب راويښ شوم او له لمانځه وروسته مي د قرآن تلاوت کولو، د عنکبوت د سوري لډې آيت سره مخامخ شوم:

وَكَايِنَ مِّنْ دَابَّةٍ لَّا تَحْمِلُ رِزْقَهَا اللَّهُ يَرْزُقُهَا وَإِيَّاكُمْ وَهُوَ السَّمِيعُ الْعَلِيمُ *

العنكبوت: ۶۰

او څومره ډېر خزندگان چي خپل رزق په شا نه وړي، خدای ورته رزق ورکوي او

تاسو ته هم او هغه اورېدونکي پوه ذات دئ.

د همدې آيت په تفسيرکي د پيغمبر عليه السلام هغه حديث مخي ته راغی چي فرمايي:

خدای له دريو کسانو سره مرسته په خپله ذمه اخيستي:

- هغه ځوان چي د عفاف لپاره د نکاح اراده کوي.
- هغه مریي چي د آزادي لپاره له خپل بادار سره مکاتبه کوي.
- او هغه مجاهد چي د الله په لار کي د جهاد لپاره ملا تړي.

له دې ورځي وروسته ما تل داسي گمان کاوو چي مور به حتماً په مسلحانه مبارزې آزمويل کېږو، غرونو ته به پورته کېږو او الله تعالی به زموږ د وسلې او غلې ستونزه په خپله حل کوي. د خوب هغه صحنه مو په وينه په خپل ژوند کي وليدله.

د يوسف عليه السلام رؤيا

۸- راشی د يوسف عليه السلام هغه رؤيا هم خپلي مخي ته کښېږدو چي په قرآن کي ئې يادونه شوې، تر ځوانۍ وړاندي ئې ليدلې وه او شاوخوا شل کاله وروسته محققه شوه، قرآن فرمايي:

إِذْ قَالَ يُوسُفُ لِأَبِيهِ يَا أَبَتِ إِنِّي رَأَيْتُ أَحَدَ عَشَرَ كَوْكَبًا وَالشَّمْسَ وَالْقَمَرَ رَأَيْتُهُمْ لِي سَاجِدِينَ * قَالَ يُبْتِئًا لَا تَقْضُ رُءْيَاكَ عَلَيَّ إِخْوَتَكَ فَيُكِيدُوكَ كَيْدًا إِنَّ الشَّيْطَانَ لِلْإِنْسَانِ عَدُوٌّ مُّبِينٌ * يوسف: ۴-۵

کله چي يوسف خپل پلار ته وويل: پلار جانه! يولس ستوري او لمر او سپوږمۍ (مي په خوب کي) ځان ته د سجدې په حال کي وليدل. وئې ويل: زويکه! خپل خوب دي ورونو ته مه تېروه، داسي نه چي ستا په ضد کوم پټ تدبير ونيسي، يقيناً چي شيطان د انسان ښکاره دښمن دئ.

دا آيتونه خو اساسي مطالب زموږ مخي ته ږدي:

الف: د يوسف عليه السلام په (رؤيا) كې يولس ستوري د هغه د يولسو وروڼو لپاره او لمر او سپوږمۍ د ده د پلار او مور لپاره د رمز په توگه راغلي او دا بڼي چې د (رؤيا) او خوب ژبه رمزي ده، ځانگړي قاموس لري، ټول شيان په كې د رموزو او سمبولونو په بڼه نندارې ته اېښودل كېږي.

ب: يوسف عليه السلام ته د ستورو، لمر او سپوږمۍ انقياد چې د ده په وړاندي د هغوی د سجدې په لفظ سره تعبير شوی دی، هغه ته د وروڼو انقياد او د هغه پر لويوالي او اوچتوالي د كورنۍ د ټولو غړو اعتراف افاده كوي.

ج: كله داسي وي چې په يوه صالح انسان كې بېگنې او لوړ لوړ نېك صفات د كينه گرو او حسودو انسانانو كينه راپاروي او همدغه كينه او حسد ئې د لوړو شخصيتونو دښمنۍ ته هڅوي. تل به گورئ چې فاسق او مفسد انسانان له صالح او نېكو انسانانو سره دښمني كوي.

د: داسي مه انگېرئ چې په انسان كې حسادت يو طبيعي او فطري خصلت دی، نه داسي نه ده؛ بلكي دا شيطان دی چې په انسان كې د دې ناروغۍ سبب گرځي، كه چېرې په نورو كې بېگنې او اوچت خصلتونه؛ په تا كې هم دغو ارزښتونو ته د رسېدو تلوسه راولاړه كړي او تا هم بېگنې او لوړو خصلتونو ته وهڅوي او په تا كې نوې ولولې، شوق، تلوسه او هيلي راپاروي، دا يو طبيعي امر دی؛ مگر كه د دې پر عكس تا د فضل او بېگنې له خاوندانو سره عداوت، دښمنۍ او كينې ته وهڅوي او د دې بد كړچار سبب شي، نو پام كوه چې شيطان ستا پر زړه او دماغ سيوري غوړولی او دغه منفي احساسات ئې در كې راپارولي دي.

ه: خپل رازونه او اسرار له ځان سره وساته او له افشاء كولو ئې، په خاصه توگه نږدې ملگرو، سيالانو او هغو كسانو ته چې له تا سره د تنافس او رقابت قصد لري، ډډه وكړه.

و: يعقوب عليه السلام چي يو حساس او پوه شخصيت او د درایت خاوند دی له يوه پلو د خپل زوی خوب په دقیقه توگه تعیروي او له بل پلو ورته توصیه کوي چي خپلو ورونو ته ئې افشاء نکړي، داسي نه چي شیطان د دوی کینه راوپاروي او د ده په خلاف ئې کوم ناوړه پټ تدبیر ته وهڅوي.

قرآن ورپسې د يعقوب عليه السلام تعبير داسي بيانوي:

وَكَذَلِكَ يَجْتَبِيكَ رَبُّكَ وَيُعَلِّمُكَ مِنْ تَأْوِيلِ الْأَحَادِيثِ وَيُنمِّئُ نِعْمَتَهُ عَلَيْكَ وَعَلَىٰ آلِ يَعْقُوبَ كَمَا أَتَمَّهَا عَلَىٰ أَبَوَيْكَ مِنْ قَبْلُ إِبْرَاهِيمَ وَإِسْحَاقَ إِنَّ رَبَّكَ عَلِيمٌ حَكِيمٌ * يوسف: ٦

او همداسي به ستا پالونکی رب تا غوره کړي او د احاديثو (خبرو) تأویل (بڼه او دقیق تعبير) به درزده کړي او خپلي پېرزويني به پر تا او د يعقوب پر کورنۍ داسي بشپړي کړي لکه چي پخوا ئې ستا پر نیکونو ابراهيم او اسحاق بشپړي کړي، بې شکه چي ستا رب باحکمت پوه دی.

د يعقوب عليه السلام په دې دقیق تعبير کي یولس ستوري د يوسف عليه السلام د یولسو ورونو، لمر او سپوږمۍ د ده د پلار او مور رؤیائي رموز گڼل شوي او سجده ئې د ده په وړاندي د دوی انقياد او د دې نښه ښودل شوې چي الله تعالی به ده ته ستر او لوړ مقام ورپه برخه کړي، هغه ته به پر نورو فضیلت وروبخښي او د يعقوب عليه السلام د کورنۍ قیادت او مشري به ئې په برخه شي. د تأویل الاحاديث (د خبرو په گڼه او حقیقت د پوهېدو) او د خوبونو د سم او دقیق تعبير پوهه به ئې په برخه شي، يعني له يوه پلو به د خوبونو د تعبير علم ورکړی شي او له بل پلو به د هري خبري تل ته د رسېدو استعداد او توانمني ترلاسه کړي او دا د يوه انسان د پوهي او علم تر ټولو لوړ پوړ دی. يعقوب عليه السلام له دې (رؤيا) پوه شو چي دی او اولاد ئې د خپل وخت د ځلانندو ستورو په شان دي. له همدې امله يوسف عليه السلام ته فرمايي چي الله تعالی به پر تا او د يعقوب پر کورنۍ خپله پېرزوينه بشپړه کړي، هغسي لکه چي ستا پر نیکونو ابراهيم او اسحاق عليهما السلام ئې

بشپړه کړې وه، لکه څنگه چې هغوی د الهي انعام مستحق وگرځېدل او د خلکو د هدايت وسيله شول، تاسي به هم د خلکو د لاري د ځلاندو مشالونو حيثيت غوره کوئ او له ترورميو به د هغوی د ايستلو باعث وگرځئ. يعقوب عليه السلام ته له دې خوب معلومه شوه چې په تاويل الاحاديث کي به يوسف عليه السلام تر ده هم مخکي وي، د ده په وړاندي خپله سجده ئې همداسي تعبير کړه، نو ځکه ئې هغه ته وويل: الله تعالى به د تاويل الاحاديث علم درکړي.

د آيت له دې برخي په ښه توگه څرگندېږي چې د يعقوب عليه السلام نور زامن سره له دې چې د خپل ورور يوسف عليه السلام په حق کي ئې ستره جفا وکړه، د الهي بخشني وړ گرځېدلي او د معنويت لوړو پورو ته رسېدلي.

د يوسف عليه السلام د قصې په ترڅ کي به وگورئ چې د يعقوب عليه السلام تعبير صحيح ثابت شو او ټولي برخي ئې يوه په بلې پسي ترسره شوې.

دلته څو خبري په پام کي ولرئ:

بايبل هم د يوسف عليه السلام قصه په ډېر تفصيل سره رااخيستي ده، په ځينو برخو کي ئې وينا قرآن ته ورته ده، خو هغه ئې د يوې بې محتوي او بې مقصده قصې په توگه وړاندي کړې، په داسي حال کي چې قرآن دا د يوې ډېري عبرتناکي او روزونکي قصې په ضمن کي بيانوي او په هري برخي کي ئې په لسه او درسونه مخاطب ته ورکوي، قرآن د دغي قصې په ترڅ کي د حق د لاري مبارزينو ته دا ډاډېينه ورکوي چې الله تعالى د حقپالو مل او د دوی د بريا ذمه وال دي. دا قصه په حقيقت کي د داسي چا حالت انځوروي چې د زندان له يوې تيارې خوني پاچايۍ ته رسېدلی، هغه څوک چې خپلو وروڼو ورسره مخالفت ته ملاوتړله، په کوهي کي ئې واچاوو، د يوه غلام په توگه په ارزانه بيع خرڅ شو، د پاک لمنۍ په جرم زندان ته ولاړ... خو لا څو کاله نه وو تېر شوي چې له همدې زندان قصر ته ورسېدو او د هغه وخت تر ټولو د ستر هېواد د پاچايۍ پر تخت کېښناستو!! په دې قصې کي د

دې حقيقت لپاره تاريخي بېلگي وړاندي شوې چې د باطل په مقابل کې حق، د دروغو، چل او دوکې په خلاف رېښتینولي او صداقت او د اخلاقي فساد په وړاندي پاک لمني هرو مرو غلبه مومي.

بايبل ليکي چې يوسف عليه السلام خوب وليد او وروڼو ته ئې تېر کړ او په همدې سره د هغوی حسادت راوپارېدو!! خو قرآن د بايبل خبره تصحيح کوي او فرمايي چې ده خپل خوب وروڼو ته نه بلکې خپل پلار ته تېر کړ او ورته ئې وويل: پلار جانه! په خوب کې يولس ستوري او لمر او سپوږمۍ گورم چې راته سجده وکړي! پلار ورته وويل: گرانه زويه! خوب دي وروڼو ته مه تېروه، داسې نه چې شيطان ئې ستا خلاف کوم خطرناک تدبير ته وهڅوي، د خوب تعبير دي دا دئ چې الله تعالى به تا غوره کړي، د خبرو په حقيقت او د خوبونو په تعبير د پوهېدو علم به درکړي او خپل نعمتونه به پر تا او د يعقوب پر کورنۍ بشپړ کړي، هغسي لکه چې ستا پر پلار او نيکه، ابراهيم او اسحاق ئې بشپړ کړي وو. د قرآن له وينا معلومېږي چې له يوسف عليه السلام سره د ده د وروڼو د مخالفت سبب د ده خوب نه بلکې د ده هغه لوړ شخصيت وو چې پلار د همدې په وجه په درنه سترگه ورته کتل او د ده راتلونکي ورته روښانه او ځلانده معلومېدو.

۹-۱۰- دلته او د يوسف عليه السلام د قصې په تړاو په قرآن کې دوه نورې بېلگې هم وگورئ:

وَدَخَلَ مَعَهُ السِّجْنَ فَتَيَانٌ قَالَ أَحَدُهُمَا إِنِّي أَرِنِي أَخَصِرُ خَمْرًا وَقَالَ الْآخَرُ إِنِّي أَرِنِي أَحْمِلُ فَوْقَ رَأْسِي خُبْرًا تَأْكُلُ الطَّيْرُ مِنْهُ نَبِئْنَا بِتَأْوِيلِهِ إِنَّا نَرَاكَ مِنَ الْمُحْسِنِينَ * قَالَ لَا يَأْتِيكُمَا طَعَامٌ تُرْزَقَانِهِ إِلَّا نَبَأْتُكُمَا بِتَأْوِيلِهِ قَبْلَ أَنْ يَأْتِيَكُمَا ذَلِكَمَا مِمَّا عَلَّمَنِي رَبِّي إِنِّي تَرَكْتُ مِلَّةَ قَوْمٍ لَا يُؤْمِنُونَ بِاللَّهِ وَهُمْ بِالْآخِرَةِ هُمْ كَافِرُونَ * وَاتَّبَعْتُ مِلَّةَ آبَائِي إِبْرَاهِيمَ وَإِسْحَاقَ وَيَعْقُوبَ مَا كَانَ لَنَا أَنْ نُشْرِكَ بِاللَّهِ مِنْ شَيْءٍ ذَلِكَ مِنْ فَضْلِ اللَّهِ عَلَيْنَا وَعَلَى النَّاسِ وَلَكِنَّ أَكْثَرَ النَّاسِ لَا يَشْكُرُونَ * يُصْحَبِي السِّجْنِ ءَأَرْبَابٌ مُتَفَرِّقُونَ خَيْرٌ أَمْ

اللَّهُ الْوَحْدُ الْقَهَّارُ * مَا تَعْبُدُونَ مِنْ دُونِهِ إِلَّا أَسْمَاءٌ سَمَّيْتُمُوهَا أَنْتُمْ وَءَابَاؤُكُمْ مَا أَنْزَلَ اللَّهُ بِهَا مِنْ سُلْطَانٍ إِنْ أُلْحَمْتُمْ إِلَّا لِلَّهِ أَمَرَ أَلَّا تَعْبُدُوا إِلَّا إِيَّاهُ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ * يوسف: ٣٦-٤٠

او له ده سره (په يو وخت) دوه زلمي مريان (غلامان) هم زندان ته ننوتل (بنديان شول)، (هر يوه ئې يو خوب بيا بيا ليدلى وو، يوسف ته راغلل)، يوه ئې وويل: زه په خوب کي ځان داسي گورم چي انگور زېښم او بل (ورته) وويل: زه په خوب کي ځان داسي گورم چي پر خپل سر ډوډۍ ورم او مارغان ئې ترې خوري، مور د دې خوبونو په تعبير پوه کړه، ته راته د نېکانو له ډلي معلومېږي، هغه وويل: لابه هغه خواره چي (معمولاً هره ورځ) درکول کېږي درته نه وي راغلی چي تعبير به ئې درته ووايم، دا د هغه علم يوه برخه ده چي زما پالونکي رب راښودلی، ما د هغه قوم دين پرېښود چي پر الله ايمان نه لري او پر آخرت کافران شوي. او د خپلو پلرونو ابراهيم، اسحاق او يعقوب د دين متابعت مي وکړ، مور ته نه ښايي چي له الله سره کوم څه شريک کړو، دا پر مور او پر ټولو خلکو د خدای يو فضل او پېرزوينه ده؛ خو اکثر خلک شکر نه کوي، (يعني دا د الله تعالی لويه پېرزوينه ده چي مور ته ئې فرمايلي: له الله پرته بل چا ته سر مه ټيټوي او بل ته لاس لمن مه اوږدوي)، د زندان ملگرو! آيا ډول، ډول اربابان غوره دي او که يو غالب خدای چي (پر ټولو کائناتو) مسلط دئ؟ له ده پرته خو تاسو د داسي څه عبادت کوئ چي هسي څو نومونه دي چي تاسو او ستاسو پلرونو نومولي، الله هيڅ دليل ورته نه دئ نازل کړی، حکم (صادرول) خو يوازي الله لره دئ، امر ئې کړی چي له ده پرته د هېچا عبادت مه کوئ، سم او سيده دين همدا دئ، خو ډېری خلک نه پوهېږي.

راشئ د دې مبارکو آيتونو تر تفسير وړاندي د بايبل هغه وينا مخي ته کېښېږدو چي په همدې اړه ده:

بايبل تر دې عنوان لاندې (يوسف د بنديانو خوبونه تعبيروي) ليکي: (فرعون د

دربار د ساقیانو او نانوایانو په رئیسانو غصه شوی وو... دواړه ئې په هغه زندان کي واچول چي یوسف هم په کي وو... دوی زیاته موده هلته پاته شول... فوطیفار یوسف د دوی د خدمت لپاره گمارلی وو... یوه شپه دواړو خوب ولید... سهار یوسف متوجه شو چي دواړه خفه دي... پوښتنه ئې ترې وکړه... وئې ویل: مور خوب لیدلی خو څوک نشته چي مور ته ئې تعبیر کړي... یوسف ورته وویل: د خوبونو تعبیرول د خدای کار دئ!! ما ته ووايئ څنگه خوبونه مو لیدلي... د ساقیانو رئیس وویل: د انگورو داسي ټاک مي ولید چي درې څانگي ئې وي... ناڅاپه څانگي وغورځېدې او زیات انگور په کي وټوکېدل... له ما سره د فرعون د شرابو جام وو، انگور مي په کي وزبېښل او فرعون ته مي ورکړل او هغه وڅښل، یوسف ورته وویل: ستا د خوب تعبیر دا دئ: درې څانگي يعني درې ورځي، تر دريو ورځو پوري به فرعون تا له زندان آزاد کړي او بیا به د ده ساقی شي... هیله مي دا ده چي ما هېر نه کړې، فرعون ته زما قصه وکړه او ترې وغواړه چي ما له دې زندان آزاد کړي... کله چي د نانوایانو رئیس دا تعبیر واورېدو او هغه ئې ښه وموند نو هغه هم خپل خوب داسي ورته تېر کړ: په خوب کي پر خپل سر باندي له ډوډۍ ډک درې شکورونه گورم... مرغان راغلل او هغه ئې وخوړلې، یوسف ورته وویل: درې ټوکړۍ يعني درې ورځي، درې ورځي وروسته به فرعون ستا سر له تنه بېل کړي او بدن به دي په دار وځړوي، مرغان به راشي او ستا د بدن غوښي به وخوري... درې ورځي وروسته د فرعون د زېږېدو کلیزه وه... دا دواړه بندیان ئې خپل حضور ته وروغوښتل... د ساقیانو رئیس ئې په خپلي مخکنۍ دندي وگمارو او بل ئې په دار وځړاوو).

قرآن د بایبل د دغو خبرو اکثري برخي ردوي او په ځای ئې د قصې اصلي بهیر په داسي بڼي کي بیانوي چي نه یوازي هر څه ئې طبیعي او د واقعیتونو مطابق دي بلکي ډېر ظریف نقاط او مفیدي لارښووني زموږ مخي ته ږدي، قرآن فرمایي: د یوسف علیه السلام په څېر دوه نور بی گناه کسان هم له ده سره په یوه وخت

زنداني شول، دواړو يوسف عليه السلام ته د يوه دروند او ښك انسان په سترگه كتل، د همدې لپاره ده ته راغلل او د خپلو خوبونو تعبير ئې ترې وغوښت او يوسف عليه السلام چي له خپل زندان د دعوت او مبارزې سنگر جوړ كړي، له هره فرصته په استفادې سره خلك د الله تعالى عبادت ته رابلي، له شرك او د گڼ شمېر اربابانو له بندگۍ بغاوت ته بلنه وركوي، مخكي له دې چي د خپل زنداني ملگرو خوبونه تعبير كړي، مهلت ترې غواړي او ورته وايي چي د راتلونكي وخت د ورځني خوراك له راتلو مخكي به ستاسو د خوبونو تعبير درته ووايم، له دې فرصته په استفادې سره هغوى توحيد، معاد، رسالت، له شرك براءت او د الله تعالى عبادت ته رابلي، خو تر هر څه مخكي لازم بولي چي د هغوى اعتماد جلب كړي؛ ځان داسي معرفي كوي: ما د هغه قوم دين پرېښى چي پر خداى ايمان نه لري، له آخرت منكر دي، د دې په ځاى مي د خپلو نيكونو ابراهيم، اسحاق او يعقوب عليهم السلام د دين متابعت ته ملا تړلې او ورته وايي: له ذلت او سپكاوي د خلاصون يوازينى لار دا ده چي له الله تعالى پرته بل چا ته سر ټيټ نه كړو، له شرك ډډه وكړو، يوازي په همدې سره د الله تعالى عنايت او فضل زموږ او د ټولو انسانانو په برخه كېدى شي، الله تعالى په خپل دې پرېكنده او قاطع حكم او امر سره چي له ده پرته هېچا ته د بندگۍ سر ټيټ نه كړو او هېچا ته د احتياج او نيازمنۍ لاس اوږد نه كړو، پر موږ لويه پيرزوينه كړې ده، خپل خاص احسان او فضل ئې زموږ په برخه كړى او زموږ سر لوړي او عزت ئې غوښتى دى. خو ډېر انسانان د دې الهي احسان او ستر نعمت پاس نه ساتي، د شرك په گنده ډنډ كې لوېږي او په همدې سره ئې ذلت او سپكاوى په برخه كېږي، د زندان ملگرو ته د يوسف عليه السلام د دې وينا معنى دا ده: (خوك چي د زمكي او آسمانونو د يوازيني پالونكي رب له عبادت ډډه وكړي، د ډول ډول اربابانو او دروغجنو خدايانو د بندگۍ په دام كې پرېوځي، د هغه چا په څېر شي چي د كومي رسۍ په وسيله پورته تللى خو د لاري په نيمايي كې نابره رسۍ شلېدلې، له بر سره

ئې اړيکي غوڅي شوې، راپرېوتی، یا د ښکاري مرغانو منگولو کي گیر شوی او یا توندو سیلیو پر سر اخیستی او په کومي ژوري کندي کي ئې غورځولی، آیا نه وینی چي زموږ پر دې شرک وهلي او له الله تعالی بي خبري ټولني څومره ډول ډول اربابان حکومت کوي؟! آیا غوره نه ده چي د دوی له ظالمانه واکمنۍ د نجات او خلاصون لپاره یوه خدای ته پناه یوسو او یوازي د هغه عبادت وکړو؟، له الله تعالی پرته ټول معبودان او هر هغه څه چي تاسو ئې لمانځئ، مرسته ترې غواړئ او پناه وروړئ، تش په نامه معبودان دي، هسي خوشي نومونه دي، هیڅ حیثیت نه لري، هیڅ نه شي کولی، په حقیقت کي دا تاسو او ستاسو پلرونه دي چي دوی مو په خاصو نومونو او القابو نومولي، داسي کرامات، ځانگړتیاوي او خصوصیات مو ورته منسوب کړي چي په کي نشته، هسي گومان کوئ چي ستاسو دعاگانې اوري، ستاسي مرسته کولی شي، ستاسي حاجتونه پوره کوي او دعاگانې مو قبلوي؛ په داسي حال کي چي نه د دې پراخ عالم په غېږ کي داسي دلیل تر سترگو کېږي چي الله تعالی شریک لري او نه په کوم الهي کتاب کي ویل شوي چي له الله تعالی پرته د بل عبادت، هغه ته سر ټیټول او له هغه مرسته غوښتل جائز دي، هغه څوک چي دا ادعاء او گمان ئې کړی چي د دې عالم کوم څیز یا کوم څوک په الوهیت او ربوبیت کي د الله تعالی سیال او شریک دی او الله تعالی هغه د هستي په اداره او د چارو په سمبالولو کي له ځان سره شریک کړی، ادعاء ئې پوچه او گمان ئې بی بنسټه دی، داسي چي په ټولي هستۍ کي به د دې ادعاء د اثبات لپاره کوم دلیل وړاندي نه کړی شي!! هغه دین په دېوال ووځی او هیڅکله د الهي دین په سترگه مه ورته گورئ چي شرک ته بلنه ورکوي.

الله تعالی ټولواک دی، د عالم د ساتلو او پاللو واگي ئې په لاس کي دي، د هر کار پرېکړه د ده له لوري کېږي، حکم او فرمان صادرول ده لره مختص دی، پر ټول عالم د ده جل جلاله حکم نافذ دی، په دې واکمنۍ او حکومت کولو کي هیڅوک ورسره شریک نه دی. الله تعالی د قانون جوړولو او پرېکړو صلاحیت او اختیار هیچا

ته نه دئ ورکړی، باید د ژوند په ټولو چارو کې له الله تعالی او د هغه له دین هدایت او لارښوونه تر لاسه کړو او د هغه له حکم او امر سره سم عمل وکړو. ستاسې د ټولني مطلق العنانه حاکمان ظالمان دي، له خپل حد او حق ټې تېری کړی او په خپلي دې ادعاء سره د شرک مرتکب شوي چې د قانون جوړول د دوی حق دئ.

د الله تعالی دائمي او پرېکنده حکم دا دئ چې له ده پرته د بل څیز او بل چا عبادت مه کوئ، د بل چا له درشل او درباره وېره او طمع مه لرئ، له الله تعالی پرته هیچا ته د بندگۍ سر مه ټیټوی او د فرمان او حکم اطاعت ټې مه کوئ، کوم مذهب او دین چې تا ته وایي: له غیر الله مرسته غوښتل جائز دي؛ نو پوه شه چې دا دروغجن دین او کور او مذهب دئ، داسې دین او مذهب چې فقط جاهل وگړي ټې په دام کې ښکار کېږي!!

له دې اغېزمن دعوت وروسته یوسف علیه السلام د زندان ملگرو ته د دوی د خوبونو په اړه وایي:

يُصِحِّبِي السِّجْنَ أَمَّا أَحَدُكُمَا فَيَسْقِي رَبَّهُ خَمْرًا^{٤١} وَأَمَّا الْآخَرُ فَيُصَلِّبُ فَتَأْكُلُ الطَّيْرُ مِنْ رَأْسِهِ^{٤٢} فَضَى الْأَمْرُ الْآلِدَى فِيهِ تَسْتَمْتِيانِ * يوسف: ٤١

اې د زندان ملگرو! ستاسو يو تن به (آزاد شي او بيا به) د خپل بادار د شرابو ساقي شي او بل به په دار وځړول شي او مرغان به ټې د سر غوښې خوري، دا دئ هغه کار تر سره شو چې تاسو ټې پوښتنه کوله.

دلته خو ظريف ټکي زموږ توجه جلبوي:

گورئ چې يوسف علیه السلام ته وروڼو په يوه سترگه کتل، د ده وړتياوو د هغوی حسادت راپاراوو او د مصر د درباريانو عياشو او بدکارو ښځو په بله سترگه ورته کتل، د ده حسن د دوی هوس او شهوت راپاراوو، خو د دوی دواړو په خلاف د

دې دوو ستم خپلو غلامانو تأثر د ده په باب بل شان دئ، د يوسف عليه السلام په خپرې، خبرو، حرکاتو او ناستي پاستي کي د يوه صالح، محسن او پرهېزگار انسان نښي او آثار د دوی توجه جلبوي او د خپلو خوبونو د تعبير لپاره ورته رجوع کوي، هغه ته د محسن او نېکوکار خطاب کوي.

د بايبل دا خبره هم هيڅ وزن او ارزښت نه لري چي وايي: يوه شپه دواړو خوب وليد... سهار يوسف متوجه شو چي دواړه خفه دي... پوښتنه ئې ترې وکړه... وئې ويل: مور خوب ليدلی خو څوک نشته چي مور ته ئې تعبير کړي!!! دا ځکه چي نه خو دوی داسي څه په خوب کي ليدلي وو چي پرې پرېشانه شوي وی او نه د خوب په تعبير پوهېدل!! د بايبل د دې وينا په خلاف قرآن فرمايي چي دوی يوسف عليه السلام ته راغلي، صالح، نېک او پوه انسان ورته معلوم شوی، گمان ئې کړی چي دی کولی شي زموږ خوبونه تعبير کړي.

لکه چي گورئ قرآن نه دا خبره کوي چي دوی درې څانگي او درې شکورونه په خوب کي ليدلي او نه دا خبره چي يوسف عليه السلام دوی ته وويل چي درې ورځي وروسته به ستاسو خوبونه په دې توگه رښتيا کېږي، د بايبل دا وينا هيڅ وزن نه لري چي د دريو څانگو او دريو شکورونو تعبير درې ورځي دئ، يوسف عليه السلام د يوه له خوب پوهېدلی چي آزاد به شي او بېرته به په خپلي مخکنۍ دندي وگمارل شي، قرآن فرمايي چي د يوسف گمان همدا وو، د ده له خوب ئې انتباه همدا وه، د دوهم کس خوب دوه برخي درلودې: پر خپل سر د ډوډۍ وړل او د ده پر سر د مرغانو خوراک، له لومړۍ برخي ئې دا انتباه اخيستی چي د هغي ډوډۍ د پخولو مسئوليت به د ده پر سر پرېوځي چي پاچا پرې غصه شوی وو او دی ئې د همدې لپاره زندان ته لېږلی وو او له دوهمي برخي ئې دا انگېرلې چي پر دار به وځړول شي او مارغان به ئې د سر پوستکي او ماغزه خوري.

د قرآن له وينا معلومېږي چي دا دواړه زلميان هم د يوسف عليه السلام په څېر

بې گناه ول، د قرآن له الفاظو او د يوسف عليه السلام له تعبير معلومېږي چې يو ئې د دربار ساقي او بل ئې نانواى وو، ويل شوي چې له دې كبله زندان ته لېږل شوي ول چې د دربار په يوې ميلمستيا كې يوه داسې شراب مېلمنو ته وړاندي كړي وو چې مچ په كې لوېدلى وو او بل ئې داسې ډوډۍ پخه كړې وه چې شگې په كې وې، د آيت له الفاظو او د هغو دواړو له خوبونو دا جوتېږي چې نوموړې وينا صحيح او د بايبل خبره غلطه ده چې دوى د دربار د چارو مشران وو، قرآن دوى دواړه د زلميانو په نامه يادوي او په دې سره مور ته د مصر د هغه مهال وضعیت دقيقاً انځوروي، دا يوازي يوسف عليه السلام نه وو چې د حاكم نظام د عياشو او ظالمو واكمنانو د هوسونو قرباني شوى وو؛ بلكې د ده په څېر گڼ شمېر كسان هره ورځ د دې مفسد نظام د مفسدو واكدارانو د هوسونو قرباني كېدل، دا يوازي دى نه وو چې له كومي گناه او جرم پرته زنداني شوى او د دې ټولني د ظالمو واكمنانو د غضب او قهر تر متروكي لاندې راغلى؛ بلكې د ده په څېر ډېر نور هم له كومي گناه پرته د دوى په لاس تعذيب كېږي، رنگ رنگ عذابونه گالي او هيڅ په هيڅ ځورول كېږي.

د قرآن له الفاظو معلومېږي چې يوسف عليه السلام د زندان دغو دوو ملگرو ته وويل: كوم خواړه چې هره ورځ په معين وخت دركول كېږي، د هغه وخت تر رارسېدو مخكې به ستاسې د خوب تعبير درته ووايم، يعني دا چې له دوى ئې وخت غوښتى، تر څو د دوى د خوبونو په باب فكر وكړي او صحيح او دقيق تعبير ئې ورته ووايي. د اټكل له مخې دغو ملگرو ئې سهار له وينېدو وروسته ده ته خپل خوبونه تېر كړي او ده د غرمې تر ډوډۍ پورې مهلت غوښتى، د دې وينا په اهميت هغه وخت ښه پوهېدى شو چې په راتلونكي كې د پاچا د خوب د تعبير په اړه د يوسف عليه السلام فوري ځواب او له ځنډ پرته تعبير ته ځير شو، دلته ئې وخت غوښتى او هلته ئې له ځنډ پرته ځواب ويلي او د دې معنى دا ده چې د يوسف عليه السلام

بصیرت او پوهه ورځ په ورځ زیاته شوې، زندان د ده لپاره که له یوې خوا د مبارزې او دعوت سنگر وو له بلې خوا یوه مدرسه وه، الله تعالی تر هغه مهاله په زندان کې پرېښود چې ښه روزنه ئې وشي او د هغه ستر او تاریخي مأموریت لپاره جوگه شي چې څه موده وروسته به ورسپارل کېږي، د مصر د هغه مهال د لوی ملک زعامت او قیادت ده ته سپارل کېدو، الله تعالی د همدې لپاره دی له کنعان راروان کړی وو، د ستونزو، کړاوونو او آزموینو په لوړو ژورو کې ئې وروزو او ورو ورو ئې د هغه استعدادونو او وړتیاوو ته وده ورکړه او دا شرایط ئې ورته برابر کړل چې له زندان قصر ته ورسېږي او له غلامۍ پاچاهۍ ته. متأسفانه زموږ ځیني مفسرین هم د اسرائیلي روایاتو تر اغېز لاندې تللي او د قرآن دا برخه ئې داسې تعبیر کړې چې گواکي یوسف علیه السلام په غیب پوهېدو او د زندان ملگرو ته ئې ویلي چې زه مو په دې خبرولی شم چې نن به کوم خواړه درته راځي او سبا کوم او ځینو داسې تعبیر کړی چې په خوب کې هر خواړه وگورئ زه ئې تعبیر درته ښیم!! دا دواړه تعبیرونه کمزوري دي او د قرآن له الفاظو سره اړخ نه لگوي، قرآن د یوسف علیه السلام قول په دې الفاظو رانقلوي: نبأتکما بتأویله (تاسي دواړه به د هغه په تعبیر خبر کړم)، دا الفاظ صریحاً ښيي چې مراد ئې د خوب تأویل او تعبیر دی؛ د خوراک لپاره د تأویل کلمه نه استعمالېږي او صحیح نه ده چې ووايو: نبأتکما بتأویل الطعام!! بر سپره پر دې دلته زندانیانو له یوسف علیه السلام د خپلو خوبونو تعبیر غوښتی او دا صحیح نه ده چې د خوبونو د تعبیر پر ځای هغوی ته ووايي چې د هغه خوړو څرنگوالی به درته وښیم چې په راتلونکي کې درکول کېږي!!

د مصر د واکمن خوب:

۱۱- بایبل؛ (د فرعون خوبونه) تر عنوان لاندې لیکي: (له دې دوه کاله وروسته، یوه شپه فرعون خوب ولید چې د نیل خوا ته ولاړ دی، ناڅاپه له روده اوه څوږب غويي راووتل... ورپسې اوه ډنگر غويي راووتل... بیا دغو ډنگرو غویانو هغه مزي غویان

له ستوني تېر کړل... فرعون راوینښ شو... خو بیا ویده شو او دا ځل ئې ولیدل چې له یوې ځانګې اوه ډک وږي راوتوکېدل... ورپسې ئې اوه نازک وږي ولیدل چې شرقي بادونو وچ کړي ول، وچو او نازکو وږیو ډک وږي وخوړل،... فرعون له خوب راوینښ شو، سهار ئې فکر پرېشانه وو، د مصر ټول جادوګران او پوهان ئې راوبلل... خپل خوب ئې ورته تېر کړ خو څوک نه وو چې دا خوبونه ورته تعبیر کړي... د ساقیانو رئیس راوړاندي شو او وئې ویل: اوس را په یاد شول چې... زمور خوبونه یوه عبراني ځوان تعبیر کړل او تعبیرونه ئې رښتیا وختل... فرعون فوراً څوک ولېږو چې یوسف حاضر کړي... یوسف سر او صورت برابر او جامې ئې بدلي کړې... او د فوعون حضور ته ورغی... فرعون خپل خوب ورته تېر کړ... یوسف وویل: زه په خپله خوبونه نه شم تعبیرولی خو خدای به ستا خوب درته تعبیر کړي... فرعون خپل خوبونه ورته تېر کړل... او یوسف ورته وویل: ستا د دواړو خوبونو معنی یوه ده... اوه مزي غویي او اوه ډک وږي د پرېمانۍ اوه کلونه په ګوته کوي... او اوه ډنګر غویي او اوه وچ وږي د وچ کالۍ د اوه کلونو نښه ده چې ورپسې به راځي، په دې توګه خدای ته له هغه څه خبر کړې چې په مصر کې به ئې ترسره کوي... اوه کاله به پرېماني وي او بیا سخته وچ کالي او قحطي... زه وړاندیز کوم چې یو پوه او هوښیار کس د کر کېښت په دنده وګماري او هغه باید د پرېمانۍ په کلونو کې د محصولاتو پنځمه برخه په شاهي انبارونو کې ذخیره کړي... فرعون او ټولو درباریانو د ده وړاندیز خوښ کړ او فرعون وویل: تر یوسف به غوره کس څوک وي چې د دې کار له عهدې ووځي.. په ده کې د خدای روح ده!! یوسف ته ئې وویل: همدا اوس تا په دغه دنده ګمارم، ته به د مصر دوهم لوړ پوړی کس وي او فرمان به دي په هر ځای کې چلېږي!! بیا فرعون د پاچایۍ ګوتې ورپه ګوته کړه، فاخره لباس ئې ورواغوست، د طلا زنجیر ئې ورپه غاړه کړ، په دوهمې معتبرې سلطنتي ګاډۍ کې ئې سپور کړ... چې چېرې به تلو دا اعلان به ئې تر مخ کېدو: په ګونډه شئ (د

لکه چې گورئ د بايبل په وينا کي کافي غير ضروري تفصيل، بي ځای تکرار، نامناسب او گونگ الفاظ او نامعقولي څرگندوني شته، دغو څو ويناگانو ته ئې لږ څير شئ: يوسف وويل: زه په خپله خوبونه نه شم تعبيرولی خو خداى به ستا خوب درته تعبير کړي!!!... دا په داسي حال کي چې څو شېبې وروسته يوسف په خپله د ده خوب تعبيروي!! فرعون وويل: تر يوسفه به غوره کس څوک وي چې د دې کار له عهدې ووځي.. په ده کي د خداى روح ده!! د يوسف عليه السلام په اړه دا خبره کول چې ده ته ئې د سرو زرو زنجير ورپه غاړه کړ!! دا د هغه چا خبره کېدى شي چې پيغمبران عليهم السلام نه پېژني او په دې نه پوهېږي چې دوى د داسي جاهلانه دودونو په خلاف د مبارزې لپاره لېږل شوي، ښايي د بايبل ليکونکي دلته د يوسف عليه السلام د هغو مخالفينو وينا کټ مټ رانقل کړې وي چې د مصر د دوهم لور پوري شخصيت په توگه ئې د ده له ټاکلو سره مخالفت کاوو او دا ئې نه شوى زغملی چې د دوى په اصطلاح يو کنعاني غلام پر مصريانو حکومت وکړي، دا کار داسي ورته برېښېدو لکه څوک چې د غلام په غاړه کي د سرو زرو زنجير واچوي، بايبل دغه استعاره په حقيقي معنى رااخيستې!! په ډېرو نورو ځايونو کي به هم وگورئ چې د بايبل ليکونکى همدا غلطې کوي. د بايبل د اظهاراتو په رکاکت هغه وخت ښه پوهېدى شو چې د قرآن د وينا په رڼا کي ورته څير شو، قرآن د بايبل دا وينا تصحيح کوي او دا جريان په ډېرو محدودو جملو کي په ډېره معقوله توگه او ښکلو الفاظو کي بيانوي او فرمايي:

وَقَالَ الْمَلِكُ إِنِّي أَرَى سَبْعَ بَقَرَاتٍ سِمَانٍ يَأْكُلُهُنَّ سَبْعٌ عِجَافٌ وَسَبْعٌ سُنبُلَاتٍ خُضْرٍ وَأُخَرَ يَابِسَاتٍ يَا أَيُّهَا الْمَلَأُ أَفْتُونِي فِي رَأْيِي إِنْ كُنْتُمْ لِلرُّءْيَا تَعْبُرُونَ * قَالُوا أَصْغَتْ أَحْلَمٌ وَمَا نَحْنُ بِتَأْوِيلِ الْأَحْلَمِ بِعَلَمِينَ * وَقَالَ الَّذِي نَجَا مِنْهُمَا وَادَّكَرَ بَعْدَ أُمَّةٍ أَنَا أُنَبِّئُكُمْ بِتَأْوِيلِهِ فَأَرْسِلُونِ * يُوسُفُ أَيُّهَا الصِّدِّيقُ أَفْتِنَا فِي سَبْعِ بَقَرَاتٍ سِمَانٍ يَأْكُلُهُنَّ سَبْعٌ عِجَافٌ وَسَبْعِ

سُنِبَلْتِ خُضْرٍ وَأَخْرَ يَابَسْتِ لَعَلِّي أَرْجِعُ إِلَى النَّاسِ لَعَلَّهُمْ يَعْلَمُونَ * قَالَ تَزْرَعُونَ سَبْعَ سِنِينَ دَأْبًا فَمَا حَصَدْتُمْ فَذَرَوْهُ فِي سُنْبُلِهِ إِلَّا قَلِيلًا مِمَّا تَأْكُلُونَ * ثُمَّ يَأْتِي مِنْ بَعْدِ ذَلِكَ سَبْعٌ شِدَادٌ يَأْكُلْنَ مَا قَدَّمْتُمْ لَهُنَّ إِلَّا قَلِيلًا مِمَّا تَحْصِنُونَ * ثُمَّ يَأْتِي مِنْ بَعْدِ ذَلِكَ عَامٌ فِيهِ يَغَاثُ النَّاسُ وَفِيهِ يَعْصِرُونَ * سورة يوسف: ٤٣-٤٩

او پا چا وويل: زه په خوب کي اوه خوربي غواوي گورم چي اوه ډنگري غواوي ئې وخورې او اوه شنه وړي او اوه نور وچ، درباريانو! ما د خپل خوب په تعبير خبر کړئ که د خوبونو په تعبير پوهېږئ. هغوی (په خواب کي) وويل: دا هسي د خيالاتو گېډۍ ده (گډ وډ خوبونه دي) او مور د دغو خيالي خوبونو په تعبير نه پوهېږو. او له هغو دوو يوه ژغورل شوي کس، چي له څه مودې وروسته خبره ورپه ياد شوې وه، وويل: زه به مو پرې خبر کړم، ما (زندان ته د يوسف عليه السلام د ليدو لپاره) ولېږئ! (هغه وويل): اې رښتيني يوسفه! د اوه خوربو غواوو چي اوه ډنگري غواگاني ئې وخورې او اوه شنو وړيو او اوه وچو وړيو په تعبير مو خبر کړه، بنايي (د مجلس له پورته کېدو د مخه) ورستون شم، هيله ده چي پرې پوه شي. (يوسف عليه السلام) وويل: تر اووو کلونو به پر له پسې کر کېت کوئ، څه چي ترلاسه کوئ په خپلو وړيو کي ئې پرېږدئ مگر هغه لږه برخه ئې چي خورئ ئې، بيا به له دې وروسته اوه نور سخت (کلونه) راشي، چي هغه به ټول هغه څه درنه وخورې چي ورته ذخيره کړي مو وي، مگر هغه لږه برخه چي ساتئ ئې. بيا به له دې وروسته داسي کال راشي چي په هغه کي به پر خلکو بارانونه وورېږي او په هغه کي به (خلک د مېوو) عصاره وباسي.

په دغو مختصرو آيتونو کي لاندي مهم مطالب زموږ مخي ته راځي:

دا څلورم خوب (رؤيا) ده چي د يوسف په سوره کي ئې يادونه کېږي او ښيي چي کافر او مسلمان، ظالم او مظلوم، ښه او بد انسانان، ټول خلک له خوبونو سره مخامخ کېږي، ځيني ئې جدي انگېږي او د تعبير هڅه ئې کوي، غواړي پوه شي چي

خوب ئې څه پيغام ورته لري، ځيني ئې جدي نه نيسي، يا ئې د ورځنيو فعاليتونو تسلسل گڼي، يا هسي گډ وډ خيالات او يا ئې د هغو هيلو او آرزوگانو انعكاس چي نه دي ترسره شوي، په شا تمبول شوې هيلي ئې گڼي چي په خوب کي ځان بسپي، د همدې لپاره د خوبونو له څنگه په بې پروايۍ تېرېږي او دا زحمت ځان ته نه ورکوي چي تعبير ئې کړي او په هغه پيغام د پوهېدو هڅه وکړي چي خوبونه ئې له ځان سره لري. د انسان (رؤيا) بسپي چي انسان له محسوس او ملموس برخو علاوه هم ډېر څه لري، د فهم او درک دنيا ئې يوازي په محسوساتو کي نه راخلاصه کېږي، د ده د فهم او درک دنيا ډېر نور پراخ او پېچلي ابعاد او اړخونه هم لري، که هغه په خپلو ظاهري حواسو سره مشهود او ملموس شيان او تر سترگو کېدونکې نړۍ درک کوي؛ په لا شعور کي د زمان او مکان له پولو اوږي، له غيبې نړۍ، د پردو او حجابونو له ماوراء پيغامونه ترلاسه کوي، دا پيغامونه څه ډول ورسېږي، سرچينه ئې چېرې ده، څوک دئ؟ څه دئ؟ څنگه په خوب کي په هغه څه پوهېدی شي چي په ويښه نه شي پرې پوهېدی؟ دا پوښتني ځواب غواړي، منصف څېړونکي نه شي کولی چي له څنگه ئې په بې پروايۍ تېر شي. که مور په خپل ژوند کي د تخمينونو او انگېرنو په مرسته وړاندويني کوو او ډېر ځله مو وړاندويني سمې خېژي، که په خوب کي داسي څه گورو چي څه موده وروسته تحقق مومي، د دې لپاره څه توجيه وړاندي کولی شو؟ مگر کولی شو د يوه کس داسي په لسگونو خوبونه او په ټولي نړۍ کي د لکونو خلکو داسي خوبونه عادي او بې اهميته خبره وگڼو او د تصادف نوم ورکړو؟ آيا لږ تر لږه د دې خبرې په کولو مجبور نه يو چي زموږ مغز د خوب په حالت کي همغسي وړاندويني کولی شي چي په ويښه ئې کوي؟ آيا دا خبره ډېره بېهوده او خوشې خبره نه ده چي څوک ووايي: زموږ مغز په ويښه کي سم او په غور او دقت سره کار کوي خو د خوب په حالت کي ئې هر تحليل ناسم او له غور او دقت پرته او گډ وډ خيالات وي؟! ډېر نامعقول انسان به د داسي خبرې کولو

جرات کوي، ډېر ناپوه انسان به دا گمان کوي چې د خوب په حالت کي دماغ خپل کار پرېږدي، نه په قضايوو غور کولی شي او نه ئې د غور او تفکر نتائج او لاس ته راوړني د اهميت وړ دي!! حال دا چې په خوب کي د انسان يوازي د څو حواسو سويچونه بند او د انتظار (standby) په حالت کي شي، نور دماغ د مخکي په څېر خپل کار ته دوام ورکوي، ښايي د ځينو برخو توقف مغز ته د ښه غور او فکر کولو لار ښه موقع او فرصت په لاس ورکړي. په هر صورت؛ خوب يو حقيقت دئ، رښتيا ختل ئې داسي څه چې انکار ترې گران دئ. د هغو خوبونو لپاره څه توجيه وړاندي کولی شو چې د راتلونکو پېښو خبر راکوي او خبر ئې هم ډېر دقيق؟ آيا پر عالم الغيب خداى له ايمان پرته بل تفسير او تعبير ورته درلودى شو؟ د الله تعالى د اثبات لپاره له خورا کوتلو دلائلو يو دليل همدغه د انسان خوبونه دي.

له الفاظو جوتېري چې د مصر پاچا پرله پسې يو خوب ويني، بالا-خره خپل خوب ځينو درباريانو ته تېروي او ترې غواړي چې تعبير ئې ورته ووايي، د بيان انداز داسي دئ چې پاچا هسي په کوم مجلس کي ځينو درباريانو ته خپل خوب تېر کړى او ورته ويلې ئې دي: که د خوبونو په تعبير پوهېږئ نو زما دا خوب تعبير کړئ، د بايبل دا وينا هيڅ وزن نه لري چې پاچا سهار وختي ټول درباريان، نجوميان او جادوگران راوغوښتل چې د ده خوب ورته تعبير کړي!! نه خو دا خوب د دومره ستر او عاجل اقدام غوښتنه کوي او نه هيڅ هوشيار انسان د يوه خوب لپاره دومره ستره غونډه جوړوي!! د درباريانو له دې ځواب چې پاچا ته ئې وويل: دا کوم معنى لرونکى خوب نه دئ، مور ئې په تعبير نه پوهېږو، معلومېري چې نه پاچا خپل خوب جدي گڼلى او نه ئې درباريانو.

دا خبره هم د خاصي پاملرني وړ ده چې قرآن دا پاچا د فرعون په نامه نه يادوي، بلکي د ملك (پاچا) په نامه ئې يادوي، د وروستيو علمي تحقيقاتو په ترڅ کي دا خبره معلومه شوې چې د يوسف عليه السلام په دور کي د مصر پاچايان د فرعون

په نامه نه يادېدل، ډېر وروسته د فرعون نوم ورته غوره شوی، تحقیقات ښيي چې د هغه وخت پاچایان د هکسوس په نامه يادېدل چې له ۱۷۳۰ تر ۱۵۸۰ مخکې له مېلاد ئې پر مصر حکومت کړی، له دغو تحقیقاتو هم معلومېږي چې د بايبل دا وينا غلطه ده چې نوموړی پاچا د فرعون په نامه يادوي.

د دربار ساقي، د يوسف عليه السلام د زندان ملگري ته د دې خوب له اورېدلو سره سم، يوسف عليه السلام ورپه ياد شو او وئې ويل: زه کولی شم دا خوب تعبير کړم، په دې شرط چې ما زندان ته ولېږئ، هلته يو څوک راسره وو چې خوبونه ئې په ډېر دقت سره تعبيرول، د ساقي له دې خبرې چې (ما ولېږئ) په ډاگه معلومېږي چې دی يو غلام دئ نه کوم مشر او د بايبل د وينا له مخې رئيس!! هغه يوسف عليه السلام ته ورغی، خوب ئې ورته تېر کړ، تعبير ئې ترې وغوښت او ټينگار ئې وکړ چې د درباريانو د مجلس له پورته کېدو مخکې د خوب تعبير ورته ووايي او يوسف عليه السلام بې له څه ځنډ د پاچا خوب داسي تعبير کړ: اوه څورې غواوي د اوه برکتې کلونو ښه ده او اوه ډنگري غواوي د اوه وچ کاليو او قحطي کلونو څرگندونه کوي، اوه شنه وړي اوه حاصل لرونکي فصلونه په گوته کوي او اوه وچ وړي د ذکر شويو اوه فصلونو هغه وچ شوي حاصلات په گوته کوي چې په وړو کې به ساتل کېږي او د قحط په کلونو کې به استفاده ترې کېږي، د اوه برکتې کلونو حاصلات به د قحط په اوه کلونو کې مصرف شي، خو په دې شرط چې په وچو وړو کې وساتل شي، قحط اوه کاله دوام کوي، له هغه وروسته عادي حالت رامنځ ته کېږي، بارانونه به پيل شي او مصر ته به بيا پرېمانې او سمسورتيا راوگرځي او خلک به د مېوو عصاري زېښتي. د مصر وگړي ښايي محتاط وي او د قحط په کلونو کې د ټولو غلو دانو له مصرفولو ډډه وکړي، هغوی بايد يوه اندازه غله دانه د تخم په توگه د راتلونکي کال لپاره وساتي، همدارنگه متوجه وي چې د غلو دانو د ساتلو او ذخيره کولو غوره طريقه دا ده چې په خپلو وړو کې وساتل شي.

لکه چې گورئ په دې خوب کي داسي رموز او کنایې راغلې دي چې به پشپړه توگه صريح دي، خورب څاروي هر چا ته وايي چې مور په نس ماړه يو او سر کال مو پرېمانه خوندور واښه په برخه شوي، کله چې تاسو د يوه کلي له خوا تېرېږي او څاروي ئې ډنگر، خوار او کمزوري وگورئ نو پوهېږئ چې دلته وچکالي تېره شوې، د سيمي د تېر او روان کال د فصلونو حالت د څارويو له حالت معلومېدی شي، که څه هم د کليوالو له حالت هم کولی شو د دوی د فصلونو کيفيت درک کړو خو دا ځکه دقيق معيار نه دئ چې انسان کولی شي خپلي مالي ستونزي له نورو لارو هم حل کړي، او خپل نس مور کړي، خو څاروي داسي دي چې حالت ئې په زياته پيمانه د کال له حالت سره تړلی دئ، د همدې لپاره د مصر پاچا ته اوه برکتې کلونه د اوه خوربو غواوو په بڼي کي او د قحطۍ او وچ کالۍ اوه کلونه د اوو ډنگرو غواوو په بڼي کي انځور شوي.

له زندان د يوسف عليه السلام د وتلو په اړه د بايبل وينا داسي ده چې د هغه د ستر شخصيت له شان سره هيڅ اړخ نه لگوي، هغه ئې داسي معرفي کړی لکه چې ډېر بې حوصلې شوی وو، فقط يوې اشارې ته منتظر وو، د پاچا د پيغام له اورېدو سره سم ئې ځان تيار کړی، خپل سر او صورت ئې برابر کړی او نوې جامې ئې اغوستې دي او په تلوار سره د پاچا حضور ته حاضر شوی!! خو قرآن بيا وايي:

وَقَالَ الْمَلِكُ أَتُتُونِي بِهِ ۖ فَلَمَّا جَاءَهُ الرَّسُولُ قَالَ ارْجِعْ إِلَيَّ رَبِّكَ فَسَلَّهُ مَا بَالَ النِّسْوَةِ
 الَّتِي قَطَعْنَ أَيْدِيَهُنَّ إِنَّ رَبِّي بِكَيْدِهِنَّ عَلِيمٌ * قَالَ مَا خَطْبُكُنَّ إِذْ رُودْتُنَّ يُوسُفَ عَن
 نَفْسِهِ ۚ قُلْنَ حَاشَ لِلَّهِ مَا عَلِمْنَا عَلَيْهِ مِنْ سُوءٍ ۗ قَالَتِ امْرَأَتُ الْعَزِيزِ النَّحْتُ حَصْحَصَ الْحَقُّ
 أَنَا رُودْتُهُ عَن نَفْسِهِ ۚ وَإِنَّهُ لَمِنَ الصَّادِقِينَ * ذَلِكَ لِيَعْلَمَ أَنِّي لَمْ أَخُنْهُ بِالْغَيْبِ وَأَنَّ اللَّهَ
 لَا يَهْدِي كَيْدَ الْخَائِنِينَ * ﴿٥٠﴾ وَمَا أُبْرَأُ نَفْسِي إِنَّ النَّفْسَ لَأَمَّارَةٌ بِالسُّوءِ ۗ إِلَّا مَا رَحِمَ
 رَبِّي ۗ إِنَّ رَبِّي غَفُورٌ رَحِيمٌ * يوسف: ٥٠-٥٣

پاچا وويل: ما ته ئې راولئ؟ خو کله چې (د پاچا) قاصد ورغی، وئې ويل: بادار ته

دي بېرته ورشه او وټې پوښته چې د هغو ښځو حال به څنگه وي چې خپل لاسونه ئې پرې کړل (څه به ورسره کېږي)؟ که څه هم زما پالونکی رب د دوی په هغه مکر ډېر ښه پوهېږي، (پاچا هغه ښځې راوبللې) وټې ويل: هغه وخت چې تاسو له يوسف د زړه مراد غوښتی وو، خبره مو څنگه وه؟! هغوی وويل: خدای ته پناه وړو! مور په هغه کې هېڅ بدې نه ده ليدلې، (د مصر) د عزيز ښځې وويل: اوس حقيقت څرگند شو، ما ترې د زړه مراد وغوښت او هغه يقيناً چې له رښتینو انسانانو دى، (زما دا اعتراف) د دې لپاره دى چې پوه شي په غياپ کې مې خيانت ورسره نه دى کړى او د دې لپاره چې (پوهېږم) خدای د خائنانو تدبيرونه نه هدايتوي (نه پرېږدي) د خائنانو تدبيرونه دوى خپل مقصد ته ورسوي) او زه خپل ځان نه سپينوم، په دې کې شک نشته چې نفس د بدۍ په لور ډېر هڅوونکی دى، مگر هغه چې زما پالونکی خدای پرې ورحمېږي، بې شکه چې زما پالونکی رب ډېر مهربان بخښونکی دى.

د يوسف عليه السلام د زندان ملگری بېرته وگرځېدو، د خوب تعبیر ئې واوراوو، پاچا امر وکړ چې يوسف عليه السلام راولئ، د پاچا قاصد د ده له پيغام سره زندان ته ورځي او يوسف عليه السلام ته وايي: د مصر پاچا غوښتی يې، ستا تعبیر ئې خوب کړى اوس ستا ليدو ته منتظر دى!! خو يوسف عليه السلام؛ هغه د زندان د اولو ورځو يوسف نه دى، له زندان د وتلو په اړه څه تلوار او عجله نه لري؛ بلکې زندان ئې د خپلې مبارزې لپاره د سنگر په توگه غوره کړى؛ له خپل مولا پرته بل ته طمع او اميد نه لري، باور ئې دا دى چې له زندان د وتلو پرېکړه د الله تعالى له لوري کېږي، نو ځکه په ډېر متانت سره قاصد ته وايي: بېرته وگرځه او خپل بادار ته دي ووايه: د هغو ښځو برخليک به څنگه وي چې ده ته ئې هغه توطئه جوړه کړه او زندان ته ئې ولېږو؟ بايد لومړى د هغې خبرې سپيناوى وشي، زما (برائت) اعلان شي، که څه هم الله تعالى راته کافي دى، هغه د دوى له توطئو ښه خبر دى. گورئ چې د

يوسف عليه السلام متانت، صبر او زغم ټوله وضع داسي بدله کړې چې اوس پاچا تلوار لري، هغه غواړي چې له يوسف عليه السلام سره ژر تر ژره ملاقات وکړي، د ده شرط مني، هغه بښي راغواړي چې د عزيز مصر د مېرمنې په محفل کې راغونډې شوې وي او پوښتنه ترې کوي: په کومه ورځ چې تاسو له يوسف عليه السلام د زړه مراد غوښتي وو، خبره څنگه وه، د پېښې جريان څنگه وو؟ ولي مو دا کار وکړ؟ د پاچا وينا او دريځ داسي دئ لکه چې د يوسف عليه السلام مدافع وکیل وي، له تحقيق او پلټنې مخکې د هغه خبرې تصدیقوي او له بښو داسي استفسار کوي چې گواکي د دوی جرم په بشپړه توگه ثابت او څرگند دئ او د شک او شهبې هيڅ مجال په کې نشته، ټولي بښي وضع داسي گڼي چې له اعتراف پرته بله چاره نه لري؛ نو ځکه وايي: خدای ته پناه وړو! مور په هغه کې هيڅ بدې نه ده ليدلې، اصلي مجرم وروړاندي کېږي او په ټول صراحت سره اعتراف کوي او وايي: اوس حقيقت څرگند شو، ما له هغه د زړه مراد وغوښت او هغه رښتینی او صادق دئ، په دوه دليلونو اعتراف کوم: يو دا چې غواړم هغه په دې پوه شي چې په غياب کې مې خيانت ورسره نه دئ کړی او تور مې نه دئ وړپوري کړی او بل دا چې اوس په دې باور يم چې الله تعالی نه پرېږدي ځاننان په مکر او چل ول سره خپلو موخو ته ورسېږي، نه غواړم چې ځان سپين او تېرته کړم، د انسان نفس تل هغه بدو کړو وړو ته هڅوي، له شر ئې يوازي هغه څوک ژغورل کېږي چې زما د مهربان رب پېرزوينه او رحم ئې په برخه شي، يقيناً چې زما پالونکی رب مهربان بخښونکی دئ.

که څه هم ځينو مفسرينو دا گمان کړی چې وروستنۍ څو خبرې د يوسف عليه السلام خبرې دي، نه د هغې مېرمنې، د دوی دليل دا دئ چې دغه خبرې د هغې مېرمنې له شأن ډېرې اوچتې دي؛ خو دا توجیه په څو دلائلو کمزورې ده:

د بيان په هيڅ برخې کې داسي کومه نښه يا قرينه نه مومو چې ثابتې کړي دا د يوسف عليه السلام خبرې دي.

د آيتونو سياق او سباق او د كلام لړۍ له دې توجیه سره اړخ نه لگوي، برعکس په ټول صراحت سره ښيي چې دا د هغې مېرمنې د خبرو دوام دی. د دغو خبرو په دوران کې يوسف عليه السلام لا په زندان کې دی او له پاچا سره نه دی مخامخ شوی او مجلس ته نه دی حاضر شوی، وروستی آیت همدغه راپه گوته کوي.

د دې خبرې لپاره هیڅ دلیل نه شو موندلی چې يوسف عليه السلام ووايي: غواړم چې د مصر عزیز پوه شي چې د هغه په غیاب کې مې له هغه سره هیڅ خیانت نه دی کړی، ځکه چې د مصر عزیز د پېښې په ورځ له حقیقت خبر شو او د يوسف عليه السلام پر پاك ملتوب او سپېڅلتیا ئې باور راغی.

د آیت دا برخه (إن الله لا يهدي كيد الخائنين)، په هیڅ شان نه شو کولای د يوسف عليه السلام قول وگڼو، دا کلام فقط له هغې مېرمنې سره ښايي، هغه باید ووايي: که چېرې دا ځل هم له يوسف عليه السلام سره خیانت وکړم او په کوم تور ئې تورن کړم او د دې پر ځای چې پر خپل جرم اعتراف وکړم هغه متهم کړم، نو د پخوانۍ پېښې په څېر به حقیقت څرگند شي، خدای د خائنانو توطیې، حیلي او بهانې رسوا او خنثی کوي او نه پرېږدي چې د توطیو په مرسته خپلو ناولو موخو ته ورسېږي.

د هغې مېرمنې مؤمنانه څرگندونې په واقع کې دا حقیقت ثابتوي چې د يوسف عليه السلام کړو وړو او د زندان له سنگر د ده مبارزې او جهاد د مصر په ټولني باندي ژوري اغېزې کړې دي، ژوره تبدیلی په کې راغلي، دومره چې د پرون ورځې هغه مېرمن نن داسې مؤمنانه څرگندونې کوي، له دوو زنداني ملگرو سره د يوسف عليه السلام بحث او د خوبونو له تعبیرولو مخکې دوی د الله لاري ته بلل، هغه هم په دومره تفصیل او په دومره مضبوط استدلال سره، دا ښيي چې هغه په زندان کې آرام نه دی ناست، په جدي، پرله پسې او نه سترې کېدونکې توگه ئې

دعوت چلولی او په دې بريالی شوی چې د مصر په ټولني کي له فکري او اخلاقي لحاظ پراخه او ژوره تبديلي راولي، يوه ستر بدلون او انقلاب ته لار آواره کړي او له همدغه زندان د يوه سياسي او اجتماعي انقلاب او بدلون راوستو لپاره شرائط برابر کړي.

متأسفانه لکه څنگه چې د مسيحيانو او يهودانو علماوو او مشائخو (احبار او رهبان) د الله تعالی له مقدس او لارښود کتاب قصې او شجرې جوړي کړې، داسي چې نن د دوی په مذهبي کتابونو کي د الله تعالی د مقدس کتاب وړه برخه هم نه تر سترگو کېږي، زموږ قصه خوښي هم د دوی تر اغېز لاندې راغلي او د يوسف عليه السلام له دغي عبرتناکي او لارښوونکي قصې ئې د يوې داسي بدکاري ښځې د ميني داستان جوړ کړی چې غوښتل ئې يو ښايسته ځوان په دام کي واچوي او له هغه د زړه مراد ترلاسه کړي، تر دې پوري چې د دغو قصه خوښو ځينو ادعاء کړې چې يوسف عليه السلام د ژوند په وروستيو کي همدغه پر ده مينه مېرمن په نکاح کړه!!! دا په داسي حال کي چې نه په قرآن کي داسي کومه اشاره مومو او نه په رواياتو کي. له دې ارزښتناکي تاريخي قصې داسي نکل جوړول او پايله ئې داسي رايستل نه يوازي د ناروغو اذهانو د بيمارو سليقو زېږنده ده، بلکي د دوی تعبير سل په سلو کي د دې قصې له روح او بنسټيزو موخو سره تصادم کوي، قصه اصلاً په دې بنسټ ولاړه ده چې دوه مخالف او متضاد شخصيتونه يو د بل په څنگ کي کېږدي او توپيرونه ئې په گوته کړي، راوښيي چې يو څومره لوړ دئ او بل څومره ټيټ، يو څومره پاکيزه، امين او صادق دئ او بل څومره ناولی، ځان او بې وفا، يو د خدای مخلص بنده او بل د شيطان او نفس مطيع بنده، عجيبه ده چې دغه بيمار کسان داسي غلط او معکوس نتايج ترې اخلي او دا متضادي بېلگي او متفاوت شخصيتونه سره پخلا کوي!! آیا دا شونې ده چې يو پيغمبر له هغه جلال او عظمت سره داسي ښځه په نکاح کړي؟ بايبل هم د خپلو شجرو په ترڅ کي ليکلي چې فرعون يوسف په

يوه مصري نوم، صفناټ فعنيح، ونوماوو او د فوطي فارح كاهن لور اسناټ ئې ورته راواده كړه!!!

بنايي ستاسو د هر يوه په ژوند كې به كله داسي واقع شوي وي چې زړه مو ناخپه د يوې پېښې د رامنځ ته كېدو خبر دركوي او تاسو له كوم خاص دليل پرته د كومي پېښې انتظار كوئ، ناخپه وينئ چې ستاسي د زړه احساس رښتيا ثابت شو او ستاسو انتظار پر ځاى وخوت، مثلاً دخپلي كورنۍ له غړو سره ناست يئ، يو تن وايي: گومان كوم چې ورور جان به مي نن يا سبا له سفر راشي، د كورنۍ نور غړي وايي: نه، هغه لا د رانگ نيت نه لري، دى ورته وايي: هو! زه هم همداسي انگېرم، خو نه پوهېرم چې ولي مي زړه راته وايي چې هغه له سفر راځي!! ناخپه ويني چې حدس ئې صحيح وخوت، ورور ئې د محاسباتو او انگېرنو خلاف او د ده له احساس سره سم راغى!! ممكن نه دئ چې دا احساس دي محض يو تصادف وي، بنايي د هغو كسانو شمېر لږ نه وي چې دې ته د تصادف په سترگه گوري، خو د قرآن له دغو ويناوو معلومېږي چې دا تصادف نه دئ، دا چې په څو پر له پسې مواردو كې د يعقوب عليه السلام (احساس) سم او د حقيقت مطابق خېژي، دا ښيي چې په انسان كې د ده له پنځو حواسو علاوه د احساس داسي يوه (ملكه) شته چې د راتلونكو پېښو اطلاع ترلاسه كوي، خو په داسي توگه چې نه د دې پيغامونو له لوري او منبع خبر وي، نه كوم سلطه پرې لري او نه د ده په امر او هغه وخت چې دى ئې غواړي ورته راځي.

دا احساس او اړوند ملكه ئې په تقوى سره وده كوي، په صالح انسانانو، پرهېزگارانو او پيغمبرانو كې كمال ته رسېږي، دوى ته داسي فراست ورپه برخه شي چې نه يوازي د ملمع، گرانو، پېچلو او مبهمو خبرو په حقيقت پوهېدل ورته آسانوي بلكې د ملمع او غولونكو خبرو تر شا پټ زړونه او د هغوى موخي پېژندى شي، د يعقوب عليه السلام په قصې كې مور ته د دغه حساس لري ليد شو بېلگي مخي ته

قرآن د يعقوب عليه السلام په اړه يوې داسې خبرې ته اشاره كوي چې خاصه توجه غواړي، قرآن كريم يعقوب عليه السلام د يوه دراك او حساس شخصيت په توگه معرفي كوي، داسې چې له مصر كاروان د ده د ورك شوي زوى له كميس سره راخوځېږي، لا له مصر ډېر نه دئ لري شوى چې دى په كنعان كې د خپل زوى د كميس بوى احساسوي، خو بايبل بيا د ده په اړه داسې وايي: زامنو ئې ورته وويل: يوسف ژوندى او د ټول مصر حاكم دئ!! خو ده تر هغه په دې خبرې باور نه كاوو چې گاډۍ ئې وليدې!! قرآن داسې فرمايي:

وَلَمَّا فَصَلَتِ الْعِيرُ قَالَ أَبُوهُمْ إِنِّي لَأَجِدُ رِيحَ يُوسُفَ ۗ لَوْلَا أَن تَفْتَدُونِ * قَالُوا تَأَلَّهُ إِنَّكَ لَفِي ضَلَالِكَ الْقَدِيمِ * فَلَمَّا أَن جَاءَ الْبَشِيرُ أَلْقَاهُ عَلَىٰ وَجْهِهِ فَارْتَدَّ بَصِيرًا ۗ قَالَ أَلَمْ أَنُكَلِّمْ أَبْنَاءَكُم مِّن قَبْلُ وَكُنْتُمْ تَكْفُرُونَ * قَالُوا يَا أَبَانَا اسْتَغْفِرْ لَنَا ذُنُوبَنَا إِنَّا كُنَّا خَاطِئِينَ * قَالَ سَوْفَ أَسْتَغْفِرُ لَكُمْ رَبِّي إِنَّهُ هُوَ الْغَفُورُ الرَّحِيمُ * يوسف: ۹۴-۹۸

او كله چې كاروان له (مصر) لرى شو؛ نو پلار ئې وويل: كه مي بې عقله ونه گڼئ زه خو (نن) د يوسف (خور) بوى احساسوم! ورته وئې ويل: په خداى قسم چې ته په خپلي پخوانۍ اشتباه كې يې (زاړه خيالونه دې غلطوي)!! نو كله چې زېرى وركوونكى قاصد راوړسېد او (د يوسف) كميس ئې د ده پر مخ وغوراوو ناڅاپه ئې سترگي رڼې شوې، وئې ويل: نه مي وو درته ويلي چې د الله تعالى له لوري د راكل شوي علم په وجه په هغه څه پوهېږم چې تاسو پرې نه پوهېږئ. دوى وويل: پلاره! زموږ (د گناهونو لپاره له الله تعالى) بخښنه وغواړه، يقيناً چې موږ خطا كاران وو. وئې ويل: ژر به له خپل رب بخښنه درته وغواړم، بې شكه چې هغه مهربان بخښونكى دئ.

كله چې كاروان له مصر د كنعان په لور وخوځېد او له ښار لږ څه لري شو، د يوسف عليه السلام پلار وويل: نن مي د يوسف عليه السلام بوى ترسپرمو كېږي، هيله من يم چې د ډېر سپين ږيرتوب له امله مي په كم عقلتوب متهم نه كړئ، د

کورنۍ غړو ته په دې خبرې پوهېدل او باور کول گران کار وو، په ډېر تَأکید سره ئې ورته وویل: اشتباه کوي، تېر وختونه دريادېږي، ستا د خیال په فضاء کې د تیرو وختونو یادونه، د کوم غولوونکي بوی احساس درکوي، ته ئې د یوسف علیه السلام خوږ بوی گڼې!! لازيات وخت نه وو تېر شوی چې ناڅاپه زېږی ورکوونکی را ورسېد او د یوسف علیه السلام کمیښ ئې د پلار پر مخ وغوړاوو او په همدې سره د زوی له بېلتون راتوکېدلی د ځگر داغ جوړ او ږندې سترگې روښانه شوې، نو د کورنۍ غړو ته ئې مخ کړ او وئې ویل: ما درته نه وو ویلي چې زه له الهي علم په هغه څه پوهېږم چې تاسو پرې نه پوهېږئ، ما دا احساسوله چې یوسف علیه السلام ژوندی دی او آخر به ئې وگورم، درته ویل مي چې ولاړ شئ او دواړه ولټوئ او له الهي رحمت مه ناهیلې کېږئ، درته ومي ویل چې د یوسف علیه السلام عطر مي تر سپرمو کېږي، تاسي نه منله، دا دی ټولې خبرې رښتیا وختې او حقیقت ئې درته څرگند او ښکاره شو!!

دا جریان د هغه فراست او پوهې حقیقت په واضح توگه څرگندوي چې الله تعالی ئې خپلو پیغمبرانو او اولیاوو ته ورکوي او ښيي چې هغوی پر غیب علم نه لري، خو د غیب له عالم داسې وږمې احساسوي چې سرچینه او لوری ئې ورته څرگند نه وي، کله دا وږمې په وینښه احساسوي او کله په خپلو خوبونو کې د غیب له عالم پیغامونه ترلاسه کوي، خو دا (علم) نه بلکې (احساس) وي، دا احساس د ظاهري پنځگونو حواسو کار نه دی، مرجع او سرچینه ئې څرگنده نه وي، بنده پرې هېڅ تسلط نه لري، د پټو حقائقو وږمې ئې په خپلو څپو سره احساس راوپاروي، نه پوهېږي دا احساس څنگه ورسره راپیدا شوی؟! د دې احساس واگي د انسان په اختیار کې نه وي، نور هم په دې نه شي قانع کولی چې په دې احساس کې ورسره شریک شي، هماغسې لکه چې یعقوب علیه السلام یو وخت نه شو کولی څو متره آخوا په کوهي کې د یوسف علیه السلام له لوږدو خبر شي؛ خو بل وخت په ډېر لري واټن

کي، له مصر د کنعان په لور د کاروان له خوځېدو سره سم د خپل زوی د کمیس بوی احساسوي، خو نه په دې باندي پوهېږي چي دا بوی له کومه راځي او نه په دې چي ولي نن دا احساس ورسره راپيدا شوی، منبع ئې کومه او لوری ئې کوم دی او نه نورو ته په پوره ډاډ او اطمینان سره کومه خبره کولی شي، کله چي غواړي د خپلي کورنۍ له غړو سره خپل نننی احساس شریک کړي، زړه نا زړه ورته وايي: که مي په کمعقلۍ متهم نه کړئ زه نن د یوسف بوی احساسوم!! گورئ چي دکورنۍ غړي ورسره توافق نه کوي او په ښکاره ډول او په پوره تأکید سره ورته وايي: اشتباه کوي، تیر وختونه دريادېږي!!

د وینې دا کیفیت له هغو خوبونو سره ورته دی چي د تېري يا وړاندي زماني د پېښو پیغامونه له ځان سره لري.

په خوب کي د رسول الله صلی الله علیه و سلم لیدل

۱۲- راشئ د تېري زماني په اړه یو خوب ستاسو مخي ته کښېږدم:

ما څلور ځلي رسول الله صلی الله علیه و سلم په خوب کي لیدلی، لومړی ځل هغه مهال چي دیارلس کلن او د حربې ښوونځي په اوم ټولگي کي وم، په خوب کي گورم چي د مازدیگر مانځه لپاره د کعبې له شرقي دروازې ورننوځم، د ننوتلو لار ور (دروازه) نه لري، د کعبې سطح له زمکي سره برابره ده، د مخکني معمول په څېر د غرب په لوري په مانځه ودرېږم، ناڅاپه گورم چي رسول الله صلی الله علیه و سلم له یو شمېر یارانو سره له غربي دروازې راداخل شي، جامې، پټکي او څادر ئې سپین وي، څادر ئې پر سر او اوږو اچولی وي، ږیره ئې توره او مخ ئې غنم رنگی وي، ملگري ئې هم ده ته ورته جامه لري، رسول الله صلی الله علیه و سلم ما ته وگوري او تبسم وکړي، زه له ځان سره ووايم چي ښايي ما به د قبلي لوری غلط کړی وي، د همدې لپاره رسول الله صلی الله علیه و سلم تبسم وکړ، زه خو د مخکي په څېر د

غرب په لوري ودرېدلی يم، اوس خو د کعبې په منځ کي يم، ښايي قبله به ښي اړخ ته وي، په لمانځه کي ښي اړخ ته وگرځم، له ځان سره ووايم: له لمانځه وروسته به له رسول الله صلی الله عليه و سلم سره مصافحه کوم، په دې لوري کي يو داسي دېوال وگورم چي لوړوالی ئې د يوه گز په اندازه وي، د نيم دائرې په څېر منځني جوړ شوی وي، د ډبرو رنگ ئې خړ سور بخن وي، د رکوع په حالت کي وم چي له خوب راويښ شوم، ډېر کلونه وروسته راته معلومه شوه چي ما په دې خوب کي کعبه په هغي ښي کي ليدلې چي په سر کي د ابراهيم عليه السلام په لاس جوړه شوې وه، او وروسته ځيني تغييرات په کي راغلي، هغه منځني دېوال حطيم دئ چي اوس له کعبې بهر پاته شوی، خو د ابراهيم عليه السلام په وخت کي دا د کعبې جزء وو، د يوې پېښې په وجه کعبه ورانه شوې وه، قريشو دومره مالي توان نه درلود چي بېرته ئې په خپلي لومړنۍ ښي جوړه کړي، اوږدوالی ئې راکم کړی او حطيم بهر پاته شوی، دوه دروازې ئې وې چي اوس ئې يوه بنده کړی شوې، د کعبې سطح له زمکي سره برابره وه خو اوس د يوه سړي د قد په اندازه جگه کړی شوې، ما د دوهمي دروازې ځای هم په خپلو سترگو وليد چي په ډبرو بند شوی، قريشو دا تغييرات د دې لپاره راوړي ول چي کعبې ته اشرافي بڼه ورکړي، يوازي خاص خلك هغي ته د ننوتلو اجازه ولري، دا پرېکړه د دوی په واک کي وي چي چا ته د ننوتلو اجازه ورکړي او چا ته نه، ما ته الله تعالی پنځه ځلي کعبې ته د ننوتلو شرف راپه برخه کړ، کله چي ما د سعودي ځوانان د لومړي ځل لپاره په خپلو سترگو وليدل نو د رسول الله صلی الله عليه و سلم رنگ را په ياد شو. زما پر ايمان او عقيدې د دې خوب ډېر ژور اغېز وو، په خوب کي د کعبې هغه حالت ليدل چي څلور زره کاله مخکي وو او بيا نږدې څلرويشت کاله وروسته په وېښه کعبې ته د ننوتلو سعادت ترلاسه کول څه عادي خبره نه ده. خو دا چي آيا زه به کعبې ته په داسي حال کي هم داخل شم چي جوړښت ئې همغسني وي چي د ابراهيم عليه السلام په لاس جوړه شوې وه او ما په

خپل خوب کي ليدلې وه که نه؟ اميد مي دا دئ چي د خوب دا برخه هم تحقق ومومي.

پوښتنه کوم: په تنکۍ ځوانې کي، هغه مهال چي د کعبې له تاريخ او لومړني جوړښت خبر نه وم، څنگه مي کعبه په هغي بني کي وليدله چي نږدې څلور زره کاله وړاندي وه، څنگه پوه شوم چي څلرويشت کاله وروسته به دې کعبې ته نوځم، يو ځل نه بلکي پنځه ځلي، څنگه مي رسول الله صلى الله عليه و سلم په هغه رنگ کي وليد چي د سعودي ځوانانو ته ورته وو، او کله چي ما د سعودي ځوانان د لومړي ځل لپاره په خپلو سترگو وليدل نو د رسول الله صلى الله عليه و سلم رنگ را په ياد شو؟!!!

۱۳- دوهم ځل مي هغه مهال په خوب کي ليدلې چي د سردار داؤد د اقتدار په دور کي زه د پېښور په گلپهار نومي سيمي کي اوسېدم، د نورو ملگرو تر څنگ دوه پيلوټان هم راسره اوسېدل چي د يوه نوم محمد گل ځاى وو، زه او دوى د يوې عسکري کودتا په تور تر تعقيب لاندې وو، نور ملگري مو نيول شوي وو، او مور پېښور ته ولاړو، خوب مي ليدو چي رسول الله صلى الله عليه و سلم زما د اوسېدو ځاى ته راغلى وي، زه ئې لاسونه ورومينځم، پر دسترخان د شوروا کاسه ورته کښېږدم، د خوراک په جريان کي له خوب راويښ شوم، سحر د ناشتا پر مهال همدا پيلوټ راسره ناست وو او راته وئې ويل: خوب مي ليدو چي ته راته وايې ما تېره شپه رسول الله صلى الله عليه و سلم په خوب کي ليدلې، ما ورته وويل: هو؛ ما تېره شپه رسول الله صلى الله عليه و سلم په خوب کي ليدلې او خوب مي ورته تېر کړ.

۱۴- درېيم ځل مي هغه مهال په خوب کي وليد چي د روسانو په ضد زموږ جهاد په ډېر شدت سره روان وو، ما به د دې لپاره د امريکايانو په ضد جدي تبليغات کول چي پوهېدم هغوى شوم عزائم لري، که مجاهدين د دوى خطرناکو عزائمو ته متوجه نه کړو نو کېدى شي روسان وباسو خو افغانستان د امريکايانو په لاس کي پرېوځي،

ځينو وروڼو دا مشوره راکوله چې اوس د امريکا په ضد د څه ويلو وخت نه دی... په همدې دوران کې مي خوب وليد چې په يوې لويې کلا کې له ډېرو ملگرو سره يم، د کلا داسې لويه دروازه وي چې لارې ترې تېرېدې شي، دروازه د شمال لوري ته وي، د کلا د امنيت مسئوليت زما په غاړه وي، مور د رسول الله صلی الله عليه و سلم راتلو ته منتظر يو، ناڅاپي گورو چې هغه له يو شمېر خلکو سره له همدې لويې دروازې کلا ته راننوخې، زما په لاس کې دوه توري وي، رسول الله صلی الله عليه و سلم د هغه جومات په لوري ولاړ شي چې د همدې کلا په غربي خوا کې پروت وو، زه په خلکو کې سترگې رغړوم چې وگورم کوم دښمن خو به په دې فرصت کې کلا ته نه وي راننوتلی، په دوو کسانو کې سترگې ونښلې، چې رنگ ئې سور، سترگې ئې شني، د سر او ورېځو وېښتان ئې ژېړ دي او سروڼه او ږيري ئې خربيلې دي، متوجه شم چې دوی رسول الله صلی الله عليه و سلم ته د زيان رسولو په موخه راغلي، پر دواړو د تورو گوزارونه وکړم، دواړه ووژل شي، بيا جومات ته ولاړ شم، په دوهم صف کې ودرېږم، رسول الله صلی الله عليه و سلم هم په همدې صف کې ولاړ وي، زما او د ده تر منځ يو کس ولاړ وي چې زه ئې نه پېژنم، څوک چې امامت کوي هغه هم نه پېژنم، مور د امام کين لوري ته په دوهم صف کې ولاړ يو، په همدې حالت کې له خوب راويښ شوم. دې خوب د خپل دريځ په اړه مطمئن کړم، دا دواړه شين سترگي دښمنان روس او امريکا وو، په دوو تورو د دوی وژل د دواړو په ضد په يوه وخت کې مبارزه وه، د لمانځه په دوهم صف کې زموږ د ودرېدا تعبير دا دی چې مور د اسلامي امت دوهم نسل يو، زموږ په خوا کې د رسول الله صلی الله عليه و سلم ودرېدا ښيي چې مور د ده په سنت عمل کوو او هغه له مور سره دی، له شمال د دښمنانو راتگ دا دی عملاً وليدل شو چې دواړه په گډه نن له شمال افغانستان ته راغلي.

۱۵- څلورم ځل مي د ۱۳۸۸ کال د قوس د مياشتې په څلرويشتمه نېټه هغه مهال

په خوب کي ولید چي ما د بخاري پښتو ژباړه پیل کړې وه، خوب وینم چي په امام صاحب کي یم، زموږ د کور مخي ته زمکي کي د دښمن پوستې وي، زمکه کي لوټي وي، د یوې له کبله، له ځان سره وایم چي په سینه کړښېدو سره دې پوستو ته رسېدا او برید کول ممکن دي، د یوې پوستې عسکر له ځان سره وایي چي اوس په دې ځای کي بلد شوي یو که څوک د شپې له لوري هم په دې لوټو کي راځي نو پرې پوهېږو، دا وخت موږ د رسول الله صلی الله علیه و سلم راتلو ته منتظر یو، له ځان سره وایم چي که هغه راغی نو سترې مشې به څنگه ورسره کوم، څه به ورته وایم، هغه په یوه موټر کي راځي، د موټر ښي اړخ ته کوز شي، موټر وړاندي ولاړ شي، خوا راکړي، روغ بر ورسره وکړم، له ځان سره ووايم: داسي نه چي زما له سا او تنفس اذیت شوی وي، له روغبر وروسته لاس داسي وخوزوي چي د شمال په لور ځو، ما د خپل کور په لور اشاره وکړه او ومي ویل: دې لوري ته ځو، روان شو، په لویه دروازه د ننوتو په وخت کي ئې زموږ د کور دوه منزله مېلمستون ته وکتل او وئې ویل: خلک خو دغو ته گوري (داسي ترې معلومه شوه چي دا دوه منزله ځای ئې خوښ نه شو او گواکي خلک د مجاهدینو په اړه د داسي کورونو په جوړولو ناراض شوي او اعتراض لري... ما وویل: دا دېرش پنځوس کاله مخکي جوړه شوې، تر اوسه ورانه وه، دا لومړی کور وو چي کمونستانو وران کړ، تر اوسه وران وو، له ځان سره وایم چي دا څنگه او څه وخت بېرته جوړ شوی، (دا کور همغسې تر نن پوري وران پاته دئ)، بیا نه پوهېږم چي څنگه تر هغي خوني ولاړو چي یو ځای په کي کښېنستلو، زه ځان داسي گورم لکه چي کومه برستن راباندي پرته وي، له ځان سره وایم: دا ولي؟ برستن لري کړم، رسول الله صلی الله علیه و سلم ته مخامخ کښېنم، مخ ته ئې گورم، داسي احساس کوم چي د ډېرو کړاوونو په وجه ډنگر شوی او سپین وېښتان ئې په ږيري کي راڅرگند شوي، هغه لاس داسي وخوزوي چي ورو ورو مخکي تگ افاده کوي او ووايي: همداسي به مخکي ځو، په همدې کي له خوب راویښ شوم. تعبیر ئې

ډېر واضح دئ، زه ئې هم پر خپل جهاد مطمئن کړم او هم د بخاري د ژباړي او شرحي په اړه، يقيناً چې رسول الله صلى الله عليه و سلم هم له دښمنانو ډېر کړاوونه ليدلي او هم له کمعقلو او غرضي دوستانو، ما د تحقيق په دوران کي داسي روايات هم وليدل چې که د رسول الله صلى الله عليه و سلم په وړاندي ده ته دا خبري منسوب شوې وي نو الله تعالى ښه پوهېږي چې څومره به پرې ځورېدلی وو؟! داسي خبري چې دښمنان ئې له کولو عاجز وو خو مسلمانانو ده ته منسوب کړي دي!! معلومه نه ده چې د قيامت په ورځ به دا خلک د دې پوښتني څه ځواب ورکوي چې ولي مو رسول الله صلى الله عليه و سلم ته هغه خبري منسوب کړي وې چې ده نه وې ويلې؟ ولي مو هغه ته داسي څه منسوب کړي ول چې هغه ترې بري وو؟ ولي مو په هغو صفاتو ستايلی چې الله تعالى نه دئ پرې ستايلی؟

د خوب د ځينو برخو په اړه له غور وروسته څو لازيات مطمئن کړم: ۱- ما په خوب کي رسول الله صلى الله عليه و سلم ته ويلي وو چې دا کور دېرش پنځوس کاله مخکي جوړ شوی وو، له غور وروسته راته معلومه شوه چې زموږ د کور هغه مېلمستون پنځوس کاله مخکي جوړ شوی وو او دېرش کاله مخکي وران شوی وو او تر ننه همغسي وران پاته دئ!! ۲- د بخاري د ژباړی په دوران کي مي کله کله زړه غوښتل چې لاس ترې واخلم، زړه مي راته ويل چې دا ډېر دروند کار دئ او زما ډېر وخت نيسي، خو د رسول الله صلى الله عليه و سلم دې وينا چې ورو ورو به مخکي درومو دې ته وهڅوم چې ادامه ورکړم، ۳- واقعاً چې پر مجاهدينو د افغان ولس يو ستر اعتراض دا دئ چې ځينو په داسي حال کي له نارواوو لارو ځان ته بنگلي جوړي کړي چې د جهاد د ډېرو شهداوو کونډي او يتيمان په سختو محروميتونو او مظلوميتونو کي ژوند کوي. ۴- له بېرستي مي تعبير دا دي چې د مدثر د سوري آيتونه ما ته هم متوجه دي. الحمدلله چې ما هغه له ځانه لري کړه، رسول الله صلى الله عليه و سلم ته مخامخ کښېنستم او ماته ئې د ورو ورو مخکي

مرغان په خوب کي ليدل

۱۶- د ميزان په دولسمه ۱۳۸۸مې خوب ليدو چي په يوه چمن کي ناست يم، ناڅاپه گورم چي په هوا کي مرغان راښکاره شول، چا څه د دوی لوري ته وروښل، نه پوهېږم چي څه وو، يو په کي زخمي شو، لاندي د راپرېوتو په حال کي وو، زما په لوري راپرېوتو، مخامخ زما په لوري راشي، دا اندېښنه راسره پيدا شي چي اوس به مجددي دا زما په خلاف د بد فال په توگه تعبير کړي، چي گواکي مرغه پرې حمله وکړه، چي رانږدې شي زما په لاس کي رنگه مجلې ته ورته کتاب وي، دا ئې مخي ته وخوځوم، هغه په شا شي، بېرته بر ولاړ شي، زه مرغه ته مخ کړم او ووايم: ساده لکه چي په دې کتاب دي د غوښي گمان راغی، هغه لوړ لاړ شي، متوجه شوم مجددي او رباني هم د يوه بل څنگ ته ناست دي، شا ئې زما خوا ته ده، يو بل کس دوی ته مخامخ ناست وي، گمان کوم انجنير احمدشاه احمدزی وو، دوی زما کين لاس ته شو گامه آخوا ناست دي، زه هغه درېيم کس ته د يوه حديث په اړه ووايم چي داسي نه دی بلكي داسي دی، (اوس مي هغه حديث هېر دی)، مجددي هغه کس ته ووايي چي حکمتيار اوس په حديث کي هم متخصص دی، دا خبره د استهزاء په توگه وکړي او هغه کس ته يوه وړوکې پاڼه هم ورکړي، گواکي حديث دغه دی، زه ورته ووايم چي هو! الحمدلله زه حديث لوم، هغه ووايي: په خپل اپارتمنت (يا دپارتمنت) کي! زه ورته ووايم: نو آيا ستا په صوفي خانه کي ئې ولوم؟! په دې وخت کي گورم چي د مرغانو بله يا همغه مخکنۍ ډله بيا په آسمان کي راڅرگنده شوه، بيا يو د مخکي په څېر زما په لوري راشي خو په چمن کي ولوېږي، زه ورشم، شا ئې زما خوا ته وي، د سر په بنکو ئې لاس راکښ کړم، بنکي ئې زېر بخوني زرغونې وي، دومره لوی وي لکه يو ناست انسان، هغه راته ووايي: زه ستا د نيمې شپې د تلاوت او ژړا شيدايي يم، ولي دي پرېښی؟ زه ورته ووايم: له دې وروسته به ئې کوم، هغه وزر که لاس

راوړد کړي او غواړي له ما قول واخلي، زه لاس وراوړد کړم، د گوتو سرونه مو سره ولگېږي، د دغه حالت په لیدو سره پر ما ژړا راشي، په ناسته ژاړم، شا مي هغو دريو کسانو ته وي، گمان مي کاوو چي اوس به دا درې کسان زما خوا ته راشي او پوښتنه به وکړي چي دا څه وو او څه ئې ويل او ولي ژاړې؟ خو هغوی په بې اعتنائې سره له هغه ځای ووتل. او په همدې کي له خوب راويښ شوم، له راوبښېدو وروسته مي حالت داسي وو چي څو شېبې مي وژړل.

د خوب تعبير داسي برېښي: له مرغانو مراد فرشتې دي، د رباني، مجددي او احمدزي يو ځای ناسته هغه جبهه په گوته کوي چي دوی د حزب په خلاف جوړه کړې وه او پایله ئې له پرچميانو سره ائتلاف او د کابل جگړې شوې، دوی د الهي حکم خلاف عمل کولو پر فرشتو د دوی لخوا وار دغه معنی لري، په دغو مرغانو د دوی له لوري گوزار شوی وو، زخمي مرغه زما پر سر راپرېوتو، او دا ښيي چي د الله تعالی پرېکړه زما په لوري وه، خو زه له حقيقت خبر نه وم، په فرشتې زما گمان چي مرغه به وي همدا تعبير لري، د حديث په اړه زما وينا ښايي زما هغو ليکنو ته اشاره وي چي له اسلام د دفاع په اړه مي کړې دي، د مجددي وينا له حق خبرو سره د ده مخالفت خو د مذهب تر پوښښ لاندې ښيي، که څه هم هغه شپه مي تهجد لمونځ کړی وو، يو جز تلاوت مي په لمانځه کي کړی وو خو ښايي د نه ژړا په وجه ئې ما ته ويلي وي چي ولي دي پرېښی؟

لوړه او ژوره، لنډ او اوږد ټوپ

۱۷- د ۱۳۸۷ کال د اسد په اومه شپه مي خوب لیدو چي د يوه جگ غره پر سر له زياتو ملگرو سره روان يو او غواړو د دې غره تر ټولو جگي څوکي ته ځان ورسوو، د لاري په منځ کي زه د غره څوکي ته وگورم او بيا لاندې ته نظر واچوم او له ځان سره ووايم چي راځه ته والوزه او له ښي اړخه ځان څوکي ته ورسوه، تر ټولو به

مخکي ورسپېرې، والوزم، په يوې برخي کي خو ځوانکي وگورم، ورکوز شم، يو ئې بې باکه او اوباش معلومېرې، ورته ووايم چي راشه ته د لينين او بوش په اتکاء درې گزه ټوپ ووهه، هغه ټوپ کړي خو ټوپ ئې فقط يو گز وي، زه ورته ووايم: اوس نو ما ته وگوره چي د الله تعالی په مرسته د غره هغي لوري څوکي ته والوزم، په همدې سره د الله نوم واخلم او له زمکي اوچت شم، غر ډېر لوړ او نېغ وي، زه همداسي عمودي په هوا کي لوړ ځم، دواړه لاسونه مي لوړ نيولي وي، آخري څوکي ته ورسېدم، د څوکي په سر نري تيران راوتلي وو، يوه ته، بل ته، او بيا بل ته لاس وغزوم، او په دې سره څوکي ته وختم، بيا ځان د داسي چا کره گورم چي ځاځيان معلومېرې، يو ئې ما پېژني خو د کور خاوند مي نه پېژني، زه روژه يم، د روژه ماتي لپاره ډوډۍ راوړي، په دسترخان يو موټ پاخه سابه له لوبښي پرته او خوا ته ئې وچه مړۍ کنسېرډي، زه خوراک پيل کړم، د کور خاوند پوښتنه وکړي چي دا څوک دئ؟ هغه کس چي زه ئې پېژندم ورته ووايي: د خدای يو دوست... په همدې کي له خوب راويښ شوم.

د دې خوب تعبير دا دئ: په خوب کي لوړ ځای ته ختل د معنوي ارتقاء په معنی او په ټيټ ځای او کندي کي اوسېدل او په کي پرېوتل د معنوي ټيټوالي او سقوط په معنی دي، په لينين او بوش باندي اتکاء کوونکي کمونستان او غريبالان دي. د دواړو گډ ټوپ به لنډ وي، له ځاځيو ښايي مراد زما د ژوند هغه ورځي وي چي د جهاد د ورځو په سختو جگړو کي مي څه موده هلته تېره کړې وه او وصيت مي کړی وو چي که شهيد شوم نو چي هر ځای شهيد شوم هملته مي دفن کړئ او که په خپل مرگ ومړم نو د ځاځيو د شهيد کڼډو پر سر مي په هغه سنگر کي دفن کړئ چي په شو سختو جنگونو کي پکي اوسېدلی يم.

په خوب کي بيرغونه

۱۸- د سالار احمد زي د خوب تعبير

د شهادت په ورځپاڼي کي مي د سالار احمد زي خوب تر سترگو شو، زه په خوبونو کلک باور لرم، او هغه په حقائقو د پوهېدو يوه حساسه مرجع گڼم او د مؤمنانو خوبونه د رسول الله صلى الله عليه و سلم د وينا مطابق د الله تعالى له لوري دوی ته مبشرات بولم، د هغه خوب داسي وو: په يوه ځای کي چي سمسوري درې لري، له دې ځای يو هوايي پل داسي سيمي ته غځېدلی چي له غونډيو ډکه وچه بيديا وي، زه د پل له لاري دغي سيمي ته لاړ شم، هلته پر غونډيو رپانده بيرغونه وگورم چي خوا ته ئې رڼا تر سترگو کېږي، له لري دا بيرغونه سپين برېښي، خو کله چي نږدې ورغلم هغوی مي شنه وموندل، د بيرغ خوا ته مي هيڅوک تر سترگو نشي... يو کس د قومندان ابراهيم په نامه وگورم چي درې کسان ئې خوا ته وي، يو کس ابراهيم نورو ته معرفي کړي، زه غواړم هغه ووهم د دې لپاره چي ولي ئې هغه پرديو ته معرفي کړ، بيا پټ پټ د لومړي بيرغ په لوري ولاړ شو، وروسته نور ملگري هم راپيدا شي، بيا په گډه د نورو بيرغونو خوا ته ولاړ شو، هغه راواخلو او مخکي روان شو... ما ته دا خوب داسي برېښي چي ټولي برخي ئې رښتيا شوې، که د خوب د ليدو پر مهال له دې خوب سره مخامخ شوی وی ښايي تعبير به ئې راته گران وو خو اوس راته کاملاً څرگند برېښي. د سالار احمد زي د غوښتنې له کبله د هغه تعبير وړاندي کوم:

داسي معلومېږي چي ته په اروپا کي اوسې، د هوا له لاري افغانستان ته تگ راتگ کوي، په خوب کي د هوايي پل، سمسوري درې او له غونډيو ډکي وچي بيديا تعبيرونه همدا دي. ښايي د افغانستان له داسي سيمي سره تعلق لري چي غرونه او

غونډۍ لري خو ځنگلونه نه لري.

سپين بيرغ د طالبانو نښه ده او شين بيرغ د حزب اسلامي، د بيرغ رپېدا او خوا ته ئې رڼا د اسلامي جهاد نښه ده، له لري د غونډۍ پر سر بيرغ په سپين رنگ کي ليدل او له نږدې په شين رنگ کي؛ دا تعبير لري چي خلك به له لري دا جهاد طالبانو ته منسوبوي خو په اصل کي به د حزب اسلامي له لوري وي، په دې حقيقت به هغه څوک پوهېږي چي جهاد له نږدې وڅېړي.

د بيرغ خوا ته د مجاهدينو نه ليدل دا تعبير لري چي جهاد به روان وي، بيرغ به ئې رپېږي خو مجاهدين به نه ليدل کېږي، يعني مجاهدين به په څرگنده توگه او په جبهه ئې جنگ نه وي بوخت او دوست او دشمن به ئې نه پېژني. او دا دئ عملاً همداسي وشول.

د جهاد مشر به د ابراهيم عليه السلام په سنت عمل کوي، د بتانو د ماتولو لپاره به ملا تړي، خو په پټه به د جهاد مشري کوي او ته به هغه څوک د وهلو مستحق گڼي چي د ده اسرار افشاء کړي. د قومندان ابراهيم او ستا د يوه ملگري له لوري پرديو ته د ده معرفي همدا تعبير لري.

د لومړي بيرغ لوري ته ستا پټ پټ تگ ښيي چي ته به د جهاد په لومړي پړاو کي د مجاهدينو ملگرتيا کوي او دا ملگرتيا به تر هغه دوام کوي چي جهاد دوهمي مرحلې ته داخل شي. دعاء وکړه چي دا ملگرتيا دي د ژوند تر پايه دوام وکړي او لا زياته مضبوطه شي.

هغه درې کسان ښايي داسي درې ډلي انځوروي چي په مخکني جهاد کي ئې څه برخه وه، خو اوس له مجاهدينو پردي شوي او د مجاهدينو په اسرارو د دوی پوهېدا خطرناک عواقب لري.

بيرغونه او پر سر ئې رڼا د جهاد مشعلونه دي، پر ډېرو غونډيو د بيرغونو ليدا

بنيي چي د هېواد په گوټ گوټ کي به جهاد پيل شي او ستا د ملگرو له لوري د دغو بيرغونو ترلاسه کول او په رڼا کي ئې وړاندي تگ بڼيي چي وروسته به جهاد له هغه پټ او مخفي حالت ووځي او په څرگند جهاد به بدل شي. چي دا دئ همداسي وشول.

په خوب کي د مهدي ليدل

۱۹- راشئ د شهيد اسامه او ايمن الظواهري د يوې غونډي قصه هم ستاسو په وړاندي کښېږدم: د امريکايانو د تېري په لومړي کال او هغه مهال چي په شيگل کي اوسېدم، اسامه، ايمن الظواهري، د اسامه دوه زامن، حمزه او عثمان، او د کويټ ابوالغيث هم راسره ول، د دسترخان شاوخوا ناست وو، اسامه د يوه عرب ورور د يوه اوږده خوب يادونه وکړه، چي د امريکايانو بريد، د طالبانو د حکومت نسکورېدا، په توري بوري کي پر دوی بريد او د ډېرو نورو پېښو تر څنگ ئې دا هم په خوب کي ليدلي وو چي مور يوې سيمي ته پناه وړې چي خلک ئې په قوم شنواري دي، دلته د اقامت پر مهال واورو چي مهدي راوتلی، که گورو چي خلک يو سړی پر تخت ولاړ پر خپلو اوږو تر مور بر وړي، يو پيری ئې داسي پرې راتاو کړی وي چي لاسونه ئې هم له بدن سره تړلي وي، راته ويل کېږي همدا مهدي دئ،... بيا ئې وويل: کله چي مور دلته راغلو او پوښتنه مو وکړه چي د دې سيمي استوگن په قوم څوک دي، راته وويل شول چي شنواري، حيران شوم چي په کتر کي شنواري څه کوي، د هغه ورور خوب مي را په ياد شو، ټولي برخي ئې يوه په بلي پسي رښتيا شوې، خو نه پوهېږم چي د هغه لاس تړلي مهدي تعبير به ئې څه وي!!؟ په دغو ورځو کي زه ورونو د اسامه دوی تر موقعيت لږ بر بېولی وم او دا ئې راته ويلي وو چي له ملاقاتونو، مرکو، تماسونو او څرگندېدو به ډډه کوي، داسي مي احساسوله لکه چي زما لاس پښې ئې راتړلي وي، دې حالت ته په پام سره د هغه خوب تعبير راته کاملاً څرگند شو، ورته ومي ويل: د قرآن د وينا له مخي هر قوم ځان ته هادي او

مهدي لري، بسايي ما ته به الله تعالى دا سعادت راپه برخه کړي چې د دې ولس هادي شم، خو دلته ئې زما لاسونه راتړلي دي، بيا مي خپل هغه خوب هغوی ته بيان کړ چې د تحصيل په دوران کي مي د پوهنتون په لومړي کال په ليلبي کي ليدلی وو، خوب داسي وو: ډېر خلک راغونډ وي، د اکثرو جامې سپيني وي، د ځينو ريري توري او د ځينو سپيني وي، يو له بل سره روغېر کوي او مبارکي ورکوي چې مهدي راوتلی، ټول کښېني، ځيني ئې ما ته اشاره وکړي چې دی د مهدي نائب دی، بيا له ما وغواړي چې وينا ورته وکړم، زه ودرېرم او خپلي خبري داسي پيل کړم: به نام خدا، به نام خدایي که هزار و چهارصد سال قبل به عده ای محدود صحابه این توفيق را عنایت کرد که پرچم اسلام به دست آنان در قلب دهلي به اهتزاز آمد، د لاس خوځولو او جذباتي کېدو له کبله له خوب راويښ شوم. هغه مهال مي ويناوي او ليکني ټولي په فارسي وې ځکه زموږ د سيمي د مکتبونو او د پوهنتون د درسي نصاب ژبه فارسي وه.

سيده لار، دواړو اړخونو ته ئې دېوالونه او دروازې او پردې ئې

۲۰- خور ليلا د مدرسې استاده وايي: خوب گورم چې په لوی تعمیر کي روانه يم، ښي او کين خواوو ته ئې کوټې دي، دروازې نه لري د دروازو په ځای پردې راځوړندي دي، ما يوه پرده اوچته کړه، گورم چې رباني او سياف پکي ناست دي، ژر مي پرده راپرېښوده، رسول الله عليه السلام مي وليد چې راته وايي: مخامخ لاړه شه، هلته مې يوه کوټه وليده چې دروازه ئې وه، او پرده هم ورباندي ځوړنده وه، په کوټه کي يو ښکلی مېز، او له پاسه ئې سپين څادر غوړول شوی وو، او په پطنوس کي يوه هندوانه پرته وه، رسول الله صلی الله عليه و سلم راته وايي: نيمه ته وخوره او نيمه حکمتيار ته پرېږده، خو ما ډېره برخه هغه ته پرېښوده او له خوب راويښه

د يوه مبارك حديث په رڼا كې د دې خوب دقيق تعبير دا دئ: سيده لار يعني اسلام، ښي او كين لوري ته دروازې چې پردې پرې غورېدلې دي له سمې لارې كين او ښي لوري ته د انحراف هغه ملمع او پوښل شوي بلونكي چې انسان انحراف ته راکارې، مخامخ تگ په سم لوري تگ دئ، رسول الله صلى الله عليه و سلم خوب ليدونكي ته په سم لوري د تگ لارښوونه كړې، د هندوانې تر نيمايي زياته برخه ما ته پرېښودل زما په اړه د محترمي استادي پېرزوينه ښيي.

حديث داسي دئ:

عَنْ النَّوَّاسِ بْنِ سَمْعَانَ الْأَنْصَارِيِّ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: " ضَرَبَ اللَّهُ مَثَلًا صِرَاطًا مُسْتَقِيمًا وَعَلَى جَنْبَتِي الصِّرَاطِ سُورَانٌ، بَيْنَهُمَا أَبْوَابٌ مُفْتَحَةٌ، وَعَلَى الْأَبْوَابِ سُتُورٌ مُرَخَّاءٌ، وَعَلَى بَابِ الصِّرَاطِ دَاعٍ يَقُولُ: يَا أَيُّهَا النَّاسُ ادْخُلُوا الصِّرَاطَ جَمِيعًا وَلَا تَتَفَرَّقُوا ، وَدَاعٍ يَدْعُو مِنْ فَوْقِ الصِّرَاطِ، فَإِذَا أَرَادَ إِنْسَانٌ فَتْحَ شَيْءٍ مِنْ تِلْكَ الْأَبْوَابِ قَالَ لَهُ: وَيْحَكَ لَا تَفْتَحْهُ، فَإِنَّكَ إِنْ تَفْتَحْهُ تَلْجُهُ، قَالَ الصِّرَاطُ: الْإِسْلَامُ، وَالسُّتُورُ: حُدُودُ اللَّهِ ، وَالْأَبْوَابُ: مَحَارِمُ اللَّهِ تَعَالَى، وَالِدَّاعِي عَلَى رَأْسِ الصِّرَاطِ: كِتَابُ اللَّهِ، وَالِدَّاعِي مِنْ فَوْقِ الصِّرَاطِ: وَاعِظُ اللَّهِ فِي قَلْبِ كُلِّ مُسْلِمٍ " مسند احمد

له النَّوَّاسِ بْنِ سَمْعَانَ الْأَنْصَارِيِّ روايت دئ چې رسول الله صلى الله عليه و سلم وفرمايل: الله تعالى د داسي لاري مثال بيان كړی چې سيده ده، د لاري دواړو اړخونو ته دوه دېوالونه دي، تر منځ ئې پرانيستې دروازې، پر دروازې نړۍ پردې، د لاري دروازې ته جوخت يو بلونكي چې وايي: اې خلكو! ټول دې لاري ته ننوځئ او مه سره بېلېږئ، د لاري بر لوري ته داسي بلونكي چې كله كوم انسان وغواړي د دغو دروازو كومه يوه پرانيزي نو هغه ته وايي: افسوس پر تا، مه ئې پرانيزه، كه ئې پرانيزي نو وردننه به شي، نو له دې لاري مراد اسلام دئ، له پردو الهي حدود، له دروازو الهي محارم (هغه څه چې الله تعالى حرام كړي)، د لاري د سر له بلونكي د

الله تعالی کتاب او د لاري بر بلونکی هغه الهي واعظ چي د هر مسلمان په زړه کي وي.

۲۱- مولوی فقیرالله وايي: په خوب کي مي خپل استاد يا پیغمبر عليه السلام وليد او پوښتنه مي ترې وکړه چي ملاعمر به څنگه شي، راته وئې ويل: تنظيم ئې ښه دئ خو دی نشي بريالی کېدی، بیا مې د حکمتیار په اړه پوښتنه وکړه، راته وئې ويل: ان شاء الله بريالی کېږي.

د کور دوهم منزل

۲۲- د ۸۶ کال د میزان په شپږمه شپه مي په خوب کي وليدل چي په امام صاحب کي د خپل کور د مېلمستون په دوهم منزل کي يم، د کور په ترميم کار روان دئ، زما شهيد والد هم راسره وي، گورم چي د چت پلستر راخوړند شوی او د لوېدو په حال کي دئ، زه پلار ته ووايم چي دا خو په هغه صورت کي ترميم کېدی شي چي له چت سره په پېچونو وصل شي، د خوني جنوب غربي کونج ته متوجه شم لوی چاود ئې کړی، جنوب شرقي کونج کي هم چاودونه وگورم، پلار ته مخ کړم چي دلته اوسېدل صحيح نه دي د ړنگېدو احتمال ئې شته، غواړو په تلوار ووځو، د خوني له دروازې د وتلو پر مهال متوجه شو چي معماران لگيا دي کار کوي، زما والد معمار د تجار په نامه ياد کړي، زه گمان وکړم چي ده د نجار نوم واخيست خو بيا ئې د تجار په نامه ياد کړي، په همدې حالت کي له خوب وينښ شوم، تعبير ئې دا دئ چي د هېواد برنۍ طبقه خلک او د دوی واکمني د نسکورېدو په حال کي ده، په جنوب غرب او جنوب شرق کي ئې دېوالونه چاودېدلي، له دوی سره يو ځای کېدا غلطي ده، څوک چي د افغانستان د بياودانولو خبري کوي نجاران نه بلکي تجاران دي، وطن په پردیو پلوري.

د الله تعالى په حضور کي

۲۳- د ۱۳۸۶ کال د میزان په اته ويستمه شپه مي خوب ليدو چي په يوې خونې کي يم، چينه پکي بهېږي، له بې سده زمريانو ډکه ده، داسي احساسوم چي الله تعالى دلته حاضر دئ او زه ئې په حضور کي ولاړ يم، سخت ورته ژاړم، دعا ورته کوم، ترې غواړم چي نور ما د ځان لوري ته دروبله، له ژوند تېر يم. په خونې کي پراته زمريان هم د الله تعالى د حضور له امله بې سده دي، د سختي ژړا په حالت کي له خونې راووځم، بهر څو ايرانيان وگورم چي ځيني افسران ئې هم په کي دي، له ځان سره وایم چي دوی مشرکان دي، د الله تعالى په ځای د دغو زمريانو عبادت کوي!! يو ئې راسره خبري کوي خو زه د ژړا پداسي حال کي يم چي نږدې ده زړه مي وچوي، په همدې حالت کي له خوب راويښ شوم.

د خوب تعبير داسي دئ: هغه زمريان د الله تعالى مقرب بندگان دي، د زيات قرب له کبله بې سده دي، هر څومره چي انسان الله تعالى ته نږدې لار شي ليدلی ئې نشي، هغه خونه او چينه ئې د دين منبع او چينه ده، ايراني شيعه د څو مقربو بندگانو عبادت کوي.

پر آس سپرېدا

۲۴- د ۱۳۸۶ کال د حوت په ۱۳ د دوشنبې په شپه په خوب کي گورم چي په يوه ښکلي سور آس سپور له ختيځ لوري کور ته روان يم، کله چي دروازې ته رانږدې شوم آس مي په ډېر تمکين سره ورو ورو کور ته ننوت، زه ئې له دې حرکت ډېر زيات خوند واخلم، په همدې وخت کي يوه چارته وويل چي دا د يوه ښه آس نښه ده چي کور ته رانږدې شي نو په ډېر تمکين سره خوځي او کور ته ننوځي، په کور کي له آس کوز شوم، گورم چي آس داسي غير عادي حرکات کول لکه چي سر پرې څرخي خو تم شو، زه ورته خفه وم، خو خوراک ئې پيل کړ، شهيد پلار مي په پيچکارۍ وينه

ترې واخيسته خو وينه ئې د شيدو په څېر سپينه وې، پلار مي راته وويل دا ده په ويني كي تور تور څاڅكي معلومېږي ما چي ورته وكتل د غوړو څاڅكي مي وليدل.

تعبير ئې دا دئ: كور يعني وطن، آس يعني هغه ځواك چي خوب ليدونكي ته تابع وي، په ټمكين سره كور ته ستنېدل يعني عجله نه درلودل او په ټمكين سره ننوتل، نو په مجموع كي د خوب تعبير دا دئ چي په حكومت كي برخه اخيستلو كي بايد محتاط وو، حكومت كي برخه اخيستل زموږ قوت او اعتبار تضعيفوي.

توره

۲۵- د ۱۳۸۷ كال د حوت دوه ويستمه شپه په خوب كي گورم چي له پرويز مشرف سره لاس په لاس نښته لرم، د هغه په لاس كي توره وي، زما په وار سره توره ترې ولوېږي، زه ئې راواخلم، خو زما له لاسه لاندي پرېوځي او له لوړي په ډېر سرعت سره لاندي ورغږي، زه په تلوار سره پسي وزغلم، د لوړي لاندي ئې ونيسم، كه گورم چي دا توره د يوه واړه خنجر په اندازه شوه، چي ورته ځير شوم يوه خوا بله خوا ئې له ډېرو سره د لگېدو له كبله سولېدلې، څيري شوې او كړه شوې ده، متوجه شوم چي دا له فولاده نه بلكي د سربو په څېر له نرمي اوسپني جوړه شوې، ايراني ده او په موټي ئې د خميني انځور كارل شوي. په همدې كي له خوب راويښ شوم. له غور وروسته پوه شوم چي تعبير ئې دا دئ: مشرف د مسلمانانو مقابله د ايران پلوه شيعه وو په وسيله كوله، ډېره كمزوري وسيله وه، له لاسه ئې ووتله، حقيقت همدا دئ چي ده د امريكايانو په وينا له شيعه وو د مسلمانانو د ځپلو لپاره كار اخيست، په فوځ، استخباراتو، پوليس او د تروريزم ضد اداراتو او مسلح قطعاتو كي ئې دا كار شيعه گانو ته سپارلی وو، د امريكا سي آي اي او ايف بي آي چي په پاكستان كي كوم مسلح ټولگي د همدې غرض لپاره جوړ كړي ول اكثريت ئې شيعه ول او په شمالي وزيرستان كي د جنگ قيادت ئې هم شيعه افسرانو ته سپارلی وو.

لوی کب (ماهي)

۲۶- د ۱۳۸۸ کال د حمل په دوه ويستمه شپه مي خوب ليدو چي په نورستان کي د ځينو ورونو ځای ته د اوسېدو لپاره ځم، د غره په يوې ډډي روان يو، په يوه ځای کي لوی سيند وگورو چي ډول ډول لوی ماهيان په کي گرځي، هر يو ئې لکه يوه وړه کشتی، خوا ته مي يو کس وايي چي اوبه له مور دېرش متره لاندي دي، ناڅاپي يو کب راټوپ کړي او خپلي شونډي زما پر بني لاس ووهي او بېرته اوبو ته کوز شي، که گورم چي لاس مي ټناکي شي، خو ورو ورو بېرته ختمي شي، بيا گورم چي دا اوبه دومره کمي شي چي کبان ئې يا ولاړ شي يا په ختي کي ونښلي، يو غټ ئې زموږ د ملگرو لاس ته ورشي، يوه برخه ئې پخه کړي او مور ئې وخورو. تعبير ئې بنايي دا وي چي اوس په افغانستان کي د گڼ شمېر هېوادونو ځواکونه هري خوا ته خوزي، يو به ئې مور ته دومره تاوان راورسوي لکه د لاس پر پوستکي څو ټناکي، خو ډېر ژر به د دوی لپاره د لامبو وهلو شرائط ختم شي، له دوی به ډېر څه د افغانانو په لاس کي پرېوځي. له نورستان مراد د نور په لوري تگ دئ، يعني شپه او تياره ختمېږي او د رڼا ځای ته ځو.

په سپورمۍ کي وران کورونه

۲۷- د روسانو د وتلو په شپو ورځو کي مي خوب ليدو چي سپورمۍ ته ختلی يم، که گورم چي په سپورمۍ کي سختي زلزلې شوې دي او هلته ټول کورونه وران شوي، يوازي يو کور روغ پاته وي، دا کور له سمنتو جوړ وي، رنگ ئې هم سمنتو ته ورته، ډېر کلک او ستر وي، راته وويل شي چي دا د حزب اسلامي کور دئ، له ځان سره ووايم: په سپورمۍ کي خو آکسيجن نشته، دا کور ئې څنگه جوړ کړی او مواد ئې څنگه رانتقال کړي، کور ته ورننوځم خو که گورم چي هغه جومات دئ،... په همدې کي له خوب راويښ شوم، تعبير مي دا وو چي په افغانستان کي به سخت

حالت راشي، ڇڪه قرآن سپورميءَ د آية اللیل په نامه یاده کړې، او سخت حالت ئې له شپې سره تشبیه کړی، په دې سخت حالت کي به نوري ډلي له منځه ولاړي شي او حزب اسلامي به پاته وي، پاته کېدا به ئې داسي وي چي ما ته به هم د حیرانتیا وړ وي. گمان کوم چي دا خوب رښتیا شو.

حرم، حجرالاسود ښکلول، په حرم کي یوازي دوه کسان

۲۸- ډېر کلونه وړاندي او د شوروي یرغلگرو په ضد د جهاد په دوران کي مي خوب ولید چي په حرم کي او د حجر الاسود مخي ته ولاړ يم او هغه ښکلوم، په داسي حال کي چي له سترگو مي ډېري اوبښکي بهېږي، کله چي فارغ شوم او مخ مي راواړاوو نو خپلي شا ته مي یو څوک چي نوم ئې نورالدین او د الجزائر اوسېدونکی وو وموند، په ټول حرم کي له ما او ده پرته بل څوک نه تر سترگو کېدو، په همدې حالت کي له خوب راویښ شوم، نورالدین ډېر مخلص مجاهد وو، پغمان ته د تگ په دوران کي د هغو ملېشو په کمین کي په شهادت ورسېدو چي مشر ئې صدیق چرسې وو او وروسته د سیاف له اتحاد سره یو ځای شول، له دې خوب مي تعبیر دا وو چي اوس په ټول امت کي یوازي افغان مجاهدین له خپل رب سره په خپلي ژمني وفا کوي، او د الجزائر مجاهدین به په دوی پسي د جهاد لار غوره کړي، دا ځکه چي پر حجر الاسود لاس ایښودل داسي گڼل شوی لکه د الله تعالی پر لاس خپل لاس ردول او له الله سره ژمنه کول.

ځان په مسجدالحرام کي لیدل

۲۹- د ۱۳۹۰ کال د حمل په درېیمه شپه مي خوب لیدو چي په مسجدالحرام کي يم، یو کس بل هم راسره دئ (نوم ئې نه اخلم)، د اسلامي نهضت د لومړنیو غړو له ډلي دئ، تر نن پوري پر خپلو ژمنو ولاړ دئ، پاکستان ته له راتلو وروسته په ځینو امورو کي سلفیانو ته نږدې شو)، په حرم کي ډېر خلك ترسترگو کېږي، په یوه ځای

کي اېمن الظواهري وگورم چي سپين عربي اورد کميس ئې اغوستی دئ او په لمانځه ولاړ دئ، زړه مي غواړي له هغه سره له لمانځه وروسته روغېر وکړم، مور تر ده لږ وړاندي او د ده بني اړخ ته په لمانځه ودرېږو، زما ملگري له ما لږ لري زما کين لوري ته ودرېږي، هر څوک بېل بېل لمونځ کوي، يو ځل چي خپل ملگري ته سترگي ورواړوم نو قبلې ته مخامخ په لمانځه ولاړ او د ژړا په حال کي ئې وگورم، خو دوهم ځل ئې مخ د قبلې مخالف سمت ته او بې اعتناء ئې وگورم، زما خوا ته درې ماشومان چي لا تنکۍ ځواني ته نه دي رسېدلي راشي، په لاسونو کي ئې د لاس د گوتو په اندازه وړې وړې پاني وي، داسي گڼم چي په دې پانو کي ئې ځيني پوښتني دي، غواړي ما ته ئې راکړي، زه په خپل لمانځه بوخت يم، لاسونه مي پر نامه دي، پاني ترې وانه خلم، يو ئې خپله پاڼه زما پر مړوند کښېږدي، بل ئې ما ته ووايي: کعبه د هغه سپين دېوال لوري ته ده، دا دېوال لږ زموږ کين لوري ته وي، زه ورته اعتناء ونه کړم او په مخکني استقامت خپل لمونځ ته دوام ورکړم، دوی لاړ شي، زه او اېمن الظواهري په داسي ځای کي ولاړ يو چي کعبه په خپلو سترگو نه گورو، زما خوا ته د گلانو لوړ لوړ بوټي وي، په همدې حال کي له خوب راويښ شوم. دا خوب او د هغه تعبير مي همغه وخت ليکلی او د نورو خوبونو په دوسيه کي مي حفظ کړی. د خوب تعبير ډېر واضح دئ: زما تگلوری سم او سيده دئ، زما ملگري خپل استقامت غلط کړی، هغه مهال ئې استقامت صحيح وو چي لا نه وو سلفي شوی، دا ماشومان هغه دي چي ماشومانه پوښتني او اعتراضات لري، زموږ مزاحم کېږي او د خپل رب عبادت او جهاد ته مو نه پرېږدي، هر يو ئې يوه ډله ټمبيلوي، همغه ډلي چي په خپلو ماشومانه اعتراضاتو سره مور بې ځای مصروفوي، غواړي مور د خپلي قبلې استقامت کين لوري ته کوږ کړو، دوی داسي دي لکه هغه بې علمه مزاحم ماشومان، اوس پوهېږم چي دا درې ډلي کومي کومي دي، دا خوب ښيي چي اېمن الظواهري د خپل رب په عبادت بوخت دئ، استقامت ئې د کعبې لوري ته دئ، اورد سپين کميس

ئې د شه ديانت نښه ده، مقام ئې د افغان مجاهدينو تر شا صف كي دئ.

يوه معبر په خپل كتاب كي ليكلي چي په خوب كي ځان په حرم كي ليدل هم
ښه تعبير لري او هم بد، ښه والی او بد والی ئې د ليدونكي په حالت پوري تړاو لري!!
دې معبر دوه ستر ستر اشتباهات كړي: حرم او مسجد او په هغه كي لمونځ د هر چا
لپاره يوازي يو تعبير لري، ښه او ښكلی تعبير، تعبير ئې د ايمان او حرم په دائره كي د
خوب ليدونكي دخول دئ نه بل څه، دوهمه اشتباه ئې دا ده چي د خوب تعبير ئې د
خوب ليدونكي په حالت پوري تړلی، حال دا چي رښتینی خوب رحمانی الهام دئ چي
تعبير ئې د خوب ليدونكي په حالت پوري هيڅ تړاو نه لري، د كافر خوب همغه
تعبير لري چي د مؤمن عين خوب ئې لري، كه د مصر د هغه پاچا خوب يوسف عليه
السلام ليدلی وی نو تعبير به ئې سل په سلو كي همغه وو چي په خپله پاچا ليدلی،
كه كوم كافر ځان په حرم كي وگوري يا ئې بل څوك په حرم كي وگوري نو هيله دا
ده چي هغه په ايمان مشرف شي.

۳۰- د يوه بل ورور خوب هم ولولئ چي له حرم سره تړاو لري، د څارنوال رضوان
محترم ورور عمادالدين وايي: په حرم كي ويده وم، په خوب كي گورم چي له هري
خوا په سپينو جامو كي خلك ډله ډله د عرفات په لوري په منډه منډه درومي، تر
لري لري خلك په سپينو جامو كي گورم، له چا مي پوښتنه وكړه څه خبره ده او دا
خلك ولي منډي وهي او په سرعت سره ځان عرفات ته رسوي، راته وويل شو چي ته
خبر نه يې، حكمتيار راغلی او بيان وركوي، زه هم روان شوم، چي كله ورسېدم، نو
حكمتيار مي وليدو چي تر ټولو سپين پوشانو لوړ ولاړ دئ، توره پگړۍ ئې پر سر ده
او بيان وركوي، او لاسونه خوځوي، ما يوه كس ته وويل چي له ده سره خو د خپل
تنظيم خلك هم مخالفت كوي، دا دومره عظيم مخلوق له كومه راغی، پر ما غږ
وشو چي كه د زمكي والو پرېښی د آسمان والو نه دئ پرېښی، د همدې خبري په
اورېدو سره له خوب راوينس شوم. بايد واضح كړم چي محترم عمادالدين هغه مهال

قلم يعني الهي مقدرات

۳۱- په ۱۳۸۲/۱۱/۲۳ په خوب کي بش د يوې وړې خاوريني صفې پر عادي چوکۍ ناست گورم، يو شمېر کسان مو شا او خوا ته، زه څه ورته وایم، ناڅاپي يو کس چي قلم نومېږي راشي او يو لاسي بم د بش په غېږ کي واچوي، خو بم ونه چوي، بش نه پوهېږي چي دا څه شی دئ، قلم بيا راشي او يو لوی بم د بش مخي ته واچوي، بش بيا هم نه پوهېږي چي دا څه شی دئ، زه ورته ووايم چي دا همونه دي همونه، زه له صفې راکوز شم، او هره شېبه د همونو د انفجار انتظار کوم، بش هم له صفې کوز شي، زما خوا ته راشي، زه ورته ووايم چي دا دواړه همونه وو، وور بم پدي خاطر ونه چاودېدو چي پتاځۍ ئې نه وه نصب شوې، د صفې لوري ته راغلو، گورم چي رحمت الله پر صفة کښېني او همونه ترې راباسي، داسي معلومېږي چي دلته نور همونه هم بنځ کړي شوي وو، ما ته يو کس ووايي چي د دي ځای محافظ له قلم سره مرسته کړې او د سلاح کوټ کيلي ئې ورکړې وه، ما له ځان سره د قلم د دي کار په اړه تعجب وکړ او ومي ويل چي ده ته به ښه جاززه ورکوم.

د خوب تعبير دا دئ: قلم يعني الهي مقدرات، الهي مقدرات د امريکايانو غېږ کي همونه اچوي خو دوی نه پوهېږي، هغه همونه چي دوی بنځ کړي د الهي رحمت په طفيل به شند شي، د رحمت الله په لاس د همونو رايستل همدا تعبير لري.

څرگند خوب چي تعبير نه غواړي

۳۲- په همدې شپه مي له پورتنې خوب وړاندي د يوې صفې پر سر له رامز فيلډ سره مجادله وه، هغه ته مي ويل چي له افغانستان ووځئ، بيا دي انتخابات ترسره شي، دا ته يې چي د جنگ پر دوام ټينگار کوي او د وتلو مخالفت، ده پداسي حال کي چي سترگي ئې ټيټي اچولې وې، وئې ويل: زه مخالفت نه کوم، هملته بش هم

وي، زه بش ته هم همدا خبره وکړم، هغه راته ووايي چې ما ډېري زوروري خبري کړې دي، اوس د فوځونو د ايستلو خبره نشم کولی، شا او خوا ډېر خلك راغونډ وي او زما او بش خبري اوري.

دا خوب ډېر څرگند دئ او مطلب ئې کاملاً واضح، تعبير ته ضرورت نه لري.

په فضاء کي روان کمرونه

۳۳- بيا خوب وينم چې په يوه جگ غره باندي ناست يو، دآسمان په لوري وگورم، لوی لوی کمرونه په فضاء کي روان وي، چې ځيني ئې ډېر ستر او ځيني نسبتاً واړه، خو چې د غره سر ته رانږدې شي داسي وبرېښي چې غر ئې لږ ځان ته ورجذب کړي او راتيټ شي، په يوه پسي تر شا هم وگورم چې ناڅاپي په غره راولوېږي، ټوټې ټوټې شي، زه ورشم، لوڅري ترې پورته کېږي، له شا ئې راوگرځم، څوک راباندي غږ وکړي چې مه ورنږدې کېږه مبادا دود زهرجن نه وي، په دې وخت کي زما نور ملگري هم ورته رانږدې شي، زه له بره ورته راکوز شم، که گورم چې له يوې ټوټې سره د لاس وينځلو لوبنۍ (دست شويي) نصب ده، زه وایم دا خو د دې نښه ده چې پورته کوم بل مخکي تلی مخلوق ژوند کوي، غواړم وگورم چې څه پرې ليکل شوي که نه، څو ځای مي لیکونه ترسترگو شي، ځيني توري ئې انگليسي ته ورته وي، خو ځيني ئې نه. بنایي تعبير ئې د مختلفو هېوادو هغه درانده جنگي وسائل وي چې د هوا له لاري افغانستان ته راغلي، په غرونو کي ئې اغېز کم وو، له دې هېوادو به د يوه جنگي ماشين ويجاړ شي.

لوی تالار

۳۴- د ۱۳۸۶ قوس په ۱۷ خوب وينم چې په لوی تالار کي چې ډېر خلك پکي دي، ناست يم، خوا ته مي زما يو خپلوان د عبدالله په نامه ناست وي، هغه راته ووايي چې په دې ځای کي ئې ۳۴ زموږ لپاره ايښي دي، (دا ونه وايي چې څه ئې ايښي)،

ستا لپاره ئې هم يوه كرسۍ ستيچ باندي ايښې ده، له دې به ئې مقصد څه وي، زه په داسې ځاى كې ناست يم چې شا مي له كړكۍ بهر ده، لمر راباندي لگېږي، بهر په كوڅه كې رستم شاه مهمند له احمدشاه احمدزي سره گورم چې خبرې كوي او زما لوري ته راروان دي، زه كړكۍ بنده كړم، او د تالار منځ ته ځان دننه كړم، مخي ته مي قلم نومى كس ولاړ دى، قد ئې ښه لوړ دى، په تالار كې چې څوك خبرې كوي ماشومان ورته تاري وهي. تعبير ئې دا دى: له عبدالله مراد زه په خپله يم، ځكه په دې ورځو كې ما د عبدالله نوم پر ځان ايښى وو، له قلم مراد زما ليكني او قلم دى، له ۳۴ كسانو په ولسي جرگې كې حزب اسلامي ته منسوب ۳۴ غړي مراد دي، له ماشومانو هغه كمعقله افغانان مراد دي چې دې نظام ته خوشحال دي. د رستم شاه په ليدو سره تالار ته له ننوتلو مراد زما هغه موافقه وه چې وروڼو ته مي اجازه ورکړې وه چې د سولي په جرگې كې كېدى شي زموږ ځيني غړي په دې شرط برخه واخلي چې هلته د دښمن په ضد تبليغات وكړي، د مجاهدينو موقف توضيح كړي، د غلطو پرېكړو مخنيوى وكړي، پرته لدې چې پرېكړو ته ئې التزام ولري.

۳۵- د ۱۳۸۶ قوس په ۲۳ خوب وينم چې د پاكستان د يوه داسې جمهور رئيس په دفتر كې يم چې د ريري آثار ئې پر مخ معلومېږي، يو ځل يوه كس ته تړلى قرآن چې د رائل پر سر پروت وي وړاندي كړي، بېرته ئې شا ته كړي، كين اړخ ته ئې پر مېز كښېږدي، بيا يوه بل كس ته لويه بياني همداسې مخكې شا ته كړي، وروسته يو زلمى په همدې بياني ووهي او هغه پر زمكه پرېوځي، دا زلمي مور ته شكايه وكړي او داسې معلومېږي چې دى ئې د مسلمانۍ په جرم وهلى. تعبير ئې دا دى چې ښايي په پاكستان كې به همداسې ډله واك ته ورسېږي.

په لمانځه كې لومړي صف ته تگ

۳۶- د ۱۳۸۶ كال د حوت په ۱۳ دوشنبې په شپه په خوب كې گورم چې په حرم كې

یم، لمانځه ته ودرېږو، له جومات بهر ولاړ یم، خو ورو ورو مخه راته خلاصېده او د لمانځه په حال کې لومړي صف ته ورسېدم، له لمانځه وروسته د یوې ستنې خوا ته ولاړ یم، په لاس کې مې هغه تحفه ده چې ما ته راکړې شوې، پرې لیکل شوي: دا په سرو زرو لیکل شوی قرآن حزب ته په تحفه کې ورکړی شوی، هلته مې ډېر وژړل او په ژړا کې راوبښ شوم. گمان کوم چې له دې قرآن مراد د پلوشې تفسیر دئ چې الله تعالی د جهاد له برکت ما ته د هغه د لیکلو توفیق راپه برخه کړ او حزب اسلامي ته د هغه د طبع او توزیع توفیق. په حرم کې لمونځ یعنې د اسلام په دائره کې اوسېدل، د تگلوري او تگلاري سموالی، او د لمانځه په صف کې وړاندي توب یعنې له دیني او معنوي پلوه ارتقاء او مخکې تگ.

په لمانځه کې د الشرح او النصر سورتونه

۳۷- د ۱۳۸۷ کال د اسد لومړۍ اونۍ د جمعې په شپه مې خوب لیدو چې په کابل کې د پښتنو مخصوصاً د کوچیانو مشرانو باندي د شمالي ټلوالې او د دوستم د ملېشو لخوا برید شوی، ځینې خانان او مشران ئې په کې وژل شوي،.... بیا ډېر خلک گورم چې راغونډ شوي، د ماښام لمانځه وخت شي، زه د امامت لپاره مخکې شم، په لومړي رکعت کې الم نشرح ووايم، کله چې (و رفعنا لك ذکرك) ته ورسېرم، سیاف چې په صف کې کین اړخ ته ولاړ دئ سبحان الله په نیم لور غږ ووايي، په دوهم رکعت کې د النصر سوره ولولم او لمونځ بشپړ کړم.

خوب ډېر څرگند دئ، دا برید یا مخکنیو بریدونو ته اشاره ده یا په راتلونکي کې همداسې برید ته اشاره، په لمانځه کې امامت یعنې د خلکو مشري، د الم نشرح سوره د انشراح، رفعت، نېک شهرت، له ستونزو د وتلو زېږی او د مبارزې پر دوام تأکید او د النصر سوره د فتح او بري زېږی. په لمانځه کې مې د سیاف (سبحان الله) ویل داسې وانگېرله چې خپل تعجب ئې څرگند کړ، ښايي همداسې به وشي.

لوڅي پښې تگ

۳۸- د ۱۳۸۸ کال د حمل په شلمه مي خوب ليد چي د امام صاحب په ولسوالۍ کي يم، اوباما راسره وي، غواړي له ما سره زما کور ته ولاړ شي، د کور په لور روان يو، زه په دې فکر کي يم چي زما په کور کي به دی څنگه گوزاره وکړي شي، دلته خو ډېر ضروري تسهيلات نشته، په لاس کي ئې زما کتاب بايبل د قرآن په رڼا کي وي، د دانيال په اړه راته وايي چي ته ولي وايې دا خبري د يوه پيغمبر نه دي، زه ورته ووايم چي د پيغمبر خبري داسي نه وي، په يوه بله صحنه کي هغه گورم چي لوڅي پښې روان دئ، وایم دی تورپوستی دئ او د پښو تلي او خاپي ئې کلکي دي او اغزي په کي نه ننوځي.

تعبیر ئې څرگند دئ، امریکایان په افغانستان کي د پاته کېدو لپاره مجال نه لري، لازم تسهيلات ورته میسر نه دي، لوڅي پښې تگ يعني د وړاندي تگ له ضروري امکاناتو او تسهيلاتو محرومېدل. د اوباما په لاس کي زما کتاب (بايبل د قرآن په رڼا کي) يعني دا کتاب به په انگرېزي هم وژباړل شي او په امریکا کي به خپور شي، مسیحیان دانیال ته د یوه پیغمبر او د خوبونو د معبر په سترگه گوري، زما دغه کتاب به ډېر قانع کړي چي هغه پيغمبر نه وو.

جهاز او راکت

۳۹- د ۱۳۸۸ کال د میزان په دیارلسمه مي خوب لیدو چي د هېواد په داخل کي د حزب په یوه نظامي مرکز کي اوسېرم، مرکز په غرنۍ سیمه کي دئ، تر مرکز بر زما د اوسېدو ځای دئ، د دښمن جهازونه راشي، یو ئې راکت وتوغوي، پوه نشم چي راکت چېرې ولگېدو، غږ هم وانه ورم، په نښه شوی ځای زما له نظره پټ وي، بیا یو ستر جهاز زموږ د مرکز پر سر راشي او حرکت ئې سست شي، بیا په شا راشي او زما د اوسېدو پر ځای لږ تم شي، زه له مرکز جنوب لوري ته د یوه بل ناو خوا ته روان شم

خو شو گامه آخوا ودرپرېم، جهاز ته ځير شم، گورم چي هغه نور په شا ولاړ او د هغه غره پر سر تم شو چي له دې ځای لږ لوړ وو، گمان مي کاوو چي بنايي عسکر به ترې راکوز شي، خو ناڅاپي ولويد او پر بل مخ راواوښت، زه ئې خوا ته ورشم، يو کس ورنږدې شي او يوه پرزه ترې واخلي او بل ته غږ وکړي چي راشه، زه پر ورونو ږغ وکړم چي مه ورنږدې کېږئ بنايي منفجر شي، په همدې کي له خوب راويښ شوم.

ما ته ئې تعبير داسي برېښي: پر داسي ځای راکټ ويشتل چي زما له نظره پټ دئ يعني پر کوم بل هېواد د امريکا تېرې، زموږ پر سر لوی نظامي جهاز يعني د امريکايانو نظامي ستراتيژي، رانسکورېدل ئې د دې ستراتيژي شنېدل، ما دې ته ورته خوب هغه مهال په سپيني شگي کي ليدلی وو چي د نجيب د حکومت له نسکورېدو لږ مخکي د ملگرو ملتونو د استازي په وساطت د موقت حکومت روانه طرح ناکامه شوه، هغه مهال مي په خوب کي ليدلي وو چي د ملل متحد يو جهاز زموږ خوا ته راپرېوزي.

د سر وېښتان جوړول

۴۰- د ۱۳۸۸ کال د ميزان په څوارلسمه شپه مي خوب ليدو چي له مرحوم مولوي صاحب خالص او د حاجي قدير په شمول د ده له ملگرو سره ناست يم، ډېر خلك نور هم راغونډ دي، مولوي صاحب خالص څه ووايي، زه ئې خبره ترديد کړم، حاجي قدير ودرېږي څه وائي، زما د سر مخکنيو وېښتانو باندي لاس کېښېږدي او ووايي: د ده وېښتان داسي نه وو لکه چي اوس ئې تاسو گورئ، زه غږ کړم چي دا خبره صحيح نه ده، زه دا لس کاله خپل سر همداسي په خپله جوړوم، د وېښتانو ماشين لرم، (حال دا چي په دې وخت کي ما نږدې ۲۷ کاله کېدو چي د سر وېښتان په نايي نه وو جوړ کړي په خپله مي جوړول، نه پوهېږم ولي مي لس کاله ياد کړل، گمان کوم دا

يوه اشاره ده اولس کاله مخکي حالت ته، په دې وخت کي ما پر خپل ځان څادر داسي اچولی وي چي د سر يوه برخه مي هم پټه کړې، بيا گورم چي مولوي صاحب خالص په يوه پيري چي سرونه ئې له دوو دېوالونو سره تړلي دي لاس ونيسي، ټال ووهي او لاندي ولوېږي، پښه ئې ماته شي، که گورم چي هغه برېښد شوی، نحيف دئ او پوستکي ئې توربخن برېښي، غواړي له زمکي پورته شي خو نشي توانېدی، بيا د ده د ملگرو د موټرو قطار وگورم، په دې کي د حاجي قدير څلور سور رنگي آخريڼ ماډل لينډ کروزر ته ورته سوروري موټري هم وي، خو له ما سره فقط يو بايسکل وي.

ښايي په دې خوب کي د محترم مولوي صاحب خالص د حزب هغه حالت راته انځور شوی وي چي د ده ملگرو اولس کاله مخکي درلود، هغوی له رباني سره يو ځای شوي وو، پراخ امکانات ئې ترلاسه کول، د حزب په ضد ئې تبليغات کول، محوري واک د حاجي قدير د کورنۍ په لاس کي وو، د حضرت علي په څېر مشهور قومندانان ئې هم له امريکايانو سره ول او هم له شمالي ټلوالې سره، مرحوم مولوي صاحب خالص ته ئې وفا او اخلاص ختم شوی وو او د هغه لارښوونو ته ئې هيڅ اعتناء نه کوله. کله چي له خوب راويښ شوم نو مولوي صاحب خالص ته مي دعاء وکړه. داسي برېښي چي د سر له وېښتانو مراد افکار دي، د حاجي قدير د وينا مراد دا وو چي گواکي ما خپل فکر بدل کړی، زما د ځواب معنی دا وه چي زما فکر همغه مخکنی فکر دئ، دوی هغه مهال هم د رباني ملگرتيا کوله چي له کمونستانو، جنرال دوستم او شيعه حزب وحدت سره ئې د پښتنو په ضد د جبل السراج ائتلاف جوړ کړ، او د حزب په ضد ئې تبليغات کول، خو کله چي دا ائتلاف د حزب په وړاندي له ماتي سره مخامخ شو او په ائتلاف کي د شاملو ډلو تر منځ خونړۍ جگړي پيل شوې، په نتيجه کي ئې لومړی حزب وحدت او ورپسې جنرال دوستم له ائتلاف ووتل او حزب اسلامي ته ئې احوال ولېږو چي نور نه غواړي د حزب اسلامي په ضد په جگړو

کي برخه واخلي، د حزب له نظره دا يو گټور انکشاف وو چي د حزب اسلامي په ضد جوړ شوی ائتلاف وشرېدو او دوو ډلو د هغه په ضد له جگړي لاس واخيست، په داسي حال کي چي حزب اسلامي نه دغو ډلو ته کوم امتياز ورکړی او نه ئې د اسلامي اصولو او لارښوونو خلاف کوم گام اخيستی، خو ځينو غرضي کړيو د حزب په ضد داسي تبليغات پيل کړل چي گواکي حزب خپله تگلاره بدله کړه او له کمونستانو او ايران پلوه شيعه ډلي سره ئې ائتلاف وکړ، په خوب کي د حاجي قدیر په وينا کي دغه تبليغات منعکس شوي، د حاجي قدیر کورنۍ اوس د همغه جنرال دوستم په خوا کي ولاړه ده او هغه ته ئې د جمهور رئیس د معاون په توگه رأيه ورکړه!!

د جهاز نسکورېدل

۴۱- د ۱۳۸۸ کال د میزان ۲۱ شپه مي خوب وليد چي په يوه نظامي مرکز کي يم، د دښمن جهازونه راشي، ډېر ټيټ زموږ پر سر تېر شي، يو ئې په ډزو رانسکور شي، زما يو محافظ چي وزير نومېدو، کلنگ ورسره وو او په نسکور شوي جهاز ئې وارونه کول، زه هم ورغلم، يو کس راوړاندي شو او د پيلوټ سر ئې ترې پرې کړ، ما ته ئې راکړ، دا شمېره مي پرې وليده: ۵۱۸۴ که ۵۴۸۱، تعبير ئې داسي راته برېښي: په وزيرستان کي به امريکايان ماته وخورې، منصوبه به ئې ناکامه شي، له وزير مراد وزيرستان دئ، له جهاز د دښمن هوايي بريدونه دي، د دې ماتي حاصل به زموږ په لاس کي پرېوځي. د شمېرې تعبير ښايي د امريکايانو د مرو شمېرې ته اشاره وي او معنی ئې دا وي چي کله د دوی د مرو شمېر دغه حد ته ورسېږي وروستۍ ماته به ئې تحقق ومومي.

ارگ، په ارگ کي سپل او د برج نسکورېدا

۴۲- د عقرب ۱۷/۱۳۸۸: خوب وينم چي په ارگ کي يم، رباني له خپلو ځينو پلويانو سره هم هلته وي، ناڅاپي سېلاب راشي، د ارگ برج ونړوي او له ځان سره ئې وړي،

گورم چي برج په اوبو کي لاهو دئ او رغړي، زه له سېلاب د خوندي پاته کېدو لپاره له ارگ د وتلو په موخه روان شم، له څو دېوالونو تېر شم، يو موټر راشي، په هغه کي سپور شم، ټمانچه راسره وي، ډرېور ئې له ځان سره ووايي: گوره چي قبر او کفن به ئې په برخه شي که نه، زه داسي حدس ووهم چي ښايي دا کوم کمونست دئ او بد نيت لري، غواړم ټمانچه راوباسم او وئې ولم په همدې کي له خوب راويښ شوم.

گمان کوم تعبير به ئې دا وي چي د کابل حکومت نسکورېږي، کمونستان به ئې په نسکورېدو کي فعاله ونډه لري.

۴۳- د ۱۳۸۸ کال د عقرب ۲۳: په خوب کي ځان په ارگ کي گورم، يوه کوټه زما وي، ظاهرشاه هم هلته اوسي، له کوټې راووځم او د مجدي د کورنۍ يو دوه کسان وگورم چي له ډېرو خلکو سره ناست وي او هغوی د ظاهرشاه ملاتړ ته بلي، زما په ليدو سره وشرمېږي، ناست خلک هم خواره شي، اسلام الدين راسره وي، يو منصبدار ورته ووايي: بشي که برو که برآی، زه پرې غصه شم، د ششکوف ټوپک راسره وي، هغه ته ئې ونيسم، هغه ټمانچه راوباسي او زما خوا ته ئې ونيسي، څو کسان تر منځ شي، هغه بيا څه ووايي، زه بيا ټوپک ورته ونيسم او هغه ټمانچه راته ونيسي، زه ئې ټمانچه د ماشينگني په خوله ووهم او لري وغورځي، غواړم ډزي پرې وکړم خو دلته ډېر نور افسران ولاړ وي، له دوی څلور کسان خپلي وسلې زما لوري ته ونيسي، زه پرې غږ کړم چي وسلې واچوئ، هغوی ئې واچوي، پنځم غواړي ټوپک ته لاس کړي زه هغه ته هم ووايم چي واچوه، هغه هم ټوپک پرېږدي او دا پنځه کسان له دې ځای تش لاس ووځي، داسي وانگېرم چي امريکايان غواړي دلته ډېر فوځيان او وسايل راولېږي، زه تصميم ونيسم چي له دې ځای د کابل شمال ته ووځم خو بيا بېرته ستون شم او خلکو ته په جگ غږ وينا پيل کړم او د امريکا په ضد ئې پاڅون ته هڅوم چي د وينا په منځ کي له خوب راويښ شوم.

تعبير ئې داسي برېښي چي د کابل د حکومت واک د ظاهرشاه د پلويانو او د

کمونستانو په لاس کې دئ، مجاهدين هم څه برخه په کې لري، کمونستان غواړي د اسلام دين او مسلمانان له قدرت خلع کړي، امريکا ئې مرسته کوي، زما د کوم اقدام په نتيجه کې به کمونستان له قدرت خلع شي او زه به د امريکايانو په ضد د ولس په پاڅون کې د محرک ونډه لرم.

پاکستان او هند خپل رقابت افغانستان ته رالېږدولی

۴۴- د قوس څلورمه ۱۳۸۹: خوب مي ليد چي هند پر پاکستان بريد کړی وي او يوه سيمه ئې نيولې وي، زه هم په دغي سيمي کې يم، غواړم پر هندي فوځيانو ډزي وکړم، بيا گورم چي زموږ يو عسکري مرکز په داخل کې نيول شوی وي، پاکستان يا هند نيولی وي، شيعه په کې مستقر کوي، يوه ډله آخوا ورروانه وي، زه غواړم ډزي پرې وکړم خو ونه توانېږم، تر شا ئې درې لوړ قدي راشي، زه پرې ډزي وکړم، دا تشويش راته پيدا شي چي ښايي دا به عرب وو، هغي خوا ته ورشم، گورم چي اسامه پر پښو لگېدلی، دوه نور ملگري ئې په شهادت رسېدلي، عبدالله عزام هم هلته وي، زه ووايم چي که مي زامن وژل شوي وی دومره به نه وم خفه شوی لکه د اسامه په وژل کېدو چي خفه کېږم، په زړه کې مي راگرځي چي کاش مخکي لومړي خط ته ولاړ شم او هملته شهيد شم، چي الله تعالی دا خطاء او غلطي راته وبخښي. په همدې حالت کې راويښ شوم.

ښايي تعبير ئې دا وي: هند او پاکستان خپل رقابت افغانستان ته راننقل کړی، داسي ډلي پالي چي د مذهب تر نامه لاندې د بهرنيو په چوپړ کې دي، له شيعه ډلو زياته استفاده کوي، عرب مجاهدين او د شهيد اسامه پلويان به درې ډلي وي، په دې جگړو کې به د هغوی ځيني شهيدان شي.

حربي ښوونځی، د غاښونو لوېدل

۴۵- د جدي دېرشمه ۱۳۸۸: خوب وينم چي حربي ښوونځي ته ورته ځای کې يم،

ځيني خلك مي خوا ته راغونډ دي، خو عريضې ئې راكړې دي، زه احكام پرې ليكم، د يوه عريضه د يوې نمرې زمكي په اړه ده چې ترې اخيستل شوې او زه پرې ليكم چې قيمت ئې ورکړی شي، ناڅاپه گورم چې زما يو مصنوعي غاښ جلا شي او زه ئې په لاس کي راواخلم، بيا دوه نور جلا شي، بيا څه نور، بيا دومره چې موټ مي ترې ډک شي، د ټولو رنگ شين بخون او فيروزې ته ورته وي، په همدې حالت کي له خوب راويښ شوم. گمان کوم تعبير به ئې دا وي: حربي ښوونځی يعني د جنگ ډگر، له خلکو زمکي غصب کېږي او موږ به ئې بېرته هغوی ته مسترد کړو، زموږ د شهيدانو شمېر به ورو ورو زيات شي، مهم مهم شخصيتونه به په شهادت ورسېږي او دومره به شي لکه په يوه ډک موټ کي د غاښ په اندزه شيانو شمېر.

د سعودي په شوری کي چاودنه

٤٦- د دلو ٢٠ کال ١٣٨٩: خوب وينم چې يو څوک راته ووايي: له انفجار خبر شوي؟ زه ورته ووايم: کوم انفجار؟ هغه ووايي: د سعودي انفجار، بيا راته ووايي چې په شوری کي انفجار شوی، زه يوې خوا ته مخ وړوم وگورم چې د غره تر شا د يوې چاودني سرې لوخړي تر سترگو کېږي، بيا يو کس وگورم چې لوړ قد لري، ځوان دی، وپښتان ئې اوږده دي او تر خټ لاندې شوي، په لاس کي ئې يوه شمع وي، پر غره لوړ روان وي، تر شا بل کس ورته ږغ کړي: يوم التعريش يوم التعريش، بيا دا کس ورنږدې شي، يوه توره اوږده ټوټه ترې واخلي، هغه اوږده ځورنده کړي، يو ځای بل ځای په يوه تار نښتلې وي، دا تارونه له دې سړي سره هم وصل وي، او هغه لومړی کس ئې قطع کوي، په همدې وخت کي له خوب راويښ شوم.

داسي معلومېږي چې د سعودي واکمني کورنۍ په شوری کي به اختلاف راولاړېږي، ښايي اقتدار داسي چا ته په لاس ورشي چې ايمان او عقیده ئې د هغي وړې شمع په اندازه وي چې هغه کس په لاس کي نيولې وه او لوړ تلو. د تعريش

لفظ په عربي کي نشته، خو ښايي له عرش (تخت) سره ئې تړاو وي او د يوم التعريش تعبير د واکمنۍ پر گدۍ د کښېنستلو ورځ وي، او دا واکمني به د سعودي د اوسني دوديزي واکمنۍ خلاف وي، نه به شاهي نظام وي او نه د يوې کورنۍ واکمني.

د مېوې ونه

۴۷- د ۱۳۹۰ کال د حمل په يوويشتمه د النور د مبارکي سوري تفسير بشپړ شو، زه معمولاً د هري سوري د معرفي په اړه هغه مهال ليکل پيل کړم چي د سوري تفسير مي بشپړ کړی وي، او په معنی ئې ښه پوه شوی وم، په دې ورځ مي د سوري پېژندنه تر يوه ځای رسولې وه، ډېر خوښ وم چي د الله تعالی په فضل سره د دې سوري تفسير بشپړ شو، دومره لکه چي الله تعالی د يوه ستر کار ترسره کولو سعادت راپه برخه کړی وي، د دې سوري د تفسير له پيلولو وړاندي ډېر وارخطا او هيبت وهلی وم، د سوري د ځينو برخو دقيق تفسير راته گران برېښېدو، د مفسرينو تر منځ هغو ژورو اختلافاتو هم وپړولی وم چي په تفاسيرو کي مي په دې اړه تر سترگو کېدل، د متعارضو آراوو او رواياتو له منځه د ارجح غوره کول هم راته آسان کار نه برېښېدو، خو کله چي د دې سوري له تفسير فارغ شوم؛ داسي احساس مي کولو لکه چي د زړه سلول سلول مي د ايمان په رڼا روښانه او ټوله سينه مي له علم ډکه شوې وي. ماخستن شو، لمونځ مي وکړ او ويده شوم، د شپې مي خوب ليدو چي د مېوو په يوه باغ کي يم، د يوې جگي وني سر ته په الوتو سره لوړ ولاړ شم، پرته له دې چي پر تنې ئې وخېژم، د وني په سر کي کله يوې او کله بلې خانگي ته لاس کړم، په يوه لاس خانگه ونيسم او په بل لاس مېوه راشکوم او خورم ئې، خو داسي لکه په هوا کي چي ولاړ وم او لاس مي هسي د وني په نرۍ خانگي پوري تم کړی وي، د وني په سر کي يوه داسي وړه خانگه راوشکوم چي له توتانو ډکه وي، خو د انگور د وړي په څېر ډکه وي، خولې ته ئې رانږدې کړم، څو ډکي ډکي خولې ترې وخورم او ډېر خوند

ترې واخلم، خو له لاسه مي لاندي پرېوځي او پر زمکه ئې د لگېدو غږ هم واورم، له ځان سره ووايم چي ښه ده بل څوك به ئې وخوري، بيا د وني د سر څانگي چي له توتانو ډكي وې په زور سره وخوځوم چي توت توي شي او خلك ئې وخوري، له همغه ځاي لاندي وگورم، د پخو خښتو څو لوړ لوړ دېوالونه مي تر سترگو شي خو دا ونه دومره لوړه وي چي دا دېوالونه ډېر واړه واړه په نظر راشي، هيبت راباندي راشي او له ځان سره ووايم: د راختو په څېر د هوا له لاري په الوتو كوز شم كه د وني پر تنې، په همدې حالت كي له خوب راويښ شوم، همغه وخت مي د خوب د تعبير په اړه فكر وكړ او دې نتيجې ته ورسيدم: په قرآن كي پاكيزه وينا او كلمه له هغي جگي وني سره تشبيه شوې چي جرړي ئې په زمكي كي ژوري تللې وي او څانگي ئې د آسمان په غېږ كي لوړي شوې وي او په هر موسم كي خپله مېوه وركوي، د قرآن هر جزء د سوري په نامه ياد شوی او دېوال ته هم سور ويل شوي، د دواړو بنسټ يو دئ، د قرآن د لېرلو لپاره د نزول اصطلاح كارول شوې چي له بره لاندي لېرل افاده كوي، د دغي سوري د تفسير له پيلولو وړاندي زه هيبت وهلی غوندي وم او گمان مي كولو چي د ځينو آيتونو د تفسير په اړه به له داسي ستونزو سره مخامخ شم چي ترې وتل به راته گران وي، همغسي لكه په خوب كي چي د راکوزېدو په ارتباط هيبت راباندي راغی، دغو مطالبو ته په پام سره د خوب تعبير دا دئ: د النور د سوري عظمت او لوړ والی د قرآن د ځينو سورتونو په پرتله داسي دئ لكه هغه جگه ونه او هغه جگ جگ دېوالونه چي ما ته د وني له سره ټيټ معلومېدل، د دې مباركي سوري د جگو جگو څانگو خوندوري مېوې هم زما په برخه شوې او هم مي نورو ته راوځنډلې.

په سينه كي رڼا، خوا ته پراته هډوكي

٤٨- د سردار داؤد د اقتدار په لومړيو كي چي په پېښور كي اوسېدم يوه شپه مي خوب وليد چي په خپلي ولسوالي امام صاحب كي، د خپل كور مخي ته، د شپي له

لوري، په چمن کي ویده يم، سر مي شمال ته او مخ مي قبلې ته، نا خاپي مي د شهادت گوته کش کړی شوه، يوې خوا بلي خوا ته وگورم خو هيڅوک په نظر رانشي، خو شېبې وروسته بيا همداسي وشي او بيا مي څوک گوته کش کړي، بيا سر راپورته کړم يوې خوا بلي خوا ته وگورم خو څوک په نظر رانشي، خو گامه آخوا خو هډوکي پر زمکه پراته وگورم، ووايم: شيطانه ومي پېژنډې، ورشم دا هډوکي لري لري واچوم، په دې گمان چي شيطان د دغو هډوکو خوا ته راتلو او زه ئې ځوروم، بېرته خپل ځای ته راستون شم، د لا اله الا الله ذکر مي تر غوږ شي، ځير شم چي دا غږ له کوم ځای راځي، زموږ له کور نږدې دوه سوه متره غرب لوري ته يو څلور لاری دئ، د دې څلور لاري شمال غربي کونج کي د يوه کور خوا ته يوه فيروزه يي رڼا ووينم چي کله ئې ځلا زياته او کله تنه شي، متوجه شوم چي دلته يو سړی ناست دئ، دا د ذکر غږ د ده دئ او دا رڼا د ده د زړه او د دغه ذکر رڼا ده، زه همداسي ورته ځير وم چي د سهار آذان واوړم، د اودس لپاره کور ته روان شم، که گورم چي همغه سړی هم راغی او له ما سره يو ځای زموږ کور ته ننوتلو او په همدې سره له خوب راويښ شوم.

ښايي تعبير ئې دا وو: زموږ خوا ته به د امکاناتو وفت رامنځته شي، شيطان به د دغو امکاناتو له کبله موږ ته ځيني ستونزي راولاړي کړي، زموږ توره شپه به پای ته ورسېږي، زموږ په غرب کي له هغو عربي هېوادو چي د افغانستان په غرب کي او د عربو هېوادو په شمال غربي سيمو کي موقعيت لري ځيني نېک نېک مجاهدين به زموږ خوا ته راشي، او موږ به بريالي خپل هېواد کي مستقر شو. د دې خوب ځيني برخي ترسره شوې، لکه د امکاناتو وفت، د امکاناتو ترلاسه کولو په موخه د مجاهدينو په ليکو کي د شيطان د ملگرو نفوذ او موږ ته ستونزي راولاړول، د عربو هېوادو د مجاهدينو راتگ، دا هم بايد ووايم چي د دغه خوب له ليدو وروسته د قرآن د هغه آيت مطلب راته ښه جوت شو چي فرمايي:

اللَّهُ نُورُ السَّمَاوَاتِ وَالْأَرْضِ مَثَلُ نُورِهِ كَمِشْكَاةٍ فِيهَا مِصْبَاحٌ الْمِصْبَاحُ فِي زُجَاجَةٍ
 الزُّجَاجَةُ كَأَنَّهَا كَوْكَبٌ دُرِّيٌّ يُوقَدُ مِنْ شَجَرَةٍ مُبَارَكَةٍ زَيْتُونَةٍ لَا شَرْقِيَّةٍ وَلَا غَرْبِيَّةٍ يَكَادُ
 زَيْتُهَا يُضِيءُ وَلَوْ لَمْ تَمْسَسْهُ نَارٌ نُورٌ عَلَى نُورٍ يَهْدِي اللَّهُ لِنُورِهِ مَنْ يَشَاءُ وَيَضْرِبُ اللَّهُ
 الْأَمْثَالَ لِلنَّاسِ وَاللَّهُ بِكُلِّ شَيْءٍ عَلِيمٌ* النور: ٣٥

الله د آسمانونو او زمکي نور دئ، د نور مثال ئې داسي دئ لکه يو کوبسيخ (تاخچه)،
 چي په هغه کي يو خراغ وي، دا خراغ په يوې شيشې کي وي، دا شيشه داسي وي
 لکه يوې ځلاندي ملغلري ته ورته ستوري، سون ئې د زيتون له داسي مبارکي وني په
 برخه کېږي چي نه شرقي وي او نه غربي، چي تېل ئې نږدې وي (په خپله) روښانه
 شي که څه هم اور نه وي ورسېدلی، رڼا پر رڼا، الله خپل نور ته هغه څوک هدايتوي
 چي دى ئې غواړي، او الله د خلکو لپاره مثالونه بيانوي او الله په هر څه ښه پوه
 دئ.

له دغي شپې وروسته مي د قرآن د دغه آيت په اړه تعبير همدغه پورتنى تعبير
 دئ.

مار او ماهي

٤٩- هغه وخت چي په ايران کي اوسېدم، زموږ خوا ته يوه بله افغانه کورنۍ مېشته
 وه، د سالنگ ول، لور ئې آمنه نومېده، څو ځلي ئې يو خوب ليدلى وو، زما لور ته ئې
 تېر کړى او ترې غوښتي ئې وو چي زه ئې ورته تعبير کړم، خوب ئې داسي وو:
 ستاسو کور ته راشم، يوه ښځه چي ژبه ئې پردۍ ده خو زه ئې په خبرو پوهېږم، په
 يوه مرتبان کي داسي مار راکړي چي پوستکى ئې کب ته ورته وي، زه ئې کور ته
 راسره يوسم، بيا حکمتيار صاحب زموږ کور ته راشي، دا مار له مرتبان ووځي او د ده
 پر لمني کېښي. ما خپلي لور ته وويل چي تر سبا پوري وخت را، سبا مي ورته وويل:
 دا نجلۍ زموږ کورته راغلي، زموږ په کور کي داسي چا چي په فارسي پوهېږي دې ته

داسي خبره کړې چې ظاهر ئې سم برېښي خو په حقيقت کي زهرناکه ده، هغې دا مشوره منلې او خپل زړه ته ئې کوزه شوې، زما په لمني کي د هغه مار ناسته دا وه چې دا خبره تر ما پوري راوړسېده، زما مشوره دا ده چې هغه خبره مه منه او له خپل زړه ئې وباسه. وروسته راته معلومه شوه چې دا نجلۍ ئې چا ته ورکړې وه، له توافق وروسته دې غوښتل چې دا واده ونه شي، زما له مېرمني ئې مشوره غوښتې وه، هغې ورته ويلي وو چې که دي خوښه نه وي نو همدا اوس له دې دوستۍ لاس واخله. خو الحمد لله چې هغه واده ترسره شو.

درې سوه کلنه نجلۍ او سل کلن پلار

۵۰- د حمل په شپږ ويشتمه ۱۳۹۰: موسی د مرحوم مخبت صاحب زوی دوه کاله مخکي او هغه مهال چې شاوخوا يولس کلن وو خوب ليدلی وو چې په يوې اجتماع کي يوه نجلۍ د قرآن تلاوت کوي، عمر ئې درې سوه کاله دئ، پلار ئې سل کلن دئ، دغه خوب ئې ما ته وليکو، خپل پلار ته ئې په وار وار ويلي وو چې د خوب تعبير راته ووايه، خو هغه ځواب نه وو ورکړی، داسي معلومېده چې دې خوب زيات حيران کړی او د دوو کلونو له تېرېدو سره سره ئې نه دئ هېر کړی، ما ترې وپوښتل چې تا دا نجلۍ او د هغې پلار دواړه وليدل؟ ځواب ئې دا وو چې هو؛ دواړه مي وليدل، ما وويل ان شاءالله ستا د خوب تعبير دا دئ: يو کس به د يوه داسي مسلمان ملت او اسلامي هېواد باني او مؤسس شي چې درې سوه کاله به دوام وکړي او قرآن به په کي حاکم وي، د دې هېواد باني به سل کاله عمر وکړي. ته به هم د دې ملت باني وگورې او هم هغه ملت په خپلو لومړنيو کلونو کي. دا خوب ما ته هم د يوه ښکلي زېري حيثيت درلود، مطمئن شوم چې ان شاءالله د داسي يوه حالت راتگ نږدې دئ.

له پوتین سره لیدنه

۵۱- د ۱۳۹۰ کال د حمل په وروستیو یا د ثور په لومړیو کې می خوب لیدو چې له پوتین سره په عادي رستوران کې څنگ په څنگ ناست یو، دی د کوم څه په خوړلو لگیا دی، یو کس بل چې انجنیر سیدلالا نومېږي او د جمعیت غړی دی زموږ مخ ته ناست دی، زه د افغانستان د حالت او د امریکایانو د موخو او د روسیې د دریځ په اړه ځینې خبرې ورته وکړم، پوتین خپل غوږ په داسې توګه ما ته رانږدې کړي لکه چې وېرېږي دا خبرې بل څوک وا نه وري!! هغه مهال می تعبیر دا وو چې د دوی مخ جمعیتانو ته دی، له امریکا د وېرې له کبله له مور سره له اړیکو ډډه کوي، یوه میاشت وروسته د حزب د یوه غړي خط راغی، هغه روسیې ته تللی وو، له مسئولینو سره ئې ګڼ شمېر ملاقاتونه شوي وو، ځینې هغه خبرې ئې ورسره کړې وې چې ما په خوب کې پوتین ته کړې وې، د دې لیک له لوستو وروسته راته جوته شوه چې په دې خوب کې دغه لیدنه راته انځور شوې وه.

د زمري په لاس کې بیرغ

۵۲- هغه مهال چې زه د صدراعظم په توګه کابل ته ولاړم، د طالبانو له برید لږ وړاندې زما مېرمنې د حبیب الرحمن مور خوب لیدلی وو چې ټول اولادونه می راسره ناست وي، له آسمان یو زمري چې شین بیرغ ئې په لاس کې وي راکوز شي، زموږ مخي ته په چمن کې دا بیرغ ودروي، او ووايي: زه د الله تعالی په قدرت سره دا بیرغ دلته ودروم، ما خپلو اولادونو ته مخ کړ او ورته ومي ویل: دا ده د انجنیر صاحب خږه رښتیا شوه.

د زمري تعبیر ځواک او واګ دی، خو هغه ځواک چې د خوب لیدونکي په واګ او اداره کې نه وي او بیرغ د ډلې نښه.

په لمانځه كې د الصف سوره

۵۲- د ۱۳۹۱ كال د سنبلې په شلمه مي خوب ليدو چې په يوه لوی جومات يا ستر تالار كې ډېر خلك له ما سره په لمانځه ولاړ دي او زه ئې امامت كوم، له فاتحې وروسته يوه سوره پيل كړم، خو له څو آيتونو وروسته فتحې ته ضرورت احساس كړم خو څوك فتحه رانكړې، ومي نه غوښتل چې په همدغو څو آيتونو اکتفاء وكړم او ركوع ته ولاړ شم، د الصف سوره مي پيل كړه، خو په دومره ښكلي او اغېزمن تلاوت سره چې هيڅكله مي په وينه له خپل قرائت دومره خوند نه دئ اخيستی، كله چې د سورې لومړۍ ركوع بشپړه كړم او دا آيت (هوالذي ارسل رسوله بالهدى و دين الحق.....) ووايم، له ځان سره ووايم نوره برخه ئې په دوهم ركعت كې وايم، همدا مهال له خوب راوينښ شم، په هغو خلكو كې چې په ما پسي ئې اقتداء كړې وه رباني او سياف هم ول، رباني په لومړي يا دوهم صف كې زما ښي لوري ته او سياف په وروستيو صفونو كې زما كين لوري ته ولاړ ول. نه پوهېږم چې دا د ماضي په اړه كومه رؤيا ده كه د مستقبل په اړه كوم بشارت، كه په مستقبل پوري مربوط وي نو تعبير ئې دا دئ چې د رباني او سياف د ډلو صالح غړي به له حزب اسلامي سره يو ځاى شي. او كه په ماضي پوري مربوط وي نو هغه حالت په كې انځور شوى چې حزب اسلامي د جهاد قيادت كاوو، رباني په لومړيو كلونو كې او سياف په وروستيو كلونو كې له مجاهدينو سره يو ځاى شول.

زړه بوډۍ

۵۳- د ۹۱ كال د حوت مياشتي دېرشمه د كال آخري شپه مي خوب ليدو چې په يوې غرنۍ سيمي كې له څو مجاهدينو سره يم، امريكايي هيليكوپټر راشي، زه وروڼو ته ووايم ځانونه پټ كړئ، هيليكوپټر د ناستي په حال كې وي او موږ پرې ډزي وكړو، هيليكوپټر ويجاړ او سورلۍ ئې ووژل شي، موږ د وسلو راغونډولو لپاره هغه

ځای ته ورسو، ناڅاپه گورو بله هیلیکوپټره راڅرگنده شي، بیا ځانونه پټ کړو، کله چې هیلیکوپټر کښېنستله روسان ترې راکوز شول، ما د ډزو اجازه ورنه کړه، هلته ورغلو، له مور سره یوځای یوه تعمیر ته ننوځو، هلته ځیني کسان وي، یوه بوډی پر کټ پرته وي، ډېره ناروغه وي، دا د روسیې د سفیر مور وي، سفیر هم په دغې هلیکوپټر کې راغلی وي، زه دې بوډی ته ووايم: ستا زوی زما له لوري تا ته یوه هدیه شو، (مقصد مي دا وي چې له وژل کېدو مو وژغورلو). تعبیر ئې داسې برېښي چې امریکایان به له ماڅي سره مخامخ کېږي، دا ماته به زړې روسیې ته زموږ له لوري یوه هدیه شي.

ژېړه چینه

۵۴- د ۱۳۹۱ کال د روژې په ۲۶ مي خوب لیدو چې په یوه لوی تالار کې ډېر خلک راغونډ وي او یو کس چې ژېړه چینه ئې اغوستې وي زما په خلاف تبلیغات کوي، زه تالار ته ننوځم او هغه له تالار ووځي او د دوهم منزل یوې خونې ته ننوځي، زه دې غونډې ته وینا پیل کړم، د وینا په منځ کې خلکو ته ووايم چې زه ځم دا کس ستاسو مخي ته راوړم، په هوا کې والوځم، لوړ ولاړ شم، د الوتنې په حالت کې هغې خونې ته ورشم، هغه د ملا له لوري په یوه لاس کې له جامو ونیسم او همداسې ځوړند ئې په هوا کې له خونې راوباسم او خلکو ته ئې وروښیم، خلکو ته ووايم: آیا غواړئ دا دوزخ ته ولېږم؟... بیا ووايم: نه دوزخ ته ئې نه لېږم... په داسې حال کې چې ژاړم هغه ته دعاء کوم چې الله تعالی دې له دوزخ وژغوري، په همدې حالت کې له خوب راویښ شوم.

ښايي تعبیر ئې دا وي: یو سپرېه ذلت وهلی (د ژېړي عبا خاوند) به زموږ په ضد تبلیغات کوي، له دولت سره به یو ځای شوی وي، زموږ په لاس کې به پرېوځي خو موږ به ورته عفو وکړو.

طياره او ډزي

۵۵- د ۱۳۹۳ حمل يولسمه شپه مي خوب ليدو چي په يوې وړې طيارې کي سپور يم، دوه نور کسان هم راسره دي، يو ئې اسلام الدين نومېږي، د دښمن په جهازونو ډزي وکړو، بيا غواړو له ساحې ووځو، زموږ ښي لوري ته په شمال کي د دښمن مرکز وي، وایم دې خوا ته باید ولاړ نشو چي ډزي راباندي ونه کړي، د غرب په لوري د يوه پوخ سړک په امتداد ولاړ شو، خو طياره ډېره ټيټه له سړک څو متره لوړه درومي، د تگ په حالت کي رېږدي، زه ووايم چي کمانۍ ئې ماته شوې، د ترميم لپاره يو ځای کي کوزه شي، کله چي موږ ترې کوز شو يو څوک د يوه کور له بام راته ووايي: دلته به د شنبې او (يا) يک شنبې په ورځ راکټ راشي، دا کور زموږ په غربي لوري کي وي، په همدې سره له خوب راويښ شوم... اندېښنه راته پيدا شوه چي د خوب تعبير به څه وي، متوجه شوم چي راتلونکي شنبه انتخابات ترسره کېږي، ښايي له همدې سره به ئې ارتباط وي، احتمالاً انتخابات به داسي وي لکه د يوه راکټ ورېدل، ښايي يکشنبه به هم دې ته ورته بله پېښه رامنځته شي، (دا تعبير ځکه صحيح راته وېرېښېدو چي د طالبانو د راتوکېدو په ورځو کي او هغه مهال چي په چهار آسياب کي وم، يو عرب مجاهد راغی او راته وئې ويل: خوب مي وليد چي له جنوب يو ستر راکټ راشي او په کندهار کي ولگېږي او وچوي، ويل ئې ښايي زما د خوب تعبير به د طالبانو تحريک وي. په همدغو ورځو کي طالبان له چمن سپين بولدک ته راواوښتل او د حزب په ضد ئې خپله جگړه پيل کړه)، د طيارې تعبير هغه منصوبه ده چي انسان ئې په خپل ذهن کي لري او کار ورته کوي، (دا تعبير هم د دې لپاره صحيح راته معلوم شو چي د نجيب د حکومت د نسکورېدو په شپو ورځو کي مي خوب وليد چي د ملل متحد يوه طياره زموږ خوا ته په سپيني شگي کي رانسکوره شوه، څو ورځي وروسته د ملل متحد هغه منصوبه شنه شوه چي د بينن سيوان په لاس

ئې پيل كړې وه چې قدرت له نجيب يوه موقت حكومت ته انتقال شي، خو سي آي اي او كې جي بي دا منصوبه شنډه كړه، د جبل السراج ائتلاف ئې جوړ كړ او د دې ائتلاف له لوري د نجيب په ضد کودتا ترسره او هغه زنداني شو، په دې خوب كې زموږ له لوري د دښمن پر جهازونو ډزي يعني د هغه د منصوبو د شنډولو هڅې، او زموږ د طيارې ځای باندي د راکټ راتگ يعني زموږ منصوبه به پلې شي او دښمن به د هغې د شنډولو لپاره داسي څه وكړي چې د راکټ ويشتلو ته ورته وي. له ما سره د اسلام الدين ملگرتيا يعني موږ د اسلام په خوا كې ولاړ يو او چې څه كوو د اسلام په لارښوونه ئې كوو، ځكه ډېر ځلي په خوب كې يو معنوي مفهوم د نوم په بني كې انځور شي، داسي لكه څوك چې په خوب كې وگوري امان الله ورسره دى، د دې معنى دا ده چې الهي امان او ساتنه ئې په برخه ده، د طيارې لړزېدا هغه حالت په گوته كوي چې موږ د هلال په حمايت كې زړه نازړه وو، بيا مو له وروڼو د حالت په اړه ډول ډول متفاوت خبرونه ترلاسه كول، ځينو ويل: په بدخشان، بغلان، پروان، كاپيسا، غزني، كندهار، كې تر نورو ډلو زياتي رايې ترلاسه كوو، ځينو د دغو او نورو ولايتونو په اړه ډېرش، شل، پنځلس سلنه رايه ترلاسه كولو وړاندويني كولې، ځينو اشتراک گټور گڼلو او ځينو زيانمن يا بې گټي، په داخل كې غوڅ اكثريت وروڼو د اشتراك پلوي كوله، ويل ئې حزب دا پنځه ويشت كاله كېرې چې څرگند فعاليت نه لري، نظامي فعاليتونه ئې هم زيات نه منعكس كېرې او دښمن نه پرېږدي چې د حزب نوم زيات ياد شي او فعاليتونه ئې په رسنيو كې منعكس شي. په همدې زړه نازړه او مشوش حالت كې د هلال د حمايت پرېكړه وشوه. د غرب له لوري د راکټ راتگ يعني په دې پېښي كې به د ايران يا غرب لاس وي او د هغوى له لوري به دا راکټ ويشتل شوى وي. دا تعبير مي د انتخاباتو تر ورځې وړاندي ليكلى، خوب مي د انتخاباتو تر نېټې څلور ورځې وړاندي ليدلى وو. انتظار مي كولو چې وگورم زما تعبير به صحيح وي كه نه او د راکټ د لگېدو معنى به څه وي. د شنبې په ورځ انتخابات

ترسره شول، خو څه خاصه پېښه رامنځته نشوه، يکشنبه هم بې له کومي پېښې تېره شوه، څو ورځې وروسته د انتخاباتو کميسيون وويل چي د راتلونکې شنبې په ورځ به ځيني نتايج اعلان شي، خو د همدې ورځې په پای کي ئې اعلان کړه چي دا کار به سبا يکشنبه وکړو، سبا د يکشنبې په ورځ ئې نتايج اعلان کړل، خو دا اعلان يقيناً چي يوه راکټ ته ورته وو، همغسې چي ما ته په خوب کي چا د بام له سره ويلي وو چي د شنبې يا يکشنبې په ورځ به راکټ ويشتل کېږي، همداسي د کميسيون وياند او مؤذن يو ځل وويل چي نسبي نتايج به د شنبې په ورځ اعلان کړي بيا ئې وويل چي د يکشنبې په ورځ به ئې اعلان کړي، په انتخاباتو کي شرمناکي درغلي وشوې، له شاوخوا دريو مليونو رأی اچوونکو ئې اوه مليونه جوړ کړل، د جعلې او تقلبي پاڼو شمېر تر لکونو اوښتی او ښايي شمېر ئې تر يو نيم مليون زيات وي، اعلان شوي نتايج د همدغو تقلبي پاڼو له مخي دي، دا انتخابات او نتايج به ئې کټ مټ داسي وي لکه د يوه راکټ د لگېدو تخريب او ويجاړی.

غونډۍ، قلعه، سپورمۍ، شيدې

۵۶- استاد عبدالهادي حماد په يوه ليک کي چي د ۱۳۹۰ کال د حمل په اتلسمه ئې رالېږلی وو راته ليکلي وو: حاجي مولوي محمد کریم چي د کندز اوسېدونکی دی او اوس په کوټه کي اوسي، د سعودي د مدينې منورې له جامعه اسلامي فارغ شوی، د قرآن حافظ او د تفسير او حديث لوی عالم، متقي او رباني عالم دی، ما ته ئې ويلي: په خوب کي مي داسي يو کيفيت وليد چي پر يوې لوري غونډۍ يوه لوره قلعه وي، ما پوښتنه وکړه چي دا قلعه د چا ده، راته وويل شول: دا د گلبدين ده، گلبدين له دغه ځای ټولو خلکو ته ډوډۍ او شيدې وېشي، مولوي صاحب د يوه حديث شريف په حواله وايي چي د شيدو وېش د علم د وېش په معنی دی.

محترم ورور مولوي صاحب محمد کریم ته مي په ځواب کي وليکل: حماد

صاحب ستا خوب او د هغه تعبیر راته لیکلی وو، الله تعالی دې رښتیا کړي او مور ته دې د دیني علومو د نشرولو او عملي کولو توفیق راکړي. حقیقتاً چې د حدیث په رڼا کې د شیدو خورلو تعبیر علم ترلاسه کول دي، نو وپشل ئې خلکو ته د دې علم رسول دي، قلعه او کور د جماعت او وطن په معنی دی، ښایي دلته ئې تعبیر حزب اسلامي وي، د غونډۍ، غره او لوړې تعبیر لوړ مقام دی. که ئې نامناسبه ونه گڼئ زه به هم دلته یو خوب تاسو ته ولیکم چې دې ته ورته دی: د روسانو د وتلو په شپو ورځو کې مې خوب لیدو چې سپورمۍ ته ختلی یم، که گورم چې په سپورمۍ کې سختي زلزلې شوې دي او هلته ټول کورونه وران شوي، یوازي یو کور روغ پاته وي، دا کور له سمندو جوړ وي، رنگ ئې هم سمندو ته ورته، ډېر کلک او ستر وي، راته وویل شي چې دا د حزب اسلامي کور دی، له ځان سره ووايم: په سپورمۍ کې خو آکسیجن نشته، دا کور ئې څنگه جوړ کړی او مواد ئې څنگه راننقل کړي، کور ته ورننوځم خو که گورم چې هغه جومات دی،... په همدې کې له خوب راویښ شوم، تعبیر مې دا وو چې په افغانستان کې به سخت حالت راشي، نوري ډلي به له منځه ولاړي شي او حزب اسلامي به پاته وي، پاته کېدا ئې داسې چې زه به هم ورته حیران وم.

ماشوم په دروازه کې

۵۷- زما یوې خپلوانې داسې خوب لیدلی او تعبیر ئې غوښتی وو: دروازه پرانیزم، چا زموږ د دروازې مخې ته یو نوی زېږېدلی ماشوم هلک ایښی وي، زه هغه راواخلم او خپل مېړه ته ئې وښیم، هغه ووايي: مور دا هلک نه غواړو، هغه چا ته ئې ورکړه چې گندونه انتقالوي، زه همداسې وکړم، بیا گورم چې دا هلک اته کلنۍ ته رسېدلی خو وضعیت ئې ښه نه برېښي، کمزوری او ناتوان دی، تن او جامه ئې هم پاک او ستره نه دي، سبق ئې هم نه دی ویلی، له ځان سره ووايم: د دې ماشوم په اړه مو ظلم وکړ، بیا مې خپل مېړه ته وویل: زه دا هلک بېرته ترې اخلم، کور ته ئې راوړم،

هغه مي راوست، ومي مينځلو، كله چي د هغه وېښتان پاكوم نو متوجه شوم چي سر ئي له سپرو ډك دئ، په مېلمستون كي حكمتيار صاحب له سياف سره ناست وي، زما مېره راته ووايي: سياف وايي: د دې هلك وېښتان په مينځلو نه پاكېږي، بايد سر ئي وخرېښئ، زه همداسي وكړم او هلك پاك صاف شي. د دې خوب تعبير مي داسي وكړ: الله تعالى تاسو ته زوى مقدر كړى، ستا مېره نه غواړي د اولاد خاوند شي، عمداً داسي څه كوي چي اولاد ئي په برخه نشي، له مقدر اولاد سره داسي څه كوي لكه هغه چي په گندونو كي غورځوي، كه همدا وضعیت دوام وكړي او اته كاله وروسته تاسو ته اولاد دركړى شي هغه به ډېر كمزورى وي، د ځوانۍ اولاد له صحي او دماغي پلوه مضبوط او سالم وي، د عمر په تېرېدو سره او په زړښت كي د انسان اولاد له صحي او دماغي پلوه كمزورى وي، له سپرو مراد هغه ناسمي اندېښنې دي چي تاسو دواړه ئي د اولاد په اړه لرئ، دا اندېښنې بايد له جرړو وباسئ، د سياف معنى په خپله سياف نه دئ، هغه ستاسو مېلمستون ته نه درځي، هغه د اولاد په اړه تاسو ته دا خبره نه كوي، دلته د سياف لغوي معنى مراد ده، مراد ئي توريالى او تورزن دئ، څوك چي تاسو ته دا خوب تعبيروي همدا صفت ئي مل دئ، هغه به تاسو ته ووايي چي دا اندېښنه ختمه كړئ، تاسو دا خوب ما ته ليكلئ او ما ئي دغه تعبير درته ليكلئ، او سپارښتنه مي درته كړې چي دا غلطې اندېښنې لري وغورځوي. څه موده وروسته خبر شوم چي د دې مېرمني زوى په برخه شوى. عجيبه لا دا وه چي مېره ئي راته وليكل: مېرمن مي حامله وي خو زوى ئي زما د وړې لور له خولې وزېږي، هغه ته مي وليكل: ستا لور تقوى نومېږي، په خوب كي ستا خپله تقوى ستا د لور په بني كي انځور شوې، معنى ئي دا ده چي تا د اولاد درلودو په اړه د تقوى لار غوره كړه او الله تعالى به د همدې تقوى له كبله زوى درپه برخه كړي.

په امام پسي اقتداء

۵۸- د ۱۳۸۵ كال د جدي په مياشت كې: په امام صاحب كې، د خپل كور د

مېلمستون په دوهم چت کي، د سهار لمونځ امامت کوم، مولوی خنجاني د لومړي صف ښي لاس ته، استاد احمدزی شهيد کين لاس ته، او ډېر نور په جمع کي شريك وي، زه په لومړي رکعت کي يوه متوسطه سوره ولولم خو آخري آيت ئې پرېږدم او رکوع ته ولاړ شم، په دوهم رکعت کي د فاتحې ترپايه مي دا پرېکړه نه وي کړې چې کومه سوره ولولم، په پای کي مي د الضحی سوره پيل کړه، کله چې دې آيت ته راورسېدم : (ووجدك ضالاً فهدی) بند شوم، فتحې ته منتظر وم، خو له فتحې پرته مي آيت ولوستو او سوره مي بشپړه کړه، رکعت مي تکميل کړ او له سلام وروسته مي مخ مقتديانو ته راواړاوه، مسعود مي هم وليدو او اسامه مي هم وليدو چې په جمعي کي ئې برخه اخيستی وه.

د دې خوب تعبير ډېر څرگند دئ او دا حقائق په گوته کوي: په خوب کي مرحوم مولوي خنجاني د هېواد د علماء و ممثل دئ، شهيد استاد احمد زی د سلفيانو، مسعود د خپلي ډلي، شهيد اسامه د عربو مجاهدينو او زه د اسلامي حزب، په ما پسي د دوی اقتداء يعني ټولو په جهاد کي زموږ تگلاره غوره کړه او په موږ پسي ئې اقتداء وکړه. په وروستي رکعت کي د الضحی سوره او اړوند آيت ئې ښيي چې جهاد به خپل وروستي منزل ته ورسېږي، موږ ته د بريا او هدايت زيری دئ.

زمری د بام پر سر

۵۹- په ۸۴۱۱۲۱۱۶ په خوب کي ځان په امام صاحب کي په خپل کور کي گورم، د بام پر سر زمری ووينم، کله ئې په ډبرو ولم او کله ئې په روغو او ماتو خښتو وهم، په يوه ماشوم پسي ونې ته خېژي، هغه په نړۍ ځانگي بلي ونې ته ترې لاړ شي، خو گورم چې زمری هم پسي ورشي، بيا بام ته راوخېژي، زه ئې په خښتو ووهم، چې راپرېوځي، زه له دېوال د سړک په لوري کوز شم، له لويي دروازې کور ته داخل شم، دوه بېلونه راواخلم، يو ځای ئې سره ونيسم، د کور شمال شرق ته د کوڅې په سر

کي دغه زمري په دواړو بېلونو وهم وهم چي راويښ شوم.

ښايي تعبير ئې دا وي: زمري زمور په کور کي يعني هغه اشغالگر ځواک چي زمور هېواد ئې اشغال کړی، په ماشوم پسي د هغه هڅه يعني د نوي نسل د بې لاري کولو او په خپلو منگولو کي د نيولو هڅه، له يوې وني بلي ته د هغه ځوانکي ختل يعني له يوې ډلي او تگلاري ئې بلي ډلي او تگلاري ته د ځوان نسل تگ، په ډېرو، خښتو او دوو بېلونو د زمري وهل يعني په څلورو ډول ډول محاذونو کي او په ډول ډول وسلو سره د دښمن مقابله، د بام پر سر زمري وهل يعني د ټولني په برنۍ حاکمي طبقې کي د هغوی او د دوی د لاسپوڅو مقابله، له کور بهر او د کور شمال شرق ته د کوڅې په سر کي په بېلونو د زمري وهل يعني له هېواد بهر هم په دوو وسلو د دښمن مقابله، دا دواړه وسلې بېل ته ورته دي، بېل د کرلو وسيله ده، زمور هغه دوه وسلې دې ته ورته دي.

په خوب کي واده کول

۶۰- د سردار داؤد د اقتدار په دوران کي او هغه مهال چي په پېښور کي اوسېدم، يوه شپه مي خوب وليدو چي مرحوم مولوي صاحب جميل الرحمن غواړي خپله لور ما ته په نکاح راکړي، څو ورځي وروسته د کتر ولايت د امارت په ارتباط د ورونو تر منځ لانجه راولاړه شوه، ځينو دا نه منله چي مولوي صاحب جميل الرحمن د کتر ولايت امير وي، زه ئې جلسې ته ورغلم چي ستونزه حل کړم، د خبرو په جريان کي مولوي صاحب وړانديز وکړ چي د کتر ولايت امارت دي مستقيماً د حزب د امير په لاس کي وي، په همدې د ټولو توافق راغی او لانجه حل شوه او زه پوه شوم چي د هغه خوب تعبير همدا وو.

په خوب کي ټپوس په نښه کول

۶۱- هغه مهال چي د سردار داؤد حکومت تر تعقيب لاندي وم، پکتیکا ته ولاړم، د

پکتیکا په هغه سرحدي ښارگوټي کي مي يوه شپه د قابل صديقي د ورور په دوکان کي تېره کړه چې له برمل سره همسرحده دى، د شپې مي استخاره وکړه چې پوه شم څه پېښ شول او څه به راپېښ شي، خوب مي ليدو چې د خړو اوبو يوه ډنډه خوا ته د زړې ونې سته ولاړه ده، پر سر ئې يو ټپوس ناست دى، زه په ټمانچې هغه په نښه کړم، کله چې ماشه کېښکارم هغه متوجه شي، والوځي، د ډنډ پر سر راچورلي، پر خپلو وزرونو هر لوري ته اوبه شيندي، بيا سړى ترې جوړ شي او د ډنډ شاوخوا ولاړ خلک د ډنډ په لوري کشوي، زه هلته ورشم، هغه په اوبو کي ښخ کړم، پر سر ئې خپله پښه کېښېدم او زور کړم چې ښه ئې ډوب کړم، داسي چې د پښې گوټي مي هم په اوبو کي ننوتې، خو دا مهال زما پښه له هغې بخارۍ سره ولگېده چې د کټ پښو لوري ته ولاړه وه او په همدې سره له خوب راويښ شوم، د ځينو برخو په تعبير همغه مهال پوه شوم او ځيني ئې وروسته راته جوته شوې چې تفصيلات ئې دا دي:

د داؤد د بيرغ نښه ټپوس ته ورته باز وو، ما د يوه نظامي اقدام په مټ د هغه د نسکورولو هڅه وکړه، کله چې د ماشي راکارلو وخت راورسېدو هغه پوه شو، او هري خوا ته ئې بريدونه پيل کړل او ډېر بې گناه خلک ئې ونيول، کله چې مور د دې رژيم په ضد مسلحانه جهاد پيل کړ او گڼ شمېر سيمو کي مو عمليات ترسره کړل، داؤد اړ شو خپل سياست بدل کړي، له کمونستانو سره ئې مناسبات خړ پر شول، غوښتل ئې هغوى له ځان لري کړي، پر ځاى ئې نوې خپرې او غير کمونست اشخاص ملگري کړل، او په هغه خړ ډنډ کي ئې له ځان سره شريك کړل، حتی زمور له ملگرو هم ځينو (د استاد رباني په شمول) هڅه وکړه چې په دې دنډ کي ورسره گډ شي، څو کسان ئې کابل ته ورولېږل، شمېر ئې دومره وو لکه زما د يوې پښې څو گوټي چې په هغه ډنډ کي ننوتې، ورو ورو او زمور د پراخ کار له کبله خبره هغه ځاى ته ورسېده چې مسکو د خطر احساس وکړ او داسي ئې وانگېرله چې که عاجل اقدام ونه کړي او داؤد له منځه يونسې نو افغانستان به د تل لپاره له لاسه ورکړي، او

اقتدار به د اسلامي حزب په لاس کي پرېوځي، نو ځکه ئې د خلق او پرچم روس پلوه کمونستان دې ته اړ کړل چې متحد شي او د يوې کودتا له لاري داؤد له منځه يوسي، په دې توگه داؤد په خپله د همغو خړو اوبو په ډنډ کي غرق شو. سبب ئې مور و و ځکه هغه د حزب اسلامي ډېر ستر ستر شخصيتونه يا شهيدان کړل او يا ئې په زندانونو کي واچول، د ده په لاس ټول نيول شوي زندانيان د کمونستانو په لاس په شهادت ورسېدل. الله تعالی د خپلو ملگرو په لاس سزا ورکړه.

د خړو اوبو ډنډ ته د چا راکاږل او خړي اوبه ورشيندل

نو د خړو اوبو ډنډ يعني گنده ټولنه او نظام، خړي اوبه چا ته ورشيندل يعني د هغه ځورول، ډنډ ته د هغه راکاږل يعني په نظام کي له ځان سره ملگری کول.

د الله تعالی په لوري الوت

۶۲- د رباني د اقتدار په دوران کي او د هغو جگړو په ورځو کي چې د کابل ائتلافي ادارې د کمونستو جنرالانو تر قومندې لاندې د حزب اسلامي په ضد پيل کړې وې، يوه شپه په سروبي کي د نوميالي مجاهد ملک نصرت په کور کي پاته شوم، په کور کي يوازي وم، د شپې مي خوب ليدو چې له يوه ناپېژاندي کس سره د امام صاحب د ولسوالۍ پر يوه سړک د غرب په طرف د يوه سپين جومات په لوري روان يو، يوه څلور لاري ته راورسېدو، ناڅاپه څو کسان چې برگي دريشي ئې پر تن وې راڅرگند شول، زه له څلور لاري تېر شوم او زما همسفر له دغو کسانو سره ودرېدو، په خپلو منځونو کي ئې خبرې کولې، زه ورته منتظر وم، ما ته ئې د سترگو له کونج وکتل، لاس ئې داسي وخوځولو چې بڼودل ئې نور له ما سره وړاندي نه ځي، د نيمي لاري ملگری دئ، د برگو دريشيو له خاوندانو سره د شمال په لوري وخوځېدو، زه همدلته والوتم، او د همغه جومات په لوري وخوځېدم، له لري ئې گورم، لاندې مي خلك کتل چې په همدې لاري درومي، ناڅاپي مي دا شعارونه پر ژبه جاري شول: بگذار

بسوی خدا پرواز کنم، من از یاران نیمه راه در این سفر ملکوتي بیزارم، بگذار بسوی خدا پرواز کنم، من از یاران نیمه راه در این سفر ملکوتي بیزارم، بیزارم: پرې مي ږدی د خدای لوري ته والوځم، زه په دې ملکوتي سفر کي د نيمې لاري له ملگرو بې زار یم، بې زار یم، اوبښکي مي له سترگو بهېدلې، داسي احساس مي کولو چي زما د اوبښکو څاڅکي د هغو خلکو پر مخ څاڅي چي په دې لار روان دي، د سحر په آذان سره له خوب راويښ شوم، همغه شعارونه مي پر ژبه جاري ول او اوبښکي پر مخ رواني، د اودس په دوران کي هم او د لمانځه په حال کي هم، داسي مي انگېرله چي زما رب زما خوا ته مخامخ ولاړ دی، زما د اوبښکو څاڅکي ويني، غږ مي اوري، سجده مي د هغه په پښو کي ده، په خدای قسم چي داسي لمونځ او داسي له خوند ډک حالت مي هيڅکله په خپل ژوند کي نه وو ليدلی، له لمانځه وروسته پاڅېدم، بې اختياره په خوني کي گرځېدم او همغه شعارونه مي تکرارول او دومره مي ژړل چي نږدې وه زړه مي له ژړا وچوي، تر لمر ختو پوري همدا شعارونه وو او همدا ژړا، ناڅاپي چا د کور دروازه وټکوله، يوه بې وخته مزاحم، داسي مي احساس کړه لکه چي دې مزاحم زما پر سر د اوسپنين څټک وار کړی وي، هغه له خپل رب سره زما د گرم وصال مزاحم شوی وو، نه پوهېرم په دې خوب کي ولي دومره ژور او پراخ اغېز وو، باور وکړئ تر نن پوري چي دا دې نږدې شل کاله ترې تېرېږي کله چي هغه صحنه رايادوم نو اوبښکي مي بانوگانو ته رانږدې شي او عجيب کيفيت راته مخه کړي.

د دې خوب تعبير ډېر څرگند دی: د نيمې لاري ملگري د لاري په نيمايي کي له ما بېل شول، له هغو کمونستانو او ملېشو سره يو ځای شول چي برگي روسي دريشۍ ئې پر تن وي، دوی د شمال په لوري پلي ولاړل او زه په خپل مخکني مسير د جومات په لوري والوتم، دا خوب مي څو کاله وړاندي په فارسي ژبه د يوې ادبي ټوټې او سپين شعر په بڼي کي ليکلی او د شعر او عرفان په رسالې کي نشر شوی، بڼه به وي چي هغه ستاسو مخي ته کښېږدم:

بگذار بسوی خدا پرواز کنم

حکایتی دارم از يك رؤيا

رؤیایی پر از اشك

سر آغازی برای اشك ها در بیداری

در این رؤیای عجیب

سفری داشتم، با یار نیمه راه،

همسفر نا آشنا

به سمت قبله، بسوی یکی عبادتگاه

ناگه به تقاطع رسیده بودیم

همسفرم در وسط راه

با جمع کوچکی

با جامه های ابلق

آمده از چند سوی و سمت

به تقاطع رسیده

حول و حوش همسفرم حلقه می شوند

با یکدگر سرگوشی و نجوی نموده

چشم ها بسوی من و

گوش ها به حرف همدگر

و من نامحرم نجوای شان

در کناره آن سوی جاده
ایستاده ام، در انتظار همسفرم!

از وضع او پیدا بود
که با این جمع تازه ساخته و
همراه و همنوا شده
از دور و از میان یاران تازه
با نگر دزدانه
با دیده ای از شرم فرو افتاده
نگریست بسویم
تکان داد دست چپ
که دیگر همسفری نتوان کرد
که دیگر همرهی پایان یافت

فهمیدم
که دیگر با من نیست
همسفری نیمه راه
جهت و سمت و سو رها کرده
همسفر در وسط راه
تنها بگذاشته

دشمن ناشناخته را چون دوست پنداشته
به طمع همره تازه به او پیوسته

در صف همرهان تازه خود
بجای قبله بسوی شمال راه افتاد
من که تنها مانده بودم، آنگاه
نمدانم چگونه پرواز کردم
در همان سوی و سمت قبله
و بسوی همان عبادتگاه
و با این یکی و دو زمزمه:
بگذار بسوی خدا پرواز کنم!
بگذار بسوی خدا پرواز کنم!
من از یاران نیمه راه
در این سفر ملکوتی
بیزارم!
بیزارم!

قطرات اشک
بسان باران بهاری
از دیده هایم بزمین می ریخت

و مدیدم
هر قطره اش
بر سر و روی رهروان
که در همین جاده خام
به استقامت قبله
در رفت و آمد اند
می ریزد

هدف را از دور
و از همان بلندای آسمان
بخوبی مدیدم
شوق رسیدن به عبادتگاه
لحظه به لحظه
شدت می یافت
به بالهایم قوت می بخشید
و پروازم را سریعتر می ساخت

ناگه با آذان فجر
بیدار شدم
در حال زمزمه همان شعارها

و با دیده های پر از اشك

وضو گرفتم

به نماز ایستادم

نمازی که به خدا سوگند

نظیرش را در زندگیم

هرگز ندیده بودم

گمان میکردم که

خدا را می بینم

که از آسمان به زمین آمده

و همین حالا

سجده هایم در پای اوست

و حرف حرفم را می شنود

ناظر ریزش قطرات گرم اشك

بر دامن و گریبان و سجده گاهم

و با نگاهی محبت آمیزش

به خطوط اشك

جاری بر چهره ام

با دقت می نگرد

از آن نماز عشق
از آن دیدار گرم
از آن حضور بی پرده
از آن اشک ریزی
در پای محبوب
فارغ شدم
از جایم برخاستم
چون حیرت زده ای
با گام های لرزان
به حرکت افتادم
با شعار پرواز بسوی خدا
بیزاری از یاران نیمه راه
و با سیلی از اشک بر رخسار
تا طلوع آفتاب
من بودم و اشک دیده
و نجوای دل
و زمزمه همان شعارها

نمیدانم آن رؤیا را چه تأثیری بود؟
و آن شعارها را چه قوتی؟

چرا این همه اشك ؟
چرا این همه شوق؟
آیا در دیده ها
تا این حد اشك جا دارد؟
مگر دیده ها را
چشمه هایبست از اشك
که خشك نمی شود؟
مگر دل را پهنایی است
به پیمانۀ این همه شوق؟

ناگه مزاحمی
درب خانه را دق الباب کرد
پنداشتم، درب دلم را محکم کوبید!
و با مشت آهنین بر فرقم زد!
حیف حیف که به لحظات وصالم خاتمۀ بخشید

تا دیر زمانی
پرتو نیرومند آن رؤیا
بر تمامی مشاعرم
سایه افکنده بود

هرگاه می خواستم
از آن رؤیا
حکایتی داشته باشم
گلویم گرفته می شد
دل به لرزه مافتاد
و قطرات اشک
به کناره های پلک می رسید
تا هنوز که هنوز است
و سالها از آن شب گذشته
یاد آن رؤیا
مرا دگرگون می سازد

نمدانم چه پیامی در آن رؤیا
برایم مضمهر بود؟
و چرا به سراغم آمد؟
ولی اینقدر دانسته ام که:
اگر در پروازی بسوی خدا
در عالم رؤیا
این قوت است و
این تأثیر

له تنگ سوري تېرېدل

۶۳- د سرطان په شلمه ۸۴ کال: خوب وینم چي زیات عرب مجاهدین د اسامه، شهید عبدالله عزام او ابو ابراهیم عراقی (چي د قرآن یو خوږ غږی حافظ دی) په شمول راسره وي، په امام صاحب کي، ښکار ته روان یو، داسي ځای ته ورسېدو چي په زینو پورته کېږو، د زینو سر کي له تنگ سوري تېر شو، څو گامه مخکي لوی سیند مخي ته راشي، د دوو سیندونو د یو ځای کېدو په ځای کي باید بلي خوا ته واوړو، زه بوتونه وباسم خو ناڅاپي گورم چي زما عرب ملگري له بوتونو سره پرې گډ شي، عبدالله عزام نورو ته ورښيي چي پر جگو جگو ځایونو پښه کېښېږدي او تېر شي، په بله صحنه کي د لارې په پوستې ورشو، له هر چا پوښتني کوي، ټول تېر شي، زه خپل نوم عبدالله وښیم، د پوستې قومندان نورو ته وايي: گورئ چي عربان دي، زه ورشم، ورته ووايم، مونږ ښکار ته روان یو، ته پوهېږې چي مونږ نه شراب خورو او نه نڅا او رقص حلال گڼو، یوازي ښکار راته پاته دی، چي لږ مخکي ولاړ شم یو تنکی ځوان وگورم چي پېژنم ئې او هغه د صلاح الدین ایوبي لمسی وي، لاس ورکړم او څو خبري ورسره وکړم او ورته ووايم چي د ښکار ښه ځای ته مو ورسوه یا څوک راسره ولېږه، مخکي اسامه رانه پوښتنه وکړي: آیا سیاف رباني او مسعود د حسد له مخي ستا د وژلو هڅه کړې، زه ورته ووايم څو ځلي ئې اقدام کړی خو نه دي بريالي شوي.

د خوب تعبیر دا دی: شهید عبدالله عزام د فلسطیني مجاهدینو، شهید اسامه د سعودي او یمني مجاهدینو او ابو ابراهیم د عراقی مجاهدینو استازیتوب کوي، په

افغانستان کي سره یو ځای شوو، دلته مو په گډه جهاد وکړ، له ستونزمن حالت سره مخامخ شوو، د دوو نهرونو د یو ځای کېدو له ځای د تېرېدو معنی دا ده چې د حوادثو له دوو داسې بهیرونو سره مخامخ شوي یو چې یو ئې د روسانو له لوري او بل ئې د امریکایانو له لوري رامنځته شوی، دا دواړه سره متحد شول او موږ د دوی له گډ توافق را ولاړ شوي خنډ سره مخامخ شوو، عربو مجاهدینو ته به د کار شرایط دومره سخت شي چې د پښو ایښودو یو یو ځای به ورته پاته وي، د دښمن امنیتي پوستې به زیاتي او مجاهدینو ته به له یوې سیمې بلې ته تگ گران شي، د صلاح الدین ایوبي لمسی د هغو ترکانو استازیتوب کوي چې په افغانستان کي د امریکایانو له یرغل وروسته راغلي، موږ به د هغوی د ملگرتیا طمع وکړو، په خوب کي دغه مطالب راته انځور شوي.

په خوب کي د سیند او نهر لیدل

۶۴- په خوب کي د پېښو او حوادثو بهیر د سیند او نهر په بڼي کي تمثیل کېږي، د خړو اوبو او څپاند نهر معنی خطرناک او هیبتناک حوادث دي، د رڼو اوبو سیند د عادي او بې خطرو حوادثو بهیر، ژوري اوبه ئې د ستونزمنو او لږ ژوري اوبه ئې د آسانو پېښو، ښه به وي چې د یوه خوب په ترڅ کي دا مطلب واضح کړم:

هغه مهال چې د سردار داؤد حکومت زموږ ډېر غړي ونيول، زه په پکتیا کي د شهید اسدالله جهاد وال کور ته ولاړم، د هغه کورنۍ د سروټي په یوې غرنۍ سیمي کي اوسېده، یوه شپه مي خوب ولید چې زه او جهادوال په سفر روان یو، مخي ته سیند راغی، دواړه ورننوتلو، اوبه رڼي وې، د اوبو ژور والی شېبه په شېبه زیاتېدو، د نهر یوه او بله ژۍ لږ او منځ زیات ژور وو، خو دومره نه چې سړی په کي ډوب شي، زه ترې تېر شوم، خو جهادوال په همغه ژۍ کي پاته شي، خپلي خوا ته د پړو شو ټوټي ومومم، لگیا شم چې هغه سره وتړم او ده ته ئې ورواچوم چې وئې نیسي

او زه ئې دې خوا ته راتېر کړم، په همدې حالت کې له خوب راوېښ شوم. سبا زه او دې د سيدکرم په لوري وځوځېدو، غوښتل مو کابل ته ولاړ شو، ماښام سيدکرم ته ورسېدو، هلته په ناڅاپي توگه د ده له مشر ورور سپين پاچا سره مخامخ شوو، هغه جهادوال کابل ته له تگ منع کړ، له پېښو خبر شوی وو، گمان ئې دا وو چې کابل ته د ده تگ خطرناک دى، مجبور شو له ما رخصت واخلي، زه يوازې پاته شوم او د کابل په لوري مي خپل سفر ته دوام ورکړ، ډېره موده وروسته او هغه مهال چې زه په پېښور کې وم، جهادوال ته مي پيغام ولېږو چې زما خوا ته راشي، خو دا پيغام په داسې توگه ده ته رسېدلى چې له يوه بل ته، بل ته، بل ته او په پای کې ده ته رسېدلى، همغسې لکه چې ما په خوب کې پرې سره تړل او دى مي له سيند پرې راتېرولو.

په هوا کې معلق تعمير

٦٥- په ١٣٢٧/١٤٤١ مي خوب ليدو چې د يوه ښوونځي په صحن کې له حکيم نومي سره قدم وهم، هغه راته ووايي چې ماشاء الله ښه ډېر تبليغات دي د امريکا په ضد وکړل، زه ورته ووايم: د امريکا خلاف هومره تبليغات او مظاهري وشوې چې په تاريخ کې ئې مثال نشو موندلى، بيا له همدې کس سره د مزري په يوه کټ ناست يم، له مونږ آخوا بش په خپل دفتر کې له چا سره لگيا دى خبرې کوي خو کله کله ما ته وگوري، داسې معلومېږي چې زما په اړه ورسره خبره کوي، که گورم دا حکيم اوس داکتر ابراهيمي شوى، هغه داسې کښېني چې زما او بش ترمنځ حائل شي، پورته وگورم چې په هوا کې يوه لوى تعميرته ورته څه معلق ولاړ دى، څه کسان ئې په جوړولو لگيا دي، خو ډېره عجله لري، له کار وروسته په ډېره عجله ترې وځوځېږي احساس کوم چې اوس چوي، خو له انفجار مخکې راوېښ شوم.

تعبير ئې دا دى: زموږ سنگر (حزب) داسې دى لکه مدرسه، هوشيار (حکيم)

کسان له مور سره دي، زموږ دريځ او فرهنگي فعاليتونه د هوبسيارو خلکو له نظر ارزښتمند دي، امریکايان زموږ فعاليتونه څاري، له خپلو ملگرو سره زموږ په اړه مشورې کوي او لازم هدايات ورکوي، اوسنی امریکايي نظام داسي دئ لکه په هوا کي ولاړه ماڼۍ چې هره شېبه ئې د نسکورېدو احتمال وي. په ابراهيمي د حکيم د بدلېدو تعبير به ښايي دا وي چې دا هوبسيار او حکيم شخصيتونه به وروسته او د حزب اسلامي په غېږ کي د ابراهيم عليه السلام لار غوره کړي او ابراهيمي مزاج شخصيتونه به شي.

په خوب کي د شهيد ليدل

٦٦- زما يوې ږنور راته ليکلي وو: هغه مهال چې زه شاوخوا ديارلس کلنه وم، خوب مي وليد چې شهيد انجنير حبيب الرحمن زموږ کور ته راشي، پر دسترخان له مور سره ناست ډوډۍ خوري، بيا ما ته وگوري او راته ووايي: څو کاله وروسته په تا پسي راځم، کله چې له خوب راويښه شوم گمان مي وکړ چې ښايي شهادت به مي په برخه شي، خو څو کاله وروسته ستا له زوی انجنير حبيب الرحمن سره زما نکاح وشوه.

له دې معلومېږي چې په خوب کي شهيد د رښتيني شاهد او گواه په معنی دئ، د ده له لاري يو رښتینی پیغام خوب ليدونکي ته رسېږي.

بوټونه

٦٧- زما همدې ږنور خوب ليدلی وو چې زموږ په کور کي د مجاهدينو مشران راغونډ شوي، حکمتيار هم د هغوی په منځ کي دئ، سياف په لمانځه ولاړ دئ، په همدې وخت کي زموږ کور ته له ختيځ لوري يو ټانگ داخل شي، څو کسان ترې راکوز شي چې څېره ئې پليته او بدغونې وي، حکمتيار لتوي، کله چې حکمتيار غواړي له شمالي دروازې ووځي د دغو کسانو په څېر نور له شمالي دروازې

رانوځي او له ده سره لاس او گړبوان شي، خو هغه د دوی يو کس داسي کلک ووهي چي بوټونه ئي له شمال ختيځ ته وغورځي.

تعبير ئي دا دئ: بهرني ځواکونه لومړی له شرق لوري او بيا له شمال لوري زموږ هېواد ته راغلل، لومړی هدف ئي د حزب اسلامي ځپل او د حزب مجاهدين نيول وو، د نورو ډلو مشرانو عکس العمل ونه ښود، حزب په جگړي کي ورسره ښکېل شو، دې ته به اړ شي چي د پاکستان له لاري له افغانستان ووځي، حتی هغه ئي هم چي د شمال له لاري افغانستان ته راغلي ول، د وتلو لار به ئي پاکستان وي. هغه بوټونه چي ختيز لوري ته ولوېدل همدا افاده کوي. د سياف د لمانځه تعبیر به ښايي د ده هغه دريځ افاده کوي چي د امريکايانو د يرغل په وړاندي ئي غوره کړی، هيڅ مخالفت نه کوي او کوم عکس العمل نه ښيي او همدا ورته د اسلام مطابق دريځ برېښي!!

د ملا درد

۶۸- د ۹۱ کال د حوت مياشتي دېرشمه د کال آخري شپه له مخکني خوب وروسته په خوب کي گورم چي شپږ عرب مجاهدين زموږ خوا ته راشي، يو ئي ووايي: موږ يوه ډرپور دلته راورسولو، غوښتل ئي موږ دښمن ته وسپاري، ما ورته وژړل، ترحم ئي وپارېدو، موږ ئي پرېښودو، ما ورته وويل: که د يوه انسان په وړاندي ژړا د هغه ترحم پاروي د الله تعالی په وړاندي به ژړا څنگه وي، بيا گورم چي اسامه پر کټ غزېدلی پروت دئ، زه ئي خوا ته ورشم، غواړي پورته شي، خو ملا ئي درد کوي، راته ووايي: ملا مي ډېر درد کوي، زه ورته ووايم: آيا مساج درکړم، په همدې حالت کي راويښ شوم.

تعبير ئي دا دئ: دا د هغه سخت حالت انځور دئ چي عرب مجاهدين ورسره مخامخ شول، القاعده هم له سختو ستونزو سره مخامخ او حالت ئي داسي شو لکه د

چا ملا چي درد کوي او پر خپلو پښو ودرېدل ورته گران وي.

تور موټرونه او په خپلو کي ئې تصادم

٦٩- د طالبانو په لاس د کابل حکومت له سقوط وروسته او هغه مهال چي په بغلان کي وم خوب مي وليد چي له شهيد گل رحمن سره يو ځای د يوې غونډۍ پر سر ولاړ يو، شا ته مو سړک دئ چي له شرق غرب ته غځېدلی، مور جنوب ته متوجه يو، ناڅاپي مو شاته د دوو شيانو د تصادم غږ تر غور شو، چي مخ مو ورواړولو نو گورو چي دوه تور واړه موټر سره ټکر شوي، دواړه له غرب شرق ته تلل، شاتنی موټر راغلی او مخکنی ئې وهلی، بيا گورو چي دا شاتنی موټر د شرق په لوري وتبتي، زما په لاس کي همسا وي، دا په دې موټر پسي وشړم او ورته ووايم: دا موټر راستون کړه، هغه په هوا کي پسي ولاړه شي، بيا گورم چي له شرق يو مست زمري په ټوپکو ټوپکو منډي راوهي، زه له غونډۍ سړک ته د زمري مخي ته راکوز شم، هغه زما په ليدو سره داسي ژر ودرېږي چي پښې ئې وښوېږي، بېرته په شا منډه کړي؛ داسي چي د کونگري (واړه سپي) په څېر غږ ترې اورېدل کېږي، بيا گورم چي په آسمان کي د شنو صحرايي کوټرو خپل راڅرگند شي چي د غرب په لوري درومي، زه د شهادت په گوټي سره هغه لوري ته اشاره وکړم، کوټري په يوه ليکه ودرېږي او په منظمه توگه په شا شي او بېرته د شرق په لوري ولاړي شي، بيا گورم چي زه د يوه غره د لوی او لوړ کمر مخي ته ولاړ يم، د دعاء لاسونه مي لوړ کړي او ژاړم، متوجه شوم چي د دې لوی کمر يو اړخ مات شوی او پرېوتی، زه ووايم: دا زما د دعاء له کبله مات شوی، په همدې حالت کي له خوب راويښ شوم.

تعبير ئې دا دئ: په شمال کي د دوو تورو گاډو تصادم يعني په شمال کي د دوو تورو ډلو تصادم، په شمال کي به يوه بله تعقيبوي، د شمال په شرقي برخي کي به د دوی تصادم د دې باعث شي چي يوه هملته پاته شي او بله د هېواد شرقي لوري ته

وتبستي، پياوړې به وتبستي او کمزورې به پاته شي، ښايي دواړه به د غربي هېوادو له لوري پالل کېږي، ځکه گادې ئې له غرب راغلل، يو به ئې بله له وړاندي تگ وغورځوي، همسا يعني ځواک او قوت، تعبير ئې دا دی چې حزب به دا بله متعرضه ډله تعقيب کړي، هغه به د شرق له لوري په هېيت سره راستنه شي، خو هېيت به ئې د مجاهدينو په وړاندي ختم شي او بېرته به په شا وټمېږي، باعث به ئې حزب اسلامي وي، د شرق له لوري د صحرايي کوترو راتگ يا د داسې نېکو خلکو راتگ چې صحرايي مزاج دي، زموږ په اشاره به بېرته ستانه شي، ښايي دا به هغه قبائلي مجاهدين وي چې د کومي ډلي د مرستي لپاره افغانستان ته راځي خو زموږ په وينا به د هغوی له ملگرتيا لاس واخلي او بېرته به ولاړ شي، يا خو دا کوتري هغه ملائکي دي چې د مؤمنانو مرستي ته راځي او د غيبي او غيرمړي لښکرو په څېر عمل کوي، لوی کمر يعني سخت زړی بد ځواکمن، چې زموږ د دعاء له امله به مات شي. په قرآن کي سخت زړی انسان له سختي تيري سره تشبيه شوی. هلته چې فرمايي: فمثله کمثل صفوان: مثال ئې د کلکي ښوی ډبري په څېر دی. که د هېواد پېښو ته د دې خوب په هنداري کي ځير شو نو د دغو دوو تورو ډلو پېژندل گران کار نه دی.

يو موټر او دوه اشترنگونه

۷۰- د ۱۳۶۶ کال د سنبلې په مياشت کي د حزب اسلامي د مرکزي شوری د غونډو په لړ کي او هغه مهال چې د حزب د تشکيلاتو په اړه بحثونه روان وو، ما وړانديز وکړ چې د حزب اجرائي چاري دي د امير نائب ته تفويض شي، امير دي له ورځنيو اجرائي چارو فارغ وي، ځيني وروڼه له دې سره موافق نه ول، نږدې دوه ورځي پر دغي موضوع بحث وشو، ما د دغه بحث په دوران کي د شپي خوب وليد چې په يوه موټر کي چې دوه اشترنگونه لري، يوه ته ئې زه ناست يم او بل ته ئې بل کس، هره شېبه دا اندېښنه راسره وي چې داسي نه زه اشترنگ يوه لور ته تاو کړم او دی ئې بل لور، لږ وړاندي د يوه کور مخي ته ودرېدو، يوه سينگار شوې نجلی راووتله، زما

همځنگ ډرپور ته ئې وويل: راځه، هغه ما ته وکتل او له شرمه کوز نه شو، دا ستنه شوه، ورپسې بله راغله چې تر مخکنۍ ئې سينگار زيات وو او زما همځنگ ته ئې وويل: ماما راځه، هغه کوز شو او له هغې سره کور ته ننوت او زه په همدې وخت کې له خوب راويښ شوم. د خوب تعبير ډېر څرگند دى، يو موټر او دوه اشترنگونه يعنې يوه ټولنه او دوه واکمن مشران، هره شېبه د تصادم وېره، هغه سينگار شوې نجلۍ يعنې انحراف ته بلونکي عوامل، دوهم ډرپور د يوه بلونکي په وړاندې د شرم له کبله ځان راتم کړ خو د بل زيات غولوونکي بلونکي په وړاندې ئې پښې وښويدې او له خپلې ډلې بېل شو. سبا چې غونډې ته ولاړم، د بحثونو په دوران کې مې له څه ويلو او پر خپل وړانديز له ټينگار ډډه وکړه، پرېکړه زما د رايې خلاف راووتله، وروسته او د شوری په بلي غونډې کې په ټولو اداري تشکيلاتو کې؛ له امارت نېولې تر رياستونو او آمریتونو پورې د معاون تشکیل حذف شو.

په خوب کې د عمر رضي الله عنه ليدل

۷۱- زينب الغزالي د اخوان المسلمین نوميالی مشر چې ډېر کلونه ئې د مصر په زندانونو کې تېر کړي، د تېر جهاد په دوران کې پېښور ته راغلی وه، ما د شهيد عبدالله عزام په کور کې ورسره وليدل، د دې يو ډېر خوندور او اغېزمن کتاب مې لوستلی وو او زړه مې غوښتل چې هغه وگورم، له مقدماتي خبرو وروسته ئې د شهيد عبدالله عزام په وړاندې راته وويل: د زندان په هغو سختو شپو ورځو کې مې عمر رضي الله عنه په خوب کې وليد، زه د هغه له نسل یم، هغه ته مې وويل: دعاء وکړه چې الله تعالی اسلامي امت له دې دردناک حالت وژغوري، هغه يو څوک راوغوښتو، توره ئې په لاس کې ورکړه، امر ئې ورته وکړ چې د شرق په لوري ولاړ شه، هغه پر آس سپور شو، او د شرق په لوري ولاړ، له څه ځنډ وروسته راستون شو او عمر رضي الله عنه ته ئې وويل: شرق مې فتح کړ، بيا ئې غرب، بيا ئې شمال او بيا ئې جنوب ته ولېږو او هر ځل له لږ ځنډ وروسته راستون شو او د فتحي زېږې ئې

ورکړ،... اوس چې مي ته وليدلی هغه خوب مي راپه ياد شو، هغه سړی کټ مټ ستا په څېر وو او پگړۍ ئې هم ستا په څېر،... ما هغه ورځ داسي مزارۍ پگړۍ پر سر وه چې رنگ ئې بيکه نصواري وو، سپيني کرښي ئې درلودې او په هغو ورځو کې ئې پر سر کول په مجاهدينو کې عموميت پيدا کړی وو، تعبير مي دا وو چې الله تعالی به دا شرف افغان مجاهدينو ته ورپه برخه کړي او دا فتوحات به عملاً د دوی په لاس تحقق ومومي. په دې کې هيڅ شک نشته چې د نړۍ په کچه روان اسلامي جهاد د افغان مجاهدينو د جهاد څپې دي چې د نړۍ گوټ گوټ ته وغځېدې.

د قرآن آيت او زېری ئې

۷۲- هغه مهال چې لا پوهنتون ته نه وم تللی او لا اسلامي نهضت نه وو پيل شوی، يوه شپه مي خوب ليدو چې د سرور پوپل په نامه له يوه پرچمي سره مناقشه لرم، تر دې خوب د مخه مي هم څه موده مخکې له هغه سره په ويښه يوه مناقشه درلوده، د خوب د مناقشې په پای کې مي دغه آيت ده ته واوراوه: رَمَّا يَوْمَ الَّذِيْنَ كَفَرُوا لَوْ كَانُوا مُسْلِمِينَ : هغه چې كفر ئې کړی ډېر ځلي به دا خوشوي چې کاش مسلمانان وى.

او دا په داسي حال کې چې نه مي دا آيت حفظ وو او نه ئې په معنى پوهېدم، په خوب کې په دې هم نه پوهېدم چې زه مقابل لوري ته د قرآن يو آيت اوروم، زه هم په عربي نه پوهېدم او هغه هم په عربي نه پوهېدو، نه پوهېرم چې دا آيت څنگه زما په ژبه راغی، او ولي مي هغه ته دا آيت واوراوه، د همدې په ويلو سره له خوب راويښ شوم، خو نن پوهېرم چې په دې آيت کې څومره ستره وړاندوينه او په دې خوب کې څومره ستر بشارت مضمرو وو، ما هغه ورځ په خپلو سترگو وليده چې ډېرو کمونستانو دا هيله کوله چې کاش مسلمان وى.

باران، سمسوره سيمه، شنه ونه، خړي مرغۍ او قفس

۷۳- د مرحوم عبدالرحيم نيازي له وفات وروسته له مور سره دا اندېښنه وه چې د ده د نشتوالي دا لويه تشه به څنگه ډکوه، کمونستانو هم تبليغات کول چې جوانان مسلمان نشي کولی دا تشه ډکه کړي، خو الله تعالی خپل فضل زموږ په حال شامل کړ او اسلامي نهضت په ښه توگه مخکې ولاړ، په همدې ارتباط مي يوه شپه خوب وليد چې په يوې ډېرې ښايسته سيمي کې يم، وړې وړې غونډۍ لري، په داسې تکو شنو نړيو وښو پوښل شوې چې ښکلي چمن کبلو ته ورته دي، د انسان د قد په اندازه شني سمسوري ونې هر لوري ته تر سترگو کېږي، د پرځي په څېر نری نری باران ورېږي، ناڅاپه گورم چې ډېرې خړي مرغۍ د دې باران له کبله په يوې ونې کې راغونډې شوې دي، دري ژبي دا مرغۍ د جل په نامه يادوي، ځيني خلك هغه د ښايسته غږ له امله په قفسونو کې ساتي، زه لگيا شم دا مرغۍ رانيسم او په خپلي غېږ کې ئې راغونډوم، غېږ مي ترې ډکه شي، بيا گورم چې خپل کشري ورور ته واړه واړه لرگي ورکوم چې د نړيو ډرو په يوه چوکاټ کې ئې ودروي او قفس ترې جوړ شي، چې دا مرغۍ په کې وساتو، د مرغيو د رانيولو په دوران کې يوه ئې لالهانده شي، وزر وهي چې ځان خلاص کړي، خو زه ئې راتينگه کړم، داسې احساس کړم چې ښايي پښه به ئې خوږ شوې وي، ورته خفه شم او په همدې حالت کې راويښ شوم.

تعبير ئې دا دئ: نری باران يعني د الله تعالی رحمت، په قرآن کې باران د الله تعالی د رحمت په نامه ياد شوی، سمسوري او ښايسته غونډۍ يعني زموږ د دعوت او مبارزې پرميني او سمسوري لوړې ژورې، خړي مرغۍ او په يوې ونې کې د هغوی راغونډېدل يعني د نهضت هغه غړي چې په يوې پاکې عقيدې راغونډ شوي، په قرآن کې پاکه کلمه له پاکې ونې سره تشبيه شوې، په خپلي غېږ کې د هغوی راغونډول او د قفس جوړولو سپارښتنه يعني د دغو غړو په راغونډولو او منظموولو کې زما ونډه، کشري ورور ته د قفس جوړولو سپارښتنه يعني په دې منظموولو کې د

سپی په غېږ کي

۷۴- یوه گران دوست مي خپل خوب راته لیکلی او تعبیر ئې غوښتی، خوب ئې ډېر عجیب او داسي دئ: په خوب کي گورم چي جنرال دوستم زمور کور ته راغلی وي، زه ورسره خبري کوم، یو کس وگورم چي سپی ئې په غېږ کي نیولی وي، بیا داسي راته جوته شي چي هغه کس زه په خپله يم، کله چي د هغه سر ته ځیر شم نو گورم چي زما سر د هغه پر بدن دئ او کله چي ځان ته ځیر شم نو وگورم چي د ده سر زما پر غاړه وي، زه دوستم ته ووايم چي له ما سره مېلمه شه، د شپې مړی له ما سره وخوره، اوس په بازار کي ولاړ یو، هغه ډېر خوشحال شي، زړه ئې غوښت چي د انتخاباتو په اړه راسره خبري وکړي، هغه سپی چي د سړي سر لري گورم چي زما مخ څټي، زه وشرمېږم او بلال نومي خوريي ته ووايم چي دا سرونه سره بدل کړه، زه ئې په تنگ کړم، داسي راته ښکاره شي چي سر ئې زما سر نه وي د بل چا وي! خو يم زه.

هغه ته مي وويل: تا ته په دې خوب کي دا پیغام درکړی شوی چي جنرال دوستم به غواړي د انتخاباتو په اړه له تا سره خبره وکړي، ته به هم داسي فکر کوي چي ښايي دا خبري به گټوري وي، په سينه کي به دي داسي کوم عزم او هيله وي چي ناسمه او غیر انساني ده، ښايي کومه طمع او هيله به وي، لکه حرص، له مال، ثروت او اقتدار سره حب او مينه، بل انسان ته طمع درلودل، او يا بل داسي خصلت چي اسلام ئې نه خوښوي، دا عزم او هيله ستا د يوه ناسم فکر او رأيي بنسټ گرځېدلی، او ستا د اصلي فکر او رأيي ځای ئې نیولی، په غېږ کي د سپي نیول او خپل سر د هغه پر بدن او د ده سر پر خپل بدن لیدل؛ تعبیر ئې همدا دئ، په خوب کي دا هم درته ښودل شوي چي ته به دا بد خصلت او له هغه راولاړ شوی فکر له ځانه لري کړي. د خوب له دې برخي چي سر او سړی په متغیري بني کي درته جوت شي

داسي معلومېږي چې ښايي دا کس به ستا کوم خپل او قريب وي او ته به د خپل بلال نومي خوري له لاري هغه ته د خپل فکر بدلولو وينا وکړي، او يا خو له بلال مراد د توحيد لوري ته کوم مؤذن او بلونکی دئ او ته به له همدې داعي وغواړي چې دا بدل فکرونه سم کړي. کله چې مي د خوب ليدونکي په اړه مزيد معلومات ترلاسه کړل نو راته جوته شوه چې هغه غوښتل حزب اسلامي په اقتدار کي شريک شي او له داسي لوري سره ائتلاف وکړي چې د بريا احتمال ئې زيات وي، که څه هم د دې لوري نه تگلاره او ترکيب د تاييد وړ وي او نه ئې زعامت!! او دا له شک پرته هغه څه دي چې نه ئې اسلام خوښوي او نه يوه اسلامي گوند ته گټه رسوي. اميد دئ خوب ليدونکي هم دا طمع لري غورځولې وي او هم له هغې راټوکېدلی فکر او رايه.

سيلۍ، دوري، د ځنگلي ځناورو خپل

۷۰- د حبيب الرحمن مور وايي: خوب مي ليدو چې سخته سيلۍ لگېږي، دوري بادېږي، خلك منډي وهي، چې ځان خوندي کړي، د سيلۍ دروند ږغ وي، يو ږغ واورم چې خلکو ته وايي: ووځئ، د ځنگل ټول ځناور راروان دي، زه د باندي ووځم چې وگورم دا چيغي د څه دي، که گورم چې ځنگلي ځناور په ډېر شمېر کي منډي وهي، په دې وخت کي يو بل غږ واورم چې وايي: زه ستا وړوکی زوی يم، خلکو ته ووايه چې مه وېرېږئ، مه تښتئ، خپلو کورونو ته راستانه شي، په دې لاس به افغانستان آزادېږي، زوی مي زما خوا ته راشي او خپل لاس پر زمکه ووهي، که گورم چې د هغه لاس د زمري په څېر او ډېر لوی وي، کله چې زمکه په خپل لاس ووهي دروند ږغ ترې پورته شي، زه خلکو ته همدا خبره کوم چې مه وېرېږئ، مه تښتئ، خپلو کورونو ته راستانه شئ، زما زوی راغی نور نو مه وېرېږئ.

د دې خوب تعبير دا دئ: سيلۍ او دوري هغه بد حالت تمثيلوي چې زموږ پر

هېواد راغلی، په ولس کې ئې وېره او خوف راولاړ کړی او هغوی ئې د خپلو کورونو پرېښودو او تېښتې ته اړ کړي، دا سیلی او دورې د هغو ډلو له کبله دي چې ځنگلي ځناورو ته ورته دي، زموږ د ټولني نوی نسل به په پوره ځواک سره د دې ډلو مقابله کوي او ولس به له وېرې ژغوري. دا نسل به خوب لیدونکې په خپلو سترگو په وینسه کې وگوري، د وړوکي زوی لاس د زمري د لاس په څېر لیدل او د هغه دا وینا چې خلکو ته ووايه؛ مه وپېرئ، مه تښتئ، خپلو کورونو ته راستانه شي، په دې لاس به افغانستان آزادېږي، همدا تعبیر لري.

پر سپین آس د مېرمني سپرېدا او لوړ الوت

۷۶- یوې مېرمني راته لیکلي: له نکاح مخکې مي څو ځلي پر له پسې خوب لیدو چې پر یوه سپین آس سپره شم، آس والوځي، په هوا کې ډېر جگ درومي، لاندي خلك راته واړه واړه په نظر راځي.

د هغې خوب مي داسې تعبیر کړ: صالح مېړه او معنوي ارتقاء دي په برخه شوې، دومره به له معنوي پلوه لوړه شې چې عام خلك به واړه واړه په نظر درشي. په خوب کې لوړ تگ، پر لوړ ځای ودرېدل او لوړ الوت د معنوي ارتقاء او لوړوالي په معنی دي.

پر لوړ منبر وینا

د دې مېرمني خوب ما ته خپل خوب راپه یاد کړ چې د امریکا له یرغل وروسته مي لیدلی او داسې وو: په یوه تالار کې لویه غونډه وي، زه پر منبر ولاړ يم او خلکو ته وینا کوم، د منبر د ډېر لوړوالي له امله ناست خلك دومره واړه واړه گورم لکه پر یوې پانې ټکي، د نورو خبرو په ضمن کې هغوی ته ووايم: باید مکتب او مدرسه سره توحید کړو، واحد تدریسي نصاب رامنځته کړو، بېل بېل تعلیمي نظامونه او تدریسي نصابونه اختلافات راولاړوي او د ملا او مکتبي جنگ رامنځته

کوي، په کار ده چې تر دولسم پوري تدریسي نصاب داسي وي چې زده کوونکي هم کافي او ضروري شرعي پوهه ترلاسه کړي او هم له نورو ضروري علومو برخمن شي، د تخصص دوره له دولسم وروسته پیل شي، ځیني د شرعي علومو په برخي کي تخصص ترلاسه کړي او ځیني په طب، انجنیري، ساینس، زراعت او نورو برخو کي، په دې توگه به هم زموږ ډاکټر او انجنیر له شرعي علومو برخمن وي او هم زموږ ملا او مولوي له نورو ضروري علومو... د وینا په پای کي او کله چې له منبر راکوز شم استاد رباني د غونډي له شاتنۍ برخي راوړاندي شي او راته ووايي: په نصاب کي باید علم الکلام هم شامل کړو!! ما ته دا وینا خوند رانه کړي، په همدې له خوب راویښ شوم.

د روسي ځواکونو د راتگ وړاند لیدنه

۷۷- د حبيب الرحمن مور وایي: د روسانو تر راتگ وړاندي مي خوب لیدو چې زموږ د کور مخي زمکي ته ټانکونه راشي او ودرېږي، په هوا کي طیارې گرځي (تر دې وړاندي مي طیارې او ټانکونه په وینښه نه وو لیدلي)، دا اندېښنه راسره پیدا شي چې زموږ کور په خطر کي دی، د کور سامانونه او بستري راباسم او خپل گاونډي ته ئې سپارم... ډېره موده وروسته مي همدا صحنه په خپلو سترگو په وینښه ولیدله، په همغي زمکي کي روسي ټانکونه ودرېدل، په هوا کي هلیکوپتري چورلېدې، موږ له خپل کور ووتلو، همغي مي د کور سامانونه او بستري گاونډي ته وسپارل.

کعبه، حجرالاسود، په کعبه کي دسترخان، پر بالبنټ تکیه

۷۸- حبيب الرحمن راته لیکلي: خوب مي لید چې مکې ته تللی يم او غواړم کعبې ته داخل شم، يو عرب زما مخي ته روان شي چې د کعبې دروازه راته خلاصه کړي، ټول خلك يوې خوا بلي خوا ته شي چې مونږ ته لاره راکړي، د خلکو منځ کي لاره جوړه شي، زه په کي تېر شم، هغه عرب تر ما مخکي وي، کله چې د کعبې له دروازي

تېرېرم پښه مي بنده شي، ځان سمبال کړم چي ونه لوېږم، کله چي کعبې ته ننوځم، ژړا راشي او له ځان سره وایم چي محمد صلی الله علیه و سلم همدلته ټول بوتان رانسکور کړل. زه په کوم شي پسي گرځم، لتوم ئې چي چېرې او په کوم ځای کي ئې ایښی دئ، له یوه کس پوښتنه وکړم چي دلته خو هري خوا ته لمونځ کولی شو؛ خو تاسو معمولاً کومي خوا ته ودرېږئ، هغه لارښوونه راته وکړې، او زه په لمانځه ودرېږم، غواړم دوه رکعته لمونځ وکړم؛ خو غلط شم او درې رکعته وکړم، بیا له سره نیت وکړم چي دوه رکعته وکړم. د کعبې دننه ئې داسي جوړ کړی وي لکه لوکس سالون، تلویزیون او کرسیه ئې هم پکي ایښي وي، فرش ئې هم په کي غوړولی وي، او هغه عرب چي دروازه ئې راته خلاصه کړې وه، ناست وي او پر بالښت ئې تکیه کړې وي او پښې ئې غزولې وي. داسي انگېرم چي دسترخان ئې هم مخي ته غوړېدلې وي او خواړه پرې ایښي وي. کله چي له خوب راویښ شوم، راپه یاد شو چي زه خو په کعبه کي په حجرالاسود پسي گرځېدم، هغه خو د کعبې په منځ کي نه ده.

هغه ته مي وليکل: ستا د خوب تعبير داسي برېښي: ښايي کعبې ته د ننوتلو سعادت درپه برخه شي، هغه مهال به ته حالت ته د سحر په سترگه گورې خو هغه به ماښام ته ورته وي، ته به حالت د مسلمانانو د برياً حالت گڼې خو تا به اشتباه کړې وي (د دوه رکعته لمونځ په نیت اشتباهاً درې رکعته کول همدا معنی لري)، لا به د کعبې واک د داسي خلکو په لاس کي وي چي له کعبې ئې ځان ته مطعم او سالون جوړ کړی او هلته ئې په بې اعتنائی او بې پروايي سره پښې غزولې دي. ته به غواړي له الله تعالی سره پر خپلي ایماني ژمني عمل وکړې خو هلته به دا مجال ونه مومي (د کعبې منځ کي د حجر الاسود لټول همدا تعبير لري)، ښايي ته به غواړي ټول مسلمانان متحد شي خو دا هیله به دي ترسره نشي.

له رسول الله صلی الله علیه و سلم سره مصافحه او له هغه

سره يو ځای لمونځ

۷۹- د حبيب الرحمن بل خوب داسي دئ: خوب مي ليد چي د يوه لښکر مشري راپه غاړه وي، د دشمن پر يوې قلعي حمله وکړو او هغه فتح کړو، زما ملگري ډېر ستړي شوي وي او ټول ويده شي، ما ته يو کس خبر راکړي چي بل لښکر غواړي پر مونږ بريد وکړي، زه هڅه کوم چي خپل ملگري راويښ کړم او دفاع ته ئې تيار کړم؛ خو گورم چي حمله کوونکو مونږ محاصره کړي يو، يو کس ئې راوړاندي شو او ما ته ئې وويل چي محمد صلی الله عليه و سلم غواړي له تا سره وگوري، زه ډېر خوشحال شم او ووايم دا د حضرت محمد صلی الله عليه و سلم لښکر دئ؟! په ډېري خوشحالي سره د کلابرنۍ برخي ته روان شم چي له رسول الله صلی الله عليه و سلم سره ملاقات وکړم، کله چي پر زينو پورته خېژم پلار مي هم راسره يو ځای شي، کله چي رسول الله صلی الله عليه و سلم ته مخامخ شو پلار مي خپل لاس وراوړد کړي چي مصافحه ورسره وکړي خو رسول الله صلی الله عليه و سلم د دې پر ځای چي ده ته لاس ورکړي ما ته چي تر خپل پلار وروسته ولاړ يم لاس راکړي او اول پر ما سلام واچوي، کله چي د ده لاس زما له لاس سره ولگېد زړه مي له ډېري خوشحالي داسي ډک شو چي په ټول عمر کي مي د خوشحالي داسي حالت نه دئ ليدلی، د هغه حالت د بيانولو لپاره مناسب الفاظ نه مومم، داسي مي انگېرله لکه چي چا زما زړه په خپل موټ کي ټينگ نيولی وي، بيا ئې زما پلار ته لاس ورکړ، او بيا ئې له مونږ وغوښتل چي له ده سره يو ځای د ماشام لمونځ په جماعت اداء کړو. پلار مي ما ته ووايي: ورشه اودس وکړه، زه ورته ووايم چي اودس لرم، خو هغه لږ په غصې سره بيا راته ووايي چي ورشه اودس وکړه، زه پوه شم چي پلار ته مي خوند نه ورکوي چي له دوي سره يو ځای په جماعت لمونځ وکړم، ورته ووايم صحيح ده، پلار مي او محمد صلی الله عليه و سلم وړاندي ولاړ شي او په جماعت ودرېږي او زه په همغه ځای کي چي له رسول الله صلی الله عليه و سلم سره مي مصافحه کړې وه په

هغه ته مي وليکل: ته به د جهاد په يوه نظامي يا فکري سنگر کي د دښمن په ضد جهاد او مبارزه وکړي، د يوې ډلې مشري به دي په غاړه وي، فتوحات به دي په برخه شي، ستا خوا ته به بله اسلامي ډله هم په مبارزې بوخته وي، هغه به د مقام او منزلت له پلوه تر تا لوړه وي، په يوې مرحلې کي به داسي وانگېرې چي دا ډله ستا پر سنگر او ملگرو د بريد اراده لري، خو حقيقت به درته جوت او دا به درته څرگنده شي چي هغه حقيقاله ډله ده، له رسول الله صلی الله عليه و سلم سره ستا مصافحه د هغه پر سنت د عمل کولو په معنی ده، دا به ستا د زياتي خوشحالی باعث شي، تر پلار وړاندي له تا سره د رسول الله صلی الله عليه و سلم د مصافحي تعبير دا دئ چي رسول الله صلی الله عليه و سلم به ځوان نوي نسل ته زياته اعتناء لري، پلار به ستا مزید طهارت او پاکوالی غواړي، خوښه به ئې دا وي چي ته له خپل حيثيت او مقام سره مناسب ځای کي ودرېږي او له وړاندي وړاندي کېدو ډډه وکړي، له رسول الله صلی الله عليه و سلم سره يو ځای ستا او ستا د پلار په جمع ملونځ يعنې د رسول الله صلی الله عليه و سلم پر سنت ستاسو دواړو عمل کول.

توره شپه او رڼا

۸۰- د حبيب الرحمن بل خوب: خوب مي ليد چي يوه مسجد ته لار شم او هلته امام جعفر رحمت الله عليه ته ورشم او هغه ته ووايم: خوب مي ليد چي دنيا توره شپه شي، داسي توره شپه چي حتی خپل لاس هم نشو ليدلی، داسي لکه چي څوک په تور قبر کي ننوتلی وي، خو په دې وخت کي يوه ښايسته شين رنگې رڼا راڅرگنده شي، دومره ښايسته وي چي د زړه په تل کي مي کلکه مينه ورسره راولاړه شي، نور خلک هم له دې رڼا سره مينه کوي، رڼا دومره وي لکه د ځينو حشراتو له بدنه چي د شپې له لوري خورېږي، ټول خلک هڅه کوي چي رڼا ته ځان ورسوي او هغه په لاس

کي ونيسي، زه هم همدا هڅه کوم او رڼا ته لاس اچوم، خو وروسته گورم چي زه خپلي سيني ته لاس اچوم او رڼا زما د زړه رڼا وي او د خلکو خپرې راښکاري او گورم چي هغوی پر ما راغونډ شوي او زما زړه ته لاس اچوي، زه ورته ووايم چي دا زما زړه دئ، لري شئ، داسي نه چي زړه مي وباسئ.

د خوب تعبير دا دئ: چا ته چي ته خپل خوب تېروي هغه به له فکري او تگلاري له پلوه د امام جعفر رحمت الله عليه نائب او همملاری وي، له توري شپې مراد داسي مغشوش حالت دئ چي څوک د بڼه او بد، سم او ناسم توپير نشي کولی، په همدې حالت کي به يوه رڼا راڅرگنده شي، ته او نور خلک به د دې رڼا ترلاسه کولو هڅه کوي، په قرآن کي الهي لارښووني له رڼا سره تشبيه شوي، نو تعبير ئي دا دئ چي څوک به دغه الهي لارښووني د خلکو مخي ته کښېږدي، د دې الهي لارښوونو له منبع او مرجع سره به ستا تعلق تر نورو ژور او زيات وي، داسي چي ته به ئي ځان وارث او خاوند گڼي.

موټر او ډرېوري

۸۱- د حبيب الرحمن بل خوب: خوب وينم چي په يوه موټر کي د حزب اسلامي ټول مشران ناست وي او قاضي صاحب حکيم ئي چلوي، غرنۍ سيمي ته ورسېږو، زمکه له يخۍ کرنګ شوې وي، زه قاضي صاحب ته ووايم: آيا کله دي په غرنۍ سيمي کي موټر چلولی؟ که دي نه وي چلولی نو ما ته ئي راکړه، قاضي صاحب خپل ځای ما ته پرېږدي، کله چي غواړم د اشتزنگ شا ته کښېنم متوجه شم چي کرسۍ ئي د بايسکل زين ته ورته ده، په سم ځای کي هم نه ده نصب شوې، لږ بي ځای او کږه وي، زه موټر روان کړم، ډېر پورته وخېژو، د لاري په اوږدو کي ډېر داسي گاډي وگورو چي ډېر ښايسته او قيمتي برېښي خو بند پاته شوي او له پورته تگ لوېدلي، سورلۍ او ډرېوران ئي مور ته حيران حيران گوري چي څنگه په سرعت سره پورته

روان يو او موټر مو نه بندېږي. په يوه مناسب ځای کې له موټر کوز شم او قاضي صاحب ته ئې پرېږدم او زه پلى پورته وڅېژم، وروسته گورم چې قاضي صاحب هم په ما پسې پلى پورته راغى، زه ورته ووايم چې موټر دې څه کړ؟ هغه راته ووايي چې لاندي مي پرېښود! زه تعجب وکړم او بېرته لاندي کښته شم چې موټر بر راوړم. همدلته مي خوب پای ته ورسېد.

د خوب د بېلو بېلو برخو تعبيرونه دا دي:

- موټر يعني جماعت او حزب
- ډرېوري يعني قيادت او مشري، په يوه حساس پړاو کې به ته د قاضي صاحب حکيم مرسته وکړي. خو کله چې له دې پړاو تېر شئ دا مرسته به پای ته ورسېږي، ته به يوازي بر ولاړ شي، قاضي صاحب به درشي، بيا به له هغه سره مرسته وکړي.
- غرنۍ سيمه يعني له لوړو ژورو ډک حالت
- يخ وهلي لار يعني د وړاندي تگ او لوړ تگ گران مسير
- ښايسته او قيمتي گاډي يعني هغه ډلي چې مالي امکانات ئې زيات دي او شتمن برېښي، د لاري په اوږدو کې د هغوى بندېدل يعني د لوړ تگ توان او امکان له لاسه ورکول، دا ډلي به د حزب اسلامي لوړ تگ ته حيران پاته شي.

غر، رڼې اوبه، چينه، کارېز او د جهاد دوام

نظر محمد مطمئن يو معروف ليکوال چې د طالبانو په پلوي تورن دئ او اکثراً د هغوى په دفاع کې ليکني کوي؛ د خپل ملگري څلور خوبونه خپاره کړي، د دريو تعبير ئې هم ورسره ليکلى خو د څلورم تعبير ئې نه دئ وړاندي کړى، څلورم ئې داسې دئ: خپل کلي سپندې ته چې د غزني ولايت د اندرو ولسوالۍ کې دئ تللى يم، هلته د کارېز د هغه گودر پر غاړه ولاړ يم چې کليوال اوبه ترې وړي، دغه ځای غره ته نږدې دئ، اوبه هم له غره چينو ته راځي، پاکي رڼې اوبه په کارېز کې بهېږي،

ناڅاپه د اسلامي حزب مشر ښاغلی گلبدین حکمتیار همدې چينې ته راشي، ودرېږي، کلشنکوف ټوپک ورسره وي، کنډاغ ئې پر زمکه کښېږدي، د کلشنکوف ميل لور د آسمان لور ته وي، دا هغه کلونه دي چي مجاهدين کابل ته ننوتلي دي او د استاد رباني حکومت دئ، ښاغلي حکمتيار ته ووايم: لا هم په غرونو کي گرځئ، نور خو هغه دئ اسلامي حکومت راغی، مجاهدين کامياب شول او تاسي اوس هم له سلاح سره په غرونو کي گرځئ!! حکمتيار صاحب ووايي: انجنير صاحب! جهاد لا نه دئ خلاص شوی او دا جهاد به تر ډېره وخته پوري ادامه کوي. حيران شم چي دا څنگه خبره ده، کمونستي نظام ختم شو، دوی کابل او ټول ولايتونه ونيول، استاد رباني جمهور رئيس شو، او لا هم ښاغلی حکمتيار وايي چي جهاد نه دئ ختم شوی او جهاد دوام لري!! سهار چي له خوبه راپاڅېدم چورتونو يووړم، خو د خوب په تعبير هيڅ نه پوهېدم، اوس چي کله ناکله فکر کوم هغه د حکمتيار خبري مي په ذهن کي راگرځي.

دا خوب دومره څرگند دئ چي تعبير ته ضرورت نه لري، غر يعني له معنوي پلوه لور موقف، د رڼو اوبو چينه يعني د هدايت او معنوي ارزښتونو چينه، په داسي غرونو او لوړو کي اوسېدل چي رڼې اوبه تري راځي او خلك تري استفاده کوي، او بيا همدا غر د جهاد د سنگر په توگه کارول واضح مطالب افاده کوي او ښيي چي د حزب هغه نگلاره او دريځ سم او جهادي دريځ وو، همداراز دا خوب يوه وړاندلیدنه وه چي عملاً ئې تحقق وموند، دا دئ گورو چي جهاد ادامه لري.

له لمانځه پرته له جومات وتل او له ورا سره يوځای کېدل

مطمئن د خپل ملگري د خوبونو په سريزه کي ليکي: يوه ملگري مي چي د تعميراتي چارو انجنير دئ، د جهاد د وخت خپل څلور ليدلي خوبونه راته بيان کړل، دا چي په زړه پوري وو، له دي امله غواړم له تاسي سره ئې هم شريک کړم:

لومړی خوب: د تېر جهاد په وخت کې مي د ميرانشاه په سيمه کې د مهاجرو لپاره د کوچني روغتون تعميراتي کارونه ترسره کول. د ميرانشاه د ښار لوېديز لور ته يوه پراخه زمکه د هوايي ډگر په نامه شته، ما د اول ځل لپاره هغه وخت دا ځای وليد چې د اختر لمانځه اداء کولو لپاره هلته ولاړم چې په زرگونو خلک د لمانځه لپاره راغلي وو.

د شپې مي خوب ليدو چې هممهغه د عيدگاه ځای ته ډېر زيات مجاهدين، مهاجرين او ځايي اوسېدونکي راټول شوي وي، داماسپښن لمانځه وخت وي، مجاهدين او مهاجرين ډلي ډلي راروان وي، سنت لمونځ وشي او د فرض لمانځه لپاره صفونه جوړېږي، ټول خلک د لمانځه لپاره په صفونو کې ودرېږي او د لمانځه لپاره اقامت وويل شي. خلک انتظار وي چې کوم امام مخکې شي او لمونځ په جماعت اداء کړي، خو هيڅوک هم نه مخته کېږي، ښه ځنډ خلک منتظر وي، په دې طمع چې کوم امام به پيدا شي او مخکې به شي. په دې وخت کې د واده لپاره د ورا يوه ډله رابکاره شي چې ډول او سورنی هم ورسره وي، خلک له صفونو يو يو وځي او د ورا په ډله ورگډېږي. کرار کرار دغه صفونه کمېږي، د صفونو منځونه خالي کېږي، آخر په صفونو کې خال خال نفر پاته شي او نور ټول د لمانځه لپاره راغلي کسان ولاړ شي. تر آخره هم امام پيدا نه شي، د جماعت لمونځ ونه شي او هغه لږ پاته کسان هم همداسي له عيدگاه بېرته روان شي.

د مولوي جلال الدين حقاني يوه تکړه مجاهد او ديني عالم مولوي صاحب الف گل چې د ښه نوم لرونکی وو، او په پرهيزگاري او تقوا کې ئې ساری کم ليدل کېدو، سهار مي خوب ورته ووايو، او د خوب تعبير مي ترې وغوښت. هغه وويل: ولس ټول ودرېد، قربانۍ ته حاضر شو، انتظار ئې وکړ چې کوم مشر، مقتداء او امام پيدا کړي، خو امام پيدا نه شو. هغه وويل چې د افغانستان خلک مسلمانان دي، د جهاد لپاره راووتل، قربانۍ ته حاضر شول، خو دا چې رهبران په خپلو منځونو کې

اختلافات لري او يو بل ته غاړه نه رډي، پر يوه مشر توافق ته سره نه رسېږي، الله تعالی دې د افغانستان جهاد ته خیر کړي او په دې ملت دي رحم وکړي. خلک بېرته ډلي ډلي په کورونو کښېني او د مشر د نشتوالي له امله به جهاد متأثره کېږي. هغه لږ کسان چې د جهاد په صفونو کې پاته کېږي هغوی به هم ستومانه شي او پایله دا چې پر کور به کښېني.

که د دې خوب ټولو برخو ته په دقت سره څیر شو نو په آسانی راته جوته کېږي چې د جناب مولوي صاحب الف گل تعبیر دقیق نه دی، ده د یوې سیمې په ځانگړي حالت پورې مربوط خوب ټول افغانستان ته غزولی، د خوب دقیق تعبیر دا دی چې هغه مهال د میرانشاه او په میرانشاه کې د مېشت مجاهدینو، مهاجرینو او فعالو ډلو حالت خوب لیدونکي ته انځور شوی، هغوی پر یوه تنظیم د راغونډېدو او په یوه امام پسي د اقتداء پرځای په داسې ډلي پسي درومي چې د واده ورا ته ورته ده، له جومات وځي او د ډول او سړني لوري ته درومي!!

دا یوه عامیانه انگېرنه ده چې د جهاد لپاره به لومړی د یوه هېواد او حتی ټولې نړۍ مسلمانان راغونډېږي، یو امیر به غوره کوي او بیا به جهاد کوي، دا انگېرنه داسې ده لکه چې څوک ووایي: په بېلو بېلو جوماتونو او بېلو بېلو امامانو پسي لمونځ جائز نه دی!! حقیقت دا دی چې هر مسلمان د نړۍ په هر گوټ کې پر جهاد داسې مکلف دی لکه پر لمانځه چې مکلف دی، که کوم جماعت او امیر وي نو په هغه پسي به اقتداء کوي، له هغه سره به بیعت کوي او په همدې جماعت کې به جهاد کوي، له بل تنظیم او ډلي جوړولو به ډډه کوي، خو که داسې امیر او جماعت ئې ونه موندو نو په خپله به د داسې جماعت جوړولو لپاره ملا تړي، هدف به ئې د ټولو مسلمانانو یووالی او وحدت او د اسلامي نظام قائلول وي. په افغانستان کې نه ټول مجاهدین ملامت دي او نه ټول تنظیمونه، هغه ملامت دي چې د مخکنی اسلامي حزب او تنظیم په شتون کې ئې د شخصي اغراضو لپاره یا د دښمنانو په وینا بېلي

پر غور ځوړنده کړی

مطمئن د خپل ملگري بل خوب داسي وړاندي کوي: مجاهدين لا په پېښور کي وو او په کابل کي د ډاکټر نجيب الله حکومت وو، مور امريکا ته د لوړو او مسلکي زده کړو لپاره تللي وو، هلته مور د انجنيري په برخه کي د ماسټري لپاره درس وايو. د افغانستان حالت په دې وخت کي ډېر نازک وو، مجاهدينو په پرله پسې توگه ولايتونه نيول او کمونست پلوه مېلېشې او عسکر مرکزونو ته ټولېدل. په پېښور کي د واک او قدرت پر سر گرمي معاملي رواني وې، ناستي او غونډي کېدلې، اسلامي حزب، جمعيت اسلامي، اتحاد اسلامي او نورو جهادي گوندونو هر يوه کوشش کاوو چې د ډاکټر نجيب الله د حکومت تر سقوط وروسته واک ترلاسه کړي. داسي فکر کېدو چې يا به اسلامي حزب او يا هم جمعيت اسلامي واک ته رسېږي. په همدې ورځو کي مي يوه شپه خوب ليدو چې د افريقا مشهور د آزادۍ اتل نلسن منډيلا زموږ د استوگني خوني ته راشي، که گورم چې پر غور ئې غوږوالۍ وي، حيران شم، ډېر زيات حيران، په دې چې عجيبه ده خلک وايي نلسن منډيلا د آزادۍ اتل دئ او افريقا ته ئې آزادي واخستله، خو د ده پر يوه غوږ غوږوالۍ ځوړنده ده. په امريکا کي په عمومي توگه غوږوالۍ هغه کسان پر غوږ کوي چې همجنس باز وي، د غوږوالۍ پرغوږ لرل د همجنس بازی نښه ده. زه ځکه حيران شوم چې دا خو همجنس باز دئ او خلک څنگه احترام ورته لري؟

لږ وروسته د جمعيت اسلامي مشر پروفيسور استاد برهان الدين رباني هم زموږ خوني ته راننوخې، زما ښه ياد دي چې يوه لوري ته نلسن منډيلا وي او بل لوري ته استاد، که گورم چې د استاد پر دواړو غوږونو غوږوالۍ وي.... ډېر حيران شوم چې زموږ د جهاد د رهبر په دواړو غوږونو غوږوالۍ دي،.... له خوب راپاڅېدم،

هيڅ نه پوهېدم چي د افغانستان په دغو حساسو شرايطو کي به د داسي خوب تعبير څه وي. فکر مي وکړ چي نلسن منډيلا خو همجنس باز نه وو،... خامخا به دا خوب کوم بل تعبير لري. له غور او فکر وروسته مي د خوب تعبير داسي وکړ: نلسن منډيلا د يوه زبرځواک (شوروي اتحاد) غلامي قبوله کړه او له امريکا سره ئې ډغري ووهلې خو تر پايه د روسانو غلام پاته شو. استاد رباني به د دواړو (روس او امريکا) غلامي کوي، د دوو غورواليو معنی دا ده چي د دغو دوو ځواکونو غلامي به مني او له دې لاري به قدرت ته رسېږي.

په همدې شپو ورځو کي په امريکا کي د يوه ملگري له خوا مېلمستيا جوړه شوې وه، هلته چي ولاړو، د ډوډۍ له خوړلو وروسته د افغانستان پر حالاتو بحث پيل شو، مور د مختلفو گوندونو کسانو په مېلمستيا کي گډون درلود. چا ويل چي حکمتيار به جمهور رئيس شي، چا ويل چي استاد رباني به جمهور رئيس شي، چا د بل مشر يادونه کوله، هر چا بېل بېل نظرونه وړاندي کول. ما وويل: ما ته غور ونيسئ! ما خوب ليدلی دئ، ليدلی خوب مي ټکي په ټکي ورته بيان کړ. ورته ومي ويل: و الله چي د افغانستان جمهور رئيس به له استاد رباني پرته بل څوک نه شي، د خوب تعبير مي ورته ووايو او ومي ويل: د روس او امريکا د ملتيا حلقه به په غوږونو کي اچوي او د افغانستان د راتلونکي حکومت مشر به شي. دغه خبره د جمعيت اسلامي پر کسانو بده ولگېدله، شور او ځور جوړ شو، ځينو ويل چي د جهاد رهبر ته دي سپکاوی وکړ، او ځينو ويل چي هغه غلام نه دئ، مجاهد دئ، رهبر دئ، گنهگار شوې، تاسي دا خبره د تعصب له مخي کوئ.... ما ورته وويل: وبه گورو چي څه کېږي!! ډېر لږ وخت وروسته او په داسي حال کي چي مور لا په امريکا کي وو، خبر شوو چي ښاغلي استاد رباني د افغانستان جمهوري رياست واگي ترلاسه کړي.

د خوب د تعبير په اړه بايد ووايم چي افغانان او نور قومونه معمولاً کله چي د

چا په اړه غواړي ووايي چې د فلان غلامې ته ئې غاړه ايښې نو وايي: د فلاني د غلامۍ كړې ئې پر غوړ كړه، په خوب كې اكثرأ هغه تشبیهات او كنيای كارول كېږي چې انسان ئې معمولاً په وينه كې كاروي، نو د خوب دقيق تعبير همغه دئ چې خوب ليدونكي انگېرلی.

دوه پوره جومات او په جومات كې د سړو تر څنگ غوايي

مطمئن د خپل ملگري بل خوب داسې وړاندي كړی: زما ملگری او نږدې دوست وايي چې يوه شپه په پېښور كې وم چې د شپې مي خوب وليد، د پېښور د گلبهار سيمي لوی مسجد ته د لمانځه لپاره ورشم، كله چې مسجد ته ننوتم نو ډول ډول خلك مي تر سترگو شول، چې په مسجد كې ايسته دوري گرځېدل. دوهم پور ته وختم، هلته چې گورم سړي او غوايي گډ وډ د مسجد په دوهم پور كې ولاړ دي، حيران شوم، بېرته په منډه لاندي پور ته راکېښته شوم، گورم چې دا ځل په لاندي پور كې هم انسانان او غوايي سره ولاړ دي، د لمانځه او امام هيڅ درك نه لگېږي.

سهار چې له خوب راپاڅېدم، خبر وم چې مولوي الف گل صاحب په پېښور كې دئ، د هغه خوا ته ورغلم او خوب مي ورته تېر كړ. هغه وويل: الله تعالى دي رحم وكړي، د جهاد حالت گډ وډ دئ، هر څوك پكې ننوتلي دي، ښه او بد سره گډ شوي او د جهاد اهداف او شرائطو ته پام نه كېږي. كېدی شي چې پاك ځايونه بدو خلكو ته پاته شي او ښه خلك له پاكو ځايونو (جبهو) ووځي!!

كه ځير شئ نو وبه گورئ چې دا تعبير نه دقيق دئ او نه د خوب له ټولو برخو سره اړخ لگوي، دقيق تعبير ئې داسې برېښي: جومات يعني د مسلمانانو يوه ټولنه، ښايي دلته به كوم خاص تنظيم افاده كوي، په غالب گمان سره ښايي د دې تنظيم دفتر به هغه وخت په گلبهار كې وو، د جومات لوړ پور يعني د دوی لوړ پوري چارواكي او مشران، د جومات لاندي منزل يعني د دوی د عامو وگړو مقام، په لوړ

پور کي انسانان او څاروي يو ځای ليدل يعني يو مختلط ټولې چي ځيني مشران او لور پوري ئې له معنوي او اخلاقي پلوه د څارويو په څېر دي، ورپسې د لاندي پور خلك د پورتنې په څېر گډ وډ ليدل يعني عام افراد ئې هم له لور پورو متأثر شوي او د دوی په څېر شوي، د لمانځه او امام نشتوالی يعني په دې ټولي کي نه سم نظم شته او نه صالح زعامت. د معبر اشتباه دا ده چي د پېښور يو جومات ئې د افغانستان د ټولو خلکو جماعت تعبير کړی، په داسي حال کي چي نه د پېښور يو عادي جومات د ټول افغانستان په معنی تعبيرولی شو او نه د ټولو افغاني تنظيمونو په معنی، برسېره پر دې په خوب کي د تعبير دغو برخو ته هيڅ مدرک نه مومو: د جهاد حالت گډوډ دئ، هرڅوک پکي ننوتلي دي، ښه او بد سره گډ شوي او د جهاد اهداف او شرائطو ته پام نه کيږي. مخصوصاً دا برخه ئې د خوب له هيڅ برخي سره ارتباط نه لري: کيدی شي چي پاک ځايونه بدو خلکو ته پاته شي او ښه خلك له پاکو ځايونو (جهو) ووځي!!

د انگرېزانو خلاف جهاد ته بلنه

راشئ د يوه بل افغان دې ته ورته خوب هم له نظره تېر کړئ:

محترم ورور محمد دين د محمداگل زوی ما ته په خپل ليک کي خپل عجيب خوب ليکلی، د ده پلار د روسانو په ضد د جهاد په دوران کي د بلخ په ولايت کي د حزب اسلامي معروف قومندان وو، د هجرت په کلونو کي ئې کورنۍ د پاکستان په مانسهره کي اوسېدله، تر نن پوري همدلته اوسېږي، نږدې دوه ويشت کاله وړاندي په ۱۹۹۰م کال کي او هغه مهال چي لا امريکايانو پر افغانستان بريد نه وو کړی داسي خوب ئې ليدلی:

د پاکستان په مانسهره ښار کي يو جامع مسجد چي د کالج مسجد په نامه يادېږي، يو سپين ږيري سړی په لور غږ وايي: مسلمانانو! جهاد ته راشئ. د ده

مخاطبين صرف افغانان وي، غږ ئې دومره لوړ چې نږدې وي د غوږ پردې وشلوي. وایي: راشئ جهاد وکړئ، اوس انگرېزان راغلي دي. پدې وخت کې زما پلار محمداگل راشي او د ده خوا ته ودرېږي او په دې دعوت کې ورسره هم غږی شي. کله چې خلک جهاد ته تیار شي نو زما پلار ورته ووايي: جهاد ته تر تگ مخکې پدې ويالې کې (چې د مسجد خوا کې بهېږي) اودس وکړئ، کله چې خلک د اودس لپاره ويالې ته ورشي اوبه ئې ټينگي او خړي ومومي، زما پلار ته شکایت وکړي، هغه ورته ووايي: بسم الله ووايئ او اودس شروع کړئ. کله چې خلک همدا سي وکړي نو اوبه صفا شي. کله چې له اودس فارغ شو نو د لمانځه لپاره په کابل کې د پل خشتي جامع جومات ته ننوځو، (د مانسهرې جومات خپله بڼه بدله کړې)، پداسې حال کې چې دا مسجد يو منزل لري خو په خوب کې ئې دوه منزله وگورو، ټول خلک لاندي منزل ته لاړ شي، زه (خوب ليدونکی) دوهم منزل ته وخېژم. کله چې له لمانځه فارغ شم په محراب کې يو سپين ږيری سړی وگورم چې په زولنو تړلی ناست دئ او ډېره هيبتناکه خپره لري. د مسجد د محراب بڼې او کيڼ لوري ته د حکمتيار صاحب درې درې عکسونه لگېدلي وي. زه له دې په زولنو تړلي شخص پوښتنه وکړم چې په مسجد کې دا عکسونه ولې لگېدلي دي، دا مسجد دئ او که بت خانه؟ هغه راته متوجه شي او په ځواب کې تر څه ويلو وړاندي عکس ته اشاره وکړي او بيا ووايي: دا سړی پيژنې، دا څوک دئ؟ زه ورته ووايم: هو؛ پيژنم ئې، پلار مي د دې تنظيم قومندان او زه د دې تنظيم غړی يم. دا همغه څوک دئ چې ده او رباني په خپل منځيو جگړو کې کابل وران کړو، هغه په ځواب کې راته ووايي: نه بچيه داسې نه ده، بلکې غنم او وربشي سره گډې شوې دي، دا سره جلا کېږي. بيا گورم چې دې سړي غنم او وربشي په يوه غلبېل کې واچول او هغه ئې وخوځاوو، غنم لاندي ولوېدل او وربشي په غلبېل کې پاته شوې، بيا ئې وويل: داسې به سره جلا کېږي. بيا ئې د حکمتيار صاحب عکس ته اشاره وکړه او وئې ويل: موږ دې سړي ته اوه ځلي

ملا ورتړلې ده، له دې جنگ وروسته به له يوه بل جنگ سره مخامخ کېږو، خومره رهبران چې اوس موجود دي دا به ټول له مخالفينو سره يو ځای کېږي، صرف د دې عکس والا سړی به میدان ته ووځي او فتح او بریا به هم له ده سره ملگرې وي، درې سوه شپيته ۳۶۰ مخلص مجاهدين به پاته کېږي، زه ورته ووايم: اوس خو يوازي له مور سره په يوه جبهه کې دوه سوه مجاهدين دي، د ټولو مجاهدينو تعداد خو ډېر زیات دی!! هغه خپل لاس راته ښکاره کړ، لاس ئې د تلویزیون د مخ په شان وو او انځورونه په کې ښکاره کېدل، هغه رهبران چې ده ورته اشاره کړې وه په داسې بڼې کې وگورم چې سرونه ئې د انسانانو او تنې ئې د څارویو په څېر وي، بیا ئې مجاهدين ښکاره کړل چې د هغوی له ډلې يوازي ۱۶۰ مخلص مجاهدين پاته شول، د نورو انځورونه هم د دغو مشرانو په څېر ول، سپين ږيري راته وويل: دا تعداد به ۳۶۰ مجاهدينو ته رسېږي او فتح او نصرت به د همدوی په برخه شي.

دا خوب څو مهمې او د پام وړ برخې لري: د انگرېزانو او امریکایانو تر برید نږدې لس کاله وړاندي لیدل شوی، خوب لیدونکي همغه مهال په خوب کې لیدلي چې د انگرېزانو په ضد جهاد ته بلنه ورکول کېږي او عملاً ئې دا حالت لس کاله وروسته په وینه ولید او د خوب وړاند لیدنه ئې ترسره شوه. د اوداسه لپاره صفا اوبه نه موندل هغه حالت ښيي چې د امریکایانو په ضد د جهاد په پیل کې مجاهدينو د جهاد لپاره ضروري امکانات او وسائل نه درلودل، د بسم الله په ویلو سره څرې اوبه صفا کېدل ښيي چې د الله تعالی په نامه به جهاد پیل شي او الله تعالی به ضروري امکانات ورته برابر کړي، عملاً همداسې وشول، په خوب کې د مانسهرې جومات د پل خشتي جومات په بڼې کې اوښتل ښيي چې ځینې مهاجر مجاهدين به له هېواد بهر د جهاد پرېکړه وکړي او د جهاد لمن به ئې کابل ته وغزېږي، د خوب دا برخه هم رښتینې شوه، د پل خشتي جومات په دوه پوره کې لیدل او د پورتنی پور په محراب کې په زولنو تړلی سپین ږیری هیبتناک سړی يعني د

جنگ د سنگر (محراب) يو داسي باوقار سپين ږيري مشر چي اسلام ته التزام لري (د محراب لغوي معنی د حرب ځای او سنگر دی، په زولنو تړلی يا دا مطلب افاده کوی چي هغه ضوابطو ته التزام لري او يا دا چي هغه به له محدودیتونو سره مخامخ وي، له هر لوري به محاصره شوی وي او په خلاص لاس به د کار کولو فرصت او امکانات نه لري، بنیایي تعبیر به ئې د شهید اسامه د هغه عرب ملگري د خوب په څېر وي چي امام مهدي ئې په داسي حال کي لیدلی چي لاسونه ئې په پري تړل شوي او خلکو پر تخت ولاړ پر خپلو اوږو لوړ وړلو، تفصیل ئې په خوب کي د مهدي لیدل عنوان لاندي وگورئ)، په جومات کي د چا عکسونه يعني په جومات کي د ده اغېز، اوه ځلي د نېکانو له لوري د چا ملا تړل يعني د مبارزې په اوو بېلو بېلو مرحلو او سنگرونو کي له ده سره د نېکانو ملگرتيا او ملاتړ، د څاروي په بني کي د چا سر يا تنه لیدل يعني په فکري، معنوي او اخلاقي لحاظ د چا انحطاط او سقوط.

د شهيد موحد خوب

ځيني خوبونه ډېر واضح او څرگند وي او په هغه کي هيڅ ډول رمز، کنایه او تشبیه نه وي کارول شوې، دلته ئې دوه بېلگي ستاسو مخي ته ږدم: قاضي صاحب عبدالحی فقيري چي خپل ټول عمر ئې په ديني زده کړي، دعوت او جهاد کي تېر کړی، د يوه خوب په اړه داسي راته ليکلي: په ۱۳۶۵ کال کي له شهيد موحد سره يو ځای د محصلينو د دېرش کسيز ټولگي په ډلي کي په عملي جهاد کي د برخي اخيستلو په نيت د هرات ولايت ته ولاړم، هغه مهال شهيد موحد د محصلينو د تنظيم مدير وو او زه ئې يو ښاگرد، د دو آب جبهې ته ورسېدلو، څه موده هلته پاته شوو، يوه ورځ او له هغه وروسته چي د سحر لټونځ مو د شهيد موحد په امامت کي اداء کړ، هغه له دعاء وروسته وويل: "تېره شپه مي خوب وليد چي الله تعالی زوی راکړی، پلار مي پر هغه د اسمعيل نوم ايښی، کين لاس ئې داسي دی لکه تړلی موب"، ما دا نېټه له ځان سره وليکله، کله چي پېښور ته ستون شوم، د شهيد موحد

کور ته ولاړم، خبر شوم چې په همغه شپه د شهید موحد زوی پیدا شوی، کین لاس ئې همغسي د تړلي موت په خپر او پلار ئې د اسمعیل نوم ورته غوره کړی، د زېږېدو نېټه ئې همغه د ۱۳۶۵ کال د جوزا ۲۹ وه، اسمعیل موحد اوس د محصلینو په مدیریت کي د مدیر معاون دئ او کین لاس ئې تراوسه همغسي دئ.

د شهید سید قطب رؤیا

شهید سید قطب په خپل کتاب (امریکا التي رأیت: هغه امریکا چې ما ولیدله) کي لیکلي: په امریکا کي وم، خوب مي ولید چې زما د خور له سترگي وینه بهېږي، کله چې له خوب راویښ شوم، مشوش وم، کور ته مي ټیلفون وکړ، پوښتنه مي وکړه، راته وویل شول چې همغه خور مي ناروغه وه، ډېرو ډاکټرانو ته ئې مراجعه کړې وه خو بیماری ئې نه وه تشخیص شوې، په پای کي او وروستی معاینې وښوده چې د هغې د سترگي په داخلي برخي کي یو شریان پرې شوی او له همدې کبله د ویني بهېدو په ستونزي مصاب شوې... شهید سید قطب د همدې خوب په ارتباط پوښتنه کوي: زه څنگه په دومره لري واټن کي د خپلي خور له داسي ناروغۍ په دقیقه توگه خبر شوم چې په مصر کي ډاکټران د خپلو وسائلو په مټ نه پرې پوهېدل؟!!

د ابن قیم الجوزي له کتاب دوه خوبونه

د اسلامي نړۍ معروف او منلی عالم ابن قیم الجوزي د (الروح) په نامه جالب کتاب کي گڼ شمېر داسي خوبونه راوړي چې د رؤیا په حقیقت د پوهېدو په اړه له هر څېړونکي سره ډېره مرسته کوي، دلته به دوه ستاسو مخي ته کښېږدم:

د عوف رضي الله عنه رؤیا

عن شهر بن حوشب أن الصعب بن جثامة وعوف ابن مالك كانا متآخيين قال صعب

لعوف أي أخی اینا مات قبل صاحبه فليترء له قال أو يكون ذلك قال نعم فمات صعب فرآه عوف فيما يرى النائم كأنه قد اتاه قال قلت أي أخی قال نعم قلت ما فعل بكم قال غفر لنا بعد المصائب قال ورأيت لمعة سوداء في عنقه قلت أي أخی ما هذا قال عشرة دنانير استسلفتها من فلان اليهودي فهن في قرني فأعطوه إياها وأعلم أن أي أخی انه لم يحدث في أهلي حدث بعد موتي إلا قد لحق بي خبره حتى هرة لنا ماتت منذ أيام واعلم أن بنتي تموت إلى ستة أيام فأستوصوا بها معروفًا فلما أصبحت قلت إن في هذا لمعلما فأتيت أهله فقالوا مرحبا بعوف أهكذا تصنعون بتركة إخوانكم لم تقربنا منذ مات صعب قال فأتيت فأعتلت بما يعتل به الناس فنظرت إلى القرن فأنزلته فأنثلت ما فيه فوجدت الصرة التي فيها الدنانير فبعثت بها إلى اليهودي فقلت هل كان لك على صعب شيء قال رحم الله صعبا كان من خيار أصحاب رسول الله صلى الله عليه وآله وسلم هي له قلت لتخبرني قال نعم اسلفته عشرة دنانير فنبذتها إليه قال هي والله بأعيانها قال قلت هذه واحدة، قال فقلت هل حدث فيكم حدث بعد موت صعب قالوا نعم حدث فينا كذا حدث قال قلت اذكروا قالوا نعم هرة ماتت منذ أيام فقلت هاتان اثنتان، قلت أين ابنة أخی قالوا تلعب فأتيت بها فمستستها فإذا هي محمومة فقلت استوصوا بها معروفًا فماتت في ستة أيام

له شهر بن حوشب روایت دئی چي صعب بن جثامه رضي الله عنه او عوف بن مالك رضي الله عنه په خپلو منځونو کي وروړگلوې درلوده، صعب عوف ته وويل: اي وروړه! که له مور دواړو هر يوه تر خپل وروړ وړاندي وفات شو نو هغه ته دي خوب وگوري، وئي ويل: آيا داسي هم کېدی شي؟ وئي ويل: هو؛ بيا صعب وفات شو، او عوف په خوب کي هغه شه وليدل چي يو خوب ليدونکی ئې گوري، داسي چي هغه ورته راغلی، وايي: هغه ته مي وويل: اي وروړه! هغه وويل: بلي! ومي ويل: شه درسره وشول؟ وئي ويل: بخښنه راته وشوه خو له کړاوونو وروسته، وئي

ویل: د هغه په غاړه کې مې یو تور ځلېدونکی ولید، ومې ویل: وروره! دا څه دئ؟
وئې ویل: دا هغه لس دینارونه دي چې له فلاني یهودي مې په پور اخیستي وو،
چې هغه مې په یوه ښکر کې ایښي، هغه ته ئې ورکړه، او په دې پوه شه وروره
چې زما په تېر کې زما له مړینې وروسته داسې څه نه دي شوي چې ما ته ئې خبر نه
وي رارسېدلی، حتی دا چې زموږ یوه پښۍ څو ورځې وړاندي مړه شوه، او پوه شه
چې زما لور به په شپږو ورځو کې وفات شي، د هغې په اړه په ښه توګه پام او
سپارښتنه وکړه، نو کله چې له خوب راوینښ شوم ومې ویل: په دې کې حتماً کومه
ښه او علامه شته، نو د ده کورنۍ ته ورغلم، هغوی وویل: عوف ته دي ښه راغلی
وي، آیا د خپلو وروڼو له پاته شونو سره همداسې کوئ؟! له هغې ورځې چې صعب
مړ شوی مور ته رانږدې شوی نه یې، وئې ویل: داسې عذر مې وړاندي کړ چې
معمولاً ئې خلک وړاندي کوي، بیا مې هغه ښکر ته وکتل او راکوز مې کړ، هغه څه
مې ترې راوایست چې په هغه کې وو، هغه غوټه مې ترې وایستله چې هغه
دینارونه په کې ول، هغه یهودي ته مې وروړل، ومې ویل: آیا پر صعب دي کوم
حق وو؟ وئې ویل: پر صعب دي الله تعالیٰ رحم وکړي، د رسول الله صلی الله علیه
و سلم له غوره یارانو وو، هغه دي د ده وي، ومې ویل: حتماً به مې خبروې، وئې
ویل: هو، هغه ته مې لس دینارونه په پور ورکړي وو، نو هغه مې وروغورځول،
هغه وویل: پر خدای قسم چې دا په خپله همغه دینارونه دي!! وایي: له ځان سره
مې وویل: دا ئې یوه ښه، وایي: دوی ته مې وویل: آیا د صعب له مړینې وروسته
کومه پېښه رامنځته شوې؟ وئې ویل: هو، دا او دا پېښې شوې، ومې ویل: یادي ئې
کړئ، وئې ویل: څو ورځې وړاندي مو یوه پښۍ هم مړه شوه، له ځان سره مې
ووړل: دا ئې دوه ښې، ومې ویل: زما ورپه چپري ده؟ وئې ویل: لوبې کوي، رائي
وستله، لاس مې پرې راکښ کړ، که گورم چې هغه تبه لري، ومې ویل: په ښه توګه
هغې ته پام کوئ، بیا (همغسې لکه چې صعب په خوب کې راته ویلي وو) په شپږو

د ثابت بن قيس رضي الله عنه اړوند رويا

عن عطاء الخراساني قال حدثتني ابنة ثابت بن قيس بن شماس... فلما كان يوم اليمامة خرج (ثابت بن قيس) مع خالد بن الوليد إلى مسيلمة فلما التقوا وأنكشوا قال ثابت وسالم مولى أبي حذيفة ما هكذا كنا نقاتل مع رسول الله ثم حفر كل واحد له حفرة فثبنا وقاتلا حتى قتلا وعلى ثابت يومئذ ذرع له نفيسة فمر به رجل من المسلمين فأخذها فبينما رجل من المسلمين نائم إذ أتاه ثابت في منامه فقال له أوصيك بوصية فإياك أن تقول هذا حلم فتضعيه إنني لما قتلت أمس مر بي رجل من المسلمين فأخذ ذرعي ومنزلة في أقصى الناس وعند خبائه فرس... وقد كفا على الدرع برمة وفوق البرمة رجل فأت خالدًا فمره أن يبعث إلى درعي فأخذها وإذا قدمت المدينة على الخليفة رسول الله يعني أبا بكر الصديق فقل له أن على من الدين كذا وكذا وفلان من رقيقى عتيق وفلان فأتي الرجل خالدًا فأخبره فبعث إلى الدرع فأتي بها وحدث أبا بكر برؤياه فأجاز وصيته قال ولا نعلم أحداً أجزت وصيته بعد موته غير ثابت بن قيس رحمه الله

له عطاء الخراساني روایت دئ چي د ثابت بن قيس بن شماس لور راته وويل: هغه وخت چي د یمامه جگړي ورخ وه، ثابت بن قيس له خالد رضي الله عنه سره د مسيلمة په لوري ووتل، کله چي سره مخامخ او يو بل ته څرگند شول نو ثابت او سالم (د ابو حذيفه آزاد کړی شوی مړی) وويل: موږ به له رسول الله صلى الله عليه وسلم سره يو ځای داسي نه جنگېدلو، بيا هر يوه ځان ته مورچله وکيندله او په کي ثابت قدم پاته شول او تر هغه وڅرگندېدل چي ووژل شول، په دې ورځ ثابت رضي الله عنه داسي زغره اغوستي وه چي ښکلي او قيمتي وه، د مسلمانانو له ډلي يو کس د ده خوا ته تېر شو، نو هغه زغره ئې واخيستله، بيا د مسلمانانو له ډلي يوه

کس ته په داسي حال کي چي ويده وو؛ ثابت هغه ته په خوب کي راڅرگند شو او ورته وئې ويل: د يوه وصيت سپارښتنه درته کوم، خو پام چي هغه خيالي خوب ونه بولې او ضائع ئې نه کړې، کله چي زه پروڼ ووژل شوم نو د مسلمانانو له ډلي يو تن زما له خوا تېر شو او زما زغره ئې واخيستله، تر ټولو لري خلکو کي ئې اړولي، د خيمي خوا ته ئې آس دئ،.... پر زغري ئې د پري خولۍ غوړولې، او له پاسه ئې هغه سړی (ناست) دئ، خالد رضي الله عنه ته ورشه وئې گماره چي څوک ولېږي او زما زغره ترلاسه کړي، او کله چي ته مدينې ته ستون شي او د رسول الله صلى الله عليه و سلم له خليفه يعني ابوبکر رضي الله عنه سره مخامخ شي نو هغه ته ووايه: پر ما دا پورونه دي، او فلاڼی فلاڼی مري می آزاد دئ، نو هغه کس خالد رضي الله عنه ته ورغی او خبر ئې کړ، بيا هغه څوک ولېږو او هغه زغره ئې راوړه، او ابوبکر رضي الله عنه ته ئې خپل خوب تېر کړ، هغه اجازه ورکړه چي وصيت ئې عملي شي، وايي: له ثابت بن قيس رحمه الله پرته بل داسي څوک نه پېژنو چي وصيت ئې له مړيني وروسته مجاز او معتبر گڼل شوی وي.

د اوزبک مجاهدينو مشر قاري طاهر جان يولداش خوب

هغه مهال چي طاهر جان يولداش په وزيرستان کي اوسېدو او گڼ شمېر اوزبک مجاهدين د ده په څنگ کي د صليبي ځواکونو په ضد په جهاد بوخت وو، خوب ئې ليدلې، مولوی شمس الحق ته ئې ليکلې او له هغه ئې غوښتي چي ما ته ئې راولېږي، او هغه د يوه ليک په ضمن کي ما ته رارسولی. د متن بشپړ ژباړه ئې دا ده:

"په خپلو سترگو مي ليدل چي لمر راخيژي، د آسمان رنگ شين او روښان وو، زمکه ورو ورو د لمر وړانگو روښانه او ښايسته کوله، له خپل ځای پاڅېدم، يوازي وم، خپله وسله مي راواخيسته، غوښتل مي د مخامخ لوړ غره لوړي څوکي ته وڅېزم، شاوخوا ته مي وکتل، فضاء آرامه وه، په خاص جرأت او توانۍ سره د غره له لمنو

لور ولاړم، کله چې د غره څوکي ته نږدې شوم په داسې چا مې سترگې ولگېدلې چې تر ما وړاندي ئې دا څوکه تسخير کړې ده، حيران شوم چې دا څوک دئ او څنگه تر ما وړاندي شوی، همداسې پورته ولاړم، کله چې ورنږدې شوم يو کس چې توري جامې ئې اغوستې دي زما لوري ته گوري، په داسې حال کې چې په ښي لاس کې ئې وسله او په کيڼ لاس کې ئې يو لرگی دئ چې بيرغ ته ورته شنه ټوټه پرې ځوړنده ده، ورته ځير شوم، هغه بيرغ چې د ده په لاس کې وو يوازي يوه شنه ټوټه ترې پاته وه، په واضح توگه معلومېده چې په سر کې دا يو لوی بيرغ وو خو د پېښو او وخت تېرېدو له کبله ووړ شوی، څېرې ته ئې ځير شوم، ښه مې وپېژندو چې حکمتيار صاحب دئ، هغه هم زما لوري ته په داسې حال کې کتل چې موسکې وو، ما ترې وپوښتل چې اې ستر انسانه! ته دلته څه کوي؟ هغه وويل: له اوږدې مودې راييې په لوړو څوکو گرځم، او ساتنه ئې کوم، مگر خبر نه يې چې وطن راته تنگ شوی، له دغو لوړو پرته بل ځای نه لرم، زما د هېواد ښارونه او آبادي د يهودو او نصاراوو په لاس پرېوتې، بيا ئې ما ته وويل: قاري صاحب! ته دلته څه کوي؟ ومي ويل: زه هم له همدې هوډ او تصميم سره راوتلی يم، خو ډېر وروسته راورسېدم، په سر کې مې داسې انگېرله چې له ما پرته به بل څوک دلته راونه رسېږي، خو پر خپلې اشتباه پوه شوم، او يقين مې حاصل شو چې تاسو تر ما ډېر مخکې يئ، بيا مو مصافحه وکړه، پوښتنه مې ترې وکړه چې کله دلته رارسېدلې يې؟ وئې ويل: له اوږدې مودې راييې پر دغو څوکو ژوند کوم، شپه او ورځ ويبښ يم، د دې لپاره چې دښمن زما پر هېواد مسلط نشي، بيا مې وپوښتو: بيرغ دي ولي دومره ووړ دئ؟ وئې ويل: په سر کې داسې نه وو، د وخت په تېرېدو سره او د ناخوالو پېښو له کبله زور او ووړ شو، او زه هم يوازي پاته شوی يم، بيا ئې آسويلی وايستلو، ما ورته وويل: انجنير صاحب! ما ته ثابته شوه چې د يوه هدف لپاره دغه ستر غره ته راپورته شوي يو، پر الله تعالی قسم چې تر شهادت پورې به له خپلې لارې په شا نشم، او تا به يوازي پرې نږدم،

خو يوه هيله لرم او هغه دا چي د الله تعالی لپاره او د هغه د رضاء په موخه په کامل محبت او اخلاص سره له اميرالمؤمنين سره بيعت وکړه، ما ملاصاحب ته ويلي: حکمتيار صاحب ستا د نيابت لپاره وړ دئ، بل څوک د دې مسئوليت وړتيا او توان نه لري، يوازي له ده سره بنيادي او بس، هغه زما وړانديز تائيد کړی، نو اې دروند مشره! لطفاً د الله تعالی د رضاء لپاره د جهاد ډگر او د مسلمانانو د وحدت په صف کي داخل شه، د هغو په صف کي چي ستا انتظار کوي، حکمتيار صاحب زه په خپلي غېږ کي کلک ونيوم او په يوه خوځولو سره ئې له خوب راويښ کړم. سبحان الله و بحمده سبحان الله العظيم."

که څه هم د قاري صاحب د خوب ډېری برخي ډېري واضح دي، خو څو وضاحتونه ضروري برېښي: بيرغ د يوې ډلي نښه ده، زوروالی ئې د ډلي اوږده سابقه تمثيلوي، د غره لوړه څوکه يعني جهاد، دا ځکه چي رسول الله صلی الله عليه و سلم جهاد د اسلام له لوړي څوکي سره تشبيه کړی، توره جامه د جهاد جامه ده، رسول الله صلی الله عليه و سلم کله کله د جهاد لپاره توره پگړۍ او تور بيرغ کارولی، قاري صاحب داسي انگېرله چي په جهاد کي به تر نورو وړاندي شي، خو په خوب کي هغه ته لارښوونه شوې چي حزب اسلامي تر ده او ډلي ئې وړاندي دئ، هغه له ملاعمر سره د بيعت هيله څرگنده کړې، (دا ځکه چي دی د ځينو نورو بهرنيو مجاهدينو په شمول له ملاعمر سره بيعت ته اړ شوي وو)، د ده دا وينا چي حکمتيار صاحب زه په خپلي غېږ کي کلک ونيوم؛ ښيي چي زه د جهاد او د مسلمانانو د يووالي لپاره داسي کار ته هم چمتو يم. بايد ووايم: د الله تعالی په نامه لوړه کوم چي زه د اسلام لپاره هري قربانۍ ته چمتو يم، د سر، مال او اولاد قربانۍ ته، له امارت تېرېدل او د بل چا امارت منل خو پرېږدئ که زما په وينو د اسلام بن سمسورېدی شي نو خپل رب ته مي دعاء دا ده چي زما او زما د اولاد ويني دي د دې بن د څړوبولو لپاره توی شي، ما د کعبې خوا ته او د طواف په حال کي خپل رب ته دعاء کړې چي

اسلامي امت ته داسي صالح قيادت ورپه برخه کړې چې د دې مظلوم امت تېر مجد او عظمت اعاده کړي، د قيادت هغه وړتياوي ولري چې ته ئې د مسلمانانو د مشرتابه لپاره غوره گڼې، او ما ته د دې توفيق راکړې چې د دې زعيم په خوا کي او د ده د مطيع او مخلص سپاهي په توگه عمل وکړم، باور وکړئ که داسي زعيم ومومم نو زه به له ځنډ پرته بيعت ورسره کوم او د هر چا په وړاندي به له هغه دفاع کوم. باور وکړئ چې زه تر سياسي کار فکري او فرهنگي کار ته ترجيح ورکوم، دې ته تل چمتو وم او يم چې له سياسي کارونو ځان فارغ کړم او خپل پاته ژوند د دعوت کارونو ته مختص کړم.

د انجنير صاحب نصير خوب

د روژې په لمړۍ ورځ مي خوب وليد، له راويښېدو وروسته مي گمان وکاوو چې ښايي د دې خوب به ستاسو د اوسېدو د ځای او امنيت له موضوع سره څه تړاو وي، زه ئې په تعبير نه پوهېدم نو ځکه مي دا خوب ستاسو خدمت ته وليکلو، خوب داسي وو:

زه په يوه ډېر ښکلي او لوی مسجد کي د ماسپښين لمانځه لپاره د خپلي توقع خلاف په ډېر لوړ او ښکلي غږ آذان کوم، په مسجد کي شته خلک زما د آذان ډېر استقبال او صفت کوي، له آذان وروسته استاد جمعه خان نورستاني زما خوا ته راشي او د آذان په خاطر ما ډېر تحسين کړي، مونږ دواړه د مسجد يوې خوا ته لاړ شو، هلته زه گورم څه خلک د جماعت تر لمانځه مخکي د مسجد په يوې خوا کي صفونه جوړوي او غواړي په خپلو کي په جماعت سره لمونځ وکړي، زه هغوی ته ووايم: د جماعت لمانځه ته وخت پاته دئ، تر وخت مخکي لمونځ مه کوئ، هغوی بېرته خپل صفونه وران کړي، زه او استاد جمعه خان په نفل لمانځه ودرېږو، استاد تر ما لږ شا ته او چپ لوري ته په لمانځه ودرېږي.

وروسته له تاسو سره مخامخ شم، تاسي په ډېره مينه راسره روغېر وکوي، زه مو د ولو سر بشکوم او تاسي زما په سټ لاس تېروي او بيا په يوې خونې کې ستاسو مخته ناست يم، زما کشر ورور او يو بل کس هم په خونې کې وي، (زما کشر ورور په اسلام آباد پوهنتون کې محصل دی، هغه اوس له تفسير خانگي ماسټري ترلاسه کړه)، زه خپل ورور په همدې تعارف چې په اسلام آباد کې محصل دی تاسو ته معرفي کړم، زه له تاسو سره او زما ورور له هغه بل کس سره په خبرو شوو.

بيا د خونې پر ځای د غرونو په منځ کې په يوې بشکلې او آزاده فضاء کې همدا څلور کسان ولاړ يو، فضاء داسې ده لکه سهار وختي، دا سيمه چې تنگه دره ده او جگ جگ غرونه لري د پاکستان اړوند کومه سيمه ده، دلته مونږ څو ورځې پخوا کوم ښه عمليات ترسره کړي وي، تاسي ما ته د هغو عملياتو په وجه تحسین وایئ او د عملياتو د مؤثريت خبره کوئ، د خبرو په جريان کې راته وایئ چې د جون د لسمې له واقعي خبر شوې؟ زه ووايم نه، تاسي ووايئ چې زما د اوسېدو ځای ته (نود) راغلی وو، (زه گمان وکړم چې دا به د لغمان مربوط هغه پخوانی مجاهد وي چې د گروچ سيمي اوسېدونکی دی، ما په تگاب کې هغه محال ليدلی وو چې د شهيد احمدي خوا ته راغلی وو او ويل ئې چې په روان جهاد کې برخه اخلم، احمدي شهيد په هغه وخت کې څه لارښوونې ورته وکړې او څه کارونه ئې وروسپارل، خو وروسته هغه اړبکی شو، په سيمه کې د حزب اسلامي يوه مخلص مجاهد قومندان شير او د هغه مجاهدينو ته ئې ډېر مشکلات راولاړ کړل، څو ځله زخمي شو، اوس حکومت د غلا او شوکو په جرم خلع سلاح کړی او په کور ناست دی، خو اوس هم د امنيت ملی سره همکاري لري او د مجاهدينو سره کلکه دښمني پالي)، زه په ډېر تعجب پوښتنه وکوم چې (نود) څنگه ستاسو خوا ته راغلی وو؟ هغه ته چا دا ځای ورسودلی وو؟ د چا په تزکيې هغه ته اجازه ورکړل شوې وه؟ تاسو ووايئ: هغه په خپله راغلی وو، زما په لټه کې وو او مخامخ زما د اوسېدو ځای ته راغلی وو، له هغه

سره جگي جگي وزې هم وي.

د همدې خبرو په جريان کي وو چې زه متوجه شم د غره په ډډه کي يو ډېر ښکلی کور دئ، ډېره ښکلې رڼا هم پکي ده، د دې کور د دوهم منزل له کړکۍ يوه غوا بهر ته په ټوپ وهلو سره ځان وغورځوي، لا په هوا کي وي چې زه له خوب را وښم شوم.

هغه ته مي وليکل:

ستا د خوب د بېلو بېلو برخو تعبير داسي برېښي: ښکلی او ستر مسجد يعني ښه او ستر جماعت او حزب، په دوې کي د ماسپښين وخت يعني د تودې مبارزې پړاو، ښکلې فضاء يعني ښه حالت، په ښکلي غږ سره آذان يعني د دعوت په چارو کي ښکلې او اغېزمنه ونډه، د يوه ټولي دا هڅه چي غواړي تر وخت وړاندي په گډه لمونځ وکړي يعني د يوې ډلې بې وخته هڅه او له اصولو او اکثريت سره د دوی اختلاف او د بېلې ډلې جوړولو هڅه، ستا ممانعت يعني د داسي هڅي په مخنيوي کي ستا ونډه، د دوو نورو صحنو په لومړۍ کي تا ته خپل شخصي حالت او له ما سره د تړاو څرنگوالی تمثيل شوی او بلي کي د جهاد حالت چي سباوون ئې رانږدې شوی، ښايي ته به په پاکستان کي د کوم دښمن په خلاف موفق عمليات ترسره کړي او يا به د داسي عملياتو منصوبه په پاکستان کي جوړه کړې. له نود مراد د ملي امنيت اړوند رياست (۹۰) دئ، يا خو به ئې دا کار په تېر لسم جون کي کړی وي او زما ځای ته د راتلو هڅه به ئې کړې وي يا به ئې له دې وروسته وکړي، له جگو وزو ښايي داسي جاسوسان مراد وي چي اوږدې رېبري ئې هم پر مخ دي، د نود رياست به دوی د دې کار لپاره استخدام او توظيف کړي وي. د غره په ډډه کي ښکلی روڼ کور هم د يوه ښکلي جماعت په معنی دئ، له دوهم پور ئې د يوې غوا راغورځېدل يعني د دې تنظيم له لور پورو مسئولينو به يو بې عقل کس له معنوي او ديني پلوه سقوط وکړي.

د محصلينو اسلامي تنظيم پخواني ناظم ورور حماد خوب

د ۱۳۹۰/۸/۸ په شپه تر ویدېدلو وړاندي مي فکر وکړ چي کاش نن خو رسول الله صلی الله علیه و سلم په خوب کي ووینم، تر دې فکر وروسته مي درود ووايو او دعاء مي وکړه، او خپله هیله مي الله تعالی ته وړاندي کړه، د شپې خوب وینم چي لوړ ځای ته تللی يم، داسي احساسوم چي الله تعالی دلته دئ، زه د ډېر تعظیم لپاره کښته گورم، مخ پر وړاندي روان يم، نا آشنا لاره وي، داسي احساسوم چي الله تعالی لوړ او تر ما مخکي دئ، څو قدمه وړاندي پورته وگورم، غټ پراخ دالان رنگه ځای وي، رسول الله صلی الله علیه و سلم پر لوړي عالي شأنه کرسی ناست ووینم، لدې وروسته له خوب راوینم شم.

د خوب تعبیر:

هغه ته مي ولیکل: ستا د خوبونو په اړه دا عرائض لرم:

لومړی خوب دي داسي دئ: په خوب کي ځان په يوه لوړ ځای کي ویني، داسي احساسوي چي الله تعالی هم دلته حاضر دئ، له ډېر تعظیم کښته گوري، مخ په وړاندي روان يې، لار درته نا آشنا برېښي، انګېرنه دي دا ده چي الله تعالی لوړ او تر تا وړاندي دئ، څو قدمه مخکي پورته وگوري، غټ، پراخ دالان ته ورته ځای وگوري، هلته رسول الله صلی الله علیه و سلم پر لوړي او عالي شأنه کرسی ناست وي، په همدې حالت کي له خوب وینم شوی يې. ستا خوب ډېر ښکلی او رښتینی خوب دئ، د بېلو بېلو برخو تعبیر ئې داسي دئ: انسان نشي کولی الله تعالی په دنيا کي، په خپلو سترگو په ویننه يا په خوب کي وگوري، په خوب کي لوړ تگ معنوي ارتقاء او لوړ تگ افاده کوي، په دې سفر کي الله تعالی درسره دئ، ته په معنوي لحاظ لوړ درومي او په هغه لار روان يې چي رسول الله صلی الله علیه و سلم پرې لوړ تللی، زما سپارښتنه دا ده چي خپل هغه حالت حفظ کړه چي د خوب لیدلو پر مهال دي

درلود، تا په ۱۳۹۰/۸/۸ دا خوب ليدلی وو، وگوره چې هغه مهال ستا فکري، عملي او اخلاقي وضعیت څنگه وو، همغه حالت حفظ کړه.

د حماد بل خوب:

د محصلينو اسلامي تنظيم کي د کار کولو په دوران کي يو ه شپه خوب وينم چې په مجلس کي ناست يم، دا مجلس داسي دئ لکه د محصلينو حلقه چې هر يو پکښي خپل فکر او نظر وړاندي کوي، د مجلس تعداد تر اوو اتو زيات نه وي، دوه درې کسان په عمر کي مشران وي چې په دغو کي يو هم زما پلار وي، زموږ د ناستي ځای يوه تياره خونه وي او د يوه کوچني څراغ (د تيل خاک څراغ) په واسطه روښانه شوې وي، موږ ټول ورباندي راټول او پر زمکه ناست يو؛ کوم لوري ته زه چې ناست يم تر هغه دوه درې متره شا ته د حزب اسلامي امير حکمتيار صاحب پر يوه کرسۍ ناست وي، زموږ له مجلس وتلی وي، داسي معلومېږي لکه چې زموږ څارنه کوي، توره ږيره او توره خولي ئې پر سر وي، زه چې کله د ده لوري ته وگوم دئ زموږ طرف ته گوري، په څېرې کي ئې خوشي برېښي، زموږ د مجلس په ليدلو خوشحال وي، وروسته وروسته مخ راواړوم او مجلس ته دوام ورکړم، زه په همدې دوران کي يو جهادي شعر ووايم چې ما خپله جوړ کړی وي، زما تر شعر وروسته يو بل نا آشنا ځوان ووايي: اوس به نو يو څو سندري ووايو، که گورم چې په لاس کي ئې تمبور هم دئ، موږ ټول چوپ يو، د ده د خبري په ځواب کي محترم حکمتيار صاحب په درانه آواز ووايي: موږ خو څه بزدلان (ډارن) نه يو سره راټول شوي، زه دا ځل بيا د ده طرف ته وگورم، ده زموږ مجلس ته شاه راگرځولې وي او په مستقيم خط ئې زموږ له مجلس مخ اړولی وي، په همدې کي له خوبه راويښ شم. ۱۳۹۱

هغه ته مي وليکل: ستا د دوهم خوب تعبير دا دئ: په مجلس کي تته رڼا او وور څراغ يعني د هدايت تته وږمه، جهادي اشعار پر خپل ځای او وخت کي گټور دي خو اشعار اکثراً په سندرو او حتی سرود او موسيقي منتج کېږي، هغه وگړي دي

ته پناه وړي چې له حق د دفاع جرأت او همت نه لري، په خوب کي ستا له جهادي شعر وروسته د مجلس د يوه غړي له لوري دا وړانديز چې اوس به څو سندري ووايو او ته گورې چې د هغه په لاس کي تمبور ده، همدا مطلب افاده کوي، ستاسو د غونډي په لومړني حالت زما رضایت او پر دوهم حالت زما خفگان او مخ اړول يعني ستاسو لومړی حالت د تأييد وړ او دوهم حالت د ترديد وړ وو.

د حماد بل خوب:

خوب وينم چې يوه غونډه ماته شوي وي، گڼه گونډه وي، خلك د تلو په حال کي وي، زه د ماته شوې غونډي په انگړ کي ولاړ يم، د غونډي ستيج د ميدان شمال طرف کي ځای پر ځای شوی وي، ناڅاپي احساس کړم چې دا خو د حزب اسلامي غونډه وه او حکمتيار صاحب خپله وينا پای ته رسولې او لدې ځای تللی دی، که گورم ځيني خلك پر موټر سايکلو د سپرېدو په حال کي دي او د تللو تياری کوي، وروسته چې مي د دوي موټر سايکلو ته ام شي د هغوی پر ټانکيو د حزب اسلامي بېرغونه ووينم، داسي لکه چې د کمپنۍ ته آرډر پرې ټاپه شوی وي، يا لکه د کمپنۍ خپله ټاپه، سپرو پر سرونو داسي توري کڅوړي اغوستې وي چې يوازي د دوی سترگي ترې معلومېږي، بيا ناڅاپي ټول ميدان خالي شي، فضاء ارامه او چوپه چوپتيا خوره شي، داسي لکه چې دا د غونډي ميدانی چې يوه غرنۍ دېسته شي، زه شا ته وگورم، د قبلي لوري ته څلور نفر په نظر راشي چې د دريو کالي تور او د څلورم ئي سپين وي، د څلورم ريره سپينه، وروځي سپيني او مخ ئي داسي سپين وي لکه د پيس په مرض اخته انسان، هغه نور درې له ده لږ لري خواره ولاړ وي، ښي او کيڼ لوري او شا ته ئي، دی زما خوا ته گوري، د ډېر ضعف او کمزورۍ په حالت کي، زه ور نږدې شم، دی په خپل جېب لاس نښاسي، لس يا شل روپۍ راوباسي او ما ته ئي راکړي، دا لوټ گونځي گونځي وي، د ده ډېر غربت ترې جوتېدو، کله چې ورته څير شم نو وئې پېژنم چې دا خو د طالبانو امير ملا محمد عمر دی، شا ته ئي يو کوچنی غر ووينم

او په هغه کي يوه غټه سوره (لوي غار) وي، بيا داسي احساس کړم چي دی په همدې غار کي خپلي شپې ورځي سبا کوي، په همدې کي له خوب راويښ شوم. ۱۳۹۲

هغه ته مي وليکل:

د درېيم خوب تعبير څرگند دئ؛ د حزب د غونډې په ميدان کي د خلکو گڼه گوڼه، پر موټرسيکلو سپاره او پر سرونو ئې داسي تور نقابونه چي يوازي سترگي ئې ښکاري او بيا په ميدان کي سکوت او آرامي او د غرنۍ بيديا په بني کي ئې ليدل؛ دا مطالب افاده کوي: اسلامي تحريک د حزب په لاس پيل شوی، لومړی په آوارو او ښارونو کي او بيا ئې لمن لوړو او غرونو ته پراخه شوې، يو پړاو ئې سري مبارزه وه، پر موټرسيکلو سپاره نقاب لرونکي همدا مطلب په گوته کوي، بيا په هغه ميدان کي چي د حزب اسلامي غونډه په کي جوړه شوې وه د څلورو وگړو راڅرگندېدل هغه څلور ډلي تمثيولي چي وروسته په همدې ميدان کي راڅرگندي شوې، د دريو جامې توري او د څلورمي سپيني دي، توري ئې په بشپړه توگه توري او منحرفي ډلي او سپينه ئې له فکري او عملي پلوه په ضعف او بيمارۍ اخته ډله، تا څلورم کس داسي ليدلی چي رېره او وروځي ئې سپيني او مخ ئې هم داسي لکه پيس، او حالت ئې د غربت، دا ډله د خپل مشر په بني کي تمثيل شوې، تا پېژندلی چي ملامحمد عمر دئ، ستا په خوب کي د ده حالت او موقعيت د ده وضعيت تمثيولي، ښايي داسي حالت پرې راشي چي له غربت او تجريد سره به مخامخ وي.

د قاري صاحب سليمان خوب

قاري صاحب سليمان د شهيد پريزاد زوی، د تگاب اوسېدونکي دولس کاله وړاندي دا خوب ليدلی: خوب گورم چي حکمتيار صاحب مي په کار وي، خو څوک نه وي د ده په ترې وپوښتم، ناڅاپه انجينر صاحب عبدالسلام په نظر راشي، زه له

هغه پوښتنه وکړم چې مشر چېرې دئ؟ راته ووايي چې زما هم پکار دئ خو معلومات نلرم، له لږ ځنډ وروسته حاجي صاحب کشمير خان او څه نور ملگري رابکاره شي، گمان وکړم چې دا مشران چېرې د ناستي اراده لري، ناڅاپه انجينر صاحب حکمتيار راشي، کله چه دوی د ناستي اراده وکړي زه هم ورسره کښينم، حکمتيار صاحب له ما پوښتنه وکړي چې قاري صاحب وايه څه مشکل دئ؟ کله چې زه خپله خبره ورته پيل کړم د يوه مجاهد غږ راشي او ووايي چې د امريکايانو چاپه ده او دې خوا ته راروان دي، تاسو بل ځای ته لاړ شئ، دا ځای مناسب نه دئ، سمدستي هغه مشران وروڼه هر يوه په يوه لوري لاړ شي، حکمتيار صاحب ما ته ووايي: قاري صاحب راځه. په همدې باغ کي روان شو، څه اندازه لاره ووهو، يو زوړ جيب موټر مخي ته راشي چې رنگ ئې تللی او په ناسم حالت کي وي، لومړی حکمتيار صاحب او ورپسې زه ورننوځو، هلته کښېنو، هغه راته ووايي: قاري صاحب دا ځای مناسب ښکاري، بيا راته ووايي چې ايمان په تقدير لره او کار په تدبير کوه، وايه څه مشکل دئ؟ کله چې په دوهم ځل بيا زه خپله خبره ورته پيلوم نو د يوه مجاهد غږ راشي او د لومړي ځل په څېر خبر راوړي چې دا ځای مناسب نه دئ، تاسو بل خوا ته لاړ شئ، سمدسي د همدې جيب موټر په تل کښي يوه کړکۍ يا ډره حکمتيار صاب پخپل لاس راخلاصه کړي او کښته ورکوز شي، زه هم ورکښته شم، ډېر لاندي لاړ شو، تر دې چې بيا يوه باغ ته ورسېږو، هلته هم شنبې وني او چمن وي، کښينو، حکمتيار صاحب راته ووايي: إن شاء الله دا ځای مناسب دئ، وايه قاري صاحب څه مشکل دئ، ايمان په تقدير لره او کار په تدبير کوه. په دوهم ځل چه زه خبري کولو ته ځان چمتو کړم نو هماغه يا کوم بل مجاهد بيا هغه غږ وکړي او ووايي: حکمتيار صاحب دا ځای مناسب نه دئ، چاپه ډېره اوږده شوه، تاسو کوم بل ځای ته لاړ شئ، امريکايان دې خوا ته راروان دي. سمدستي روان شو، مخي ته مو يو غږ راشي، حکمتيار صاب مخکي او زه ورپسې، په غره کي يو چاود يا سمخه وي

چي زموږ له مخي شروع او د غره بلي ډډي ته وتلې وي، ورننو چي مزل پکي وکړو، تر دې چي بل اړخ ته ورسېدو او له غره تېر شوو، هلته هم شنه باغونه او چمن وي، په يوه ځای کي کښينو، بيا راته ووايي: قاري صاحب وايه څه مشکل دئ؟ ايمان په تقدير لره او کار په تدبير کوه، په وروستي ځل چي کله زه د خپلي خبري شروع کول وغواړم نو ورور مي ووخوځوي او راته ووايي: قاري صاحب پورته شه اودس وکړه، د سهار د لمانځه وخت دئ، په همدې سره راوبښ شم.

قاري صاحب ته مي وليکل: ستا د خوب په اړه دا عرائض لرم: تا دا خوب هغه مهال (دولس کاله وړاندي) ليدلی چي زه د امريکايي ځواکونو له لوري څو ځلي داسي تعقيب شوی يم لکه چي تا په خوب کي ليدلي، ستا په خوب کي د امريکايانو له لوري زما د تعقيب څو پړاوونه انځور شوي، لومړی پړاو ئې هغه چي زه له څو نورو مشرانو سره د حاجي صاحب کشميرخان په خوا کي اوسېدم، له ده پرته د حزب نور مشران د انجنير صاحب عبدالسلام په شمول نه پوهېدل چي زه چېرې اوسم، هملته پر ما لومړی راکتيي بريد وشو، بيا ئې زموږ شاوخوا د غرونو پر لورو کوماندو ځواکونه پلي کړل، زه مجبور شوم هغه سيمه پرېږدم، هر ځل مي خپل ځای د ورونو په وينا او غوښتنه بدل کړی، همغسي لکه چي تا په خوب کي ليدلي، بل ځای ته ولاړم، زما ملگري هم ووتل، په نوي ځای کي هم امريکايي کوماندو ځواکونه زما د اوسېدو ځای ته راغلل، دومره نږدې چي هم مي دوی ليدل او هم مي د دوی ږغ اورېدو، هلته په داسي ځای کي اوسېدم چي له بري خوني لاندي ته د کوزېدو لپاره د کوټې په فرش کي پرته دره وه چي په لاس به پورته پرانستل کېده، کټ مټ همغسي چي تا په خوب کي د زور جيب په تل کي هغه دره ليدلې وه، زه د همدې دري له لاري لاندي خوني ته کوز شوم او بل لوري ته مي سفر پيل کړ، په دې پړاو کي زه له دې سيمي بلي ته له يوه غره اوښتی يم، اوږد مزل وو، ډېر ستومانه شوم، دومره چي له تگ ولوېدم، په دې ټولو پړاوونو کي زما شعار همدا وو: ايمان په

د قاري صاحب نقیب احمد خوب

قاري صاحب نقیب احمد د مرحوم ډاکټر صاحب همکار زوی؛ یو نیم کال مخکي دا خوب لیدلی او ما ته ئې لیکلی: په یوه لوی جومات کي خلک د لمانځه لپاره راټول شوي وي، فضاء آرامه وي، د جومات په داخل کي خلک په صفونو کي ناست او د امام راتگ ته منتظر وي، چي راشي او دوی لمونځ ورسپي وکړي، محراب خالي وي، ټول خلک لاندې د سجدې ځای ته گوري، زه محراب ته مخامخ تقریباً شمال لوري ته په درېیم یا څلورم صف کي ناست یم، پداسي حال کي چه محراب راته ډېر واضح او روښانه ښکاري، اکثر و خلکو لونگی یا خولی پر سر او ښاسته ږيري لري،

ناڅاپه سر راپورته کړم او له ځان سره ووايم: امام ولي نشته؟ دا خلک به تر کومه انتظار کوي؟ محراب زما کين لوري ته وي، ناڅاپه گورم چي حکمتیار صاحب د محراب په لوري روان دی، محراب ته مخامخ او غالباً یو صف پاته وي چي محراب ته ورسېږي، توره لونگی ئې پر سر وي، کالي ئې سپين او واسکت ئې هم تور وي او ږیره ئې هم سپینه وي، نو له ځان سره ووايم: دا خو حکمتیار صاحب دی، په همدې سره راوینس شوم.

قاري صاحب ته مي وليکل:

ستا د خوب په اړه دا عرائض لرم: د جومات تعبیر د مسلمانانو جماعت او حزب دی، ستا په خوب کي د صالح او مؤمنو افغانانو اوسنی حالت منعکس شوی، امام ته د انتظار حالت، په درېیم صف کي ستا ناسته یا دا ښيي چي ته د دې جماعت په درېیم نسل پوري تړلی یې، یا دا چي ستا مقام په درېیم صف کي دی، امید دی او دعاء کوم چي لومړي صف ته ځان ورسوي، د بلي برخي تعبیر داسي برېښي چي

بنایي الله تعالى به ما ته د محراب د تشي دکولو سعادت راپه برخه کړي.

د فروید افکار او تعبیره

فروید په دې عقیده دی چې د مینې، الفت او انس منشأ د انسان جنسي غریزه (شهوت) ده، هغه نه یوازې هره مینه، حتی له زوی سره د مور مینه او له لور سره د پلار مینه همداسې گڼي بلکې وایي: د انسان د ویښې ټول فعالیتونه او د خوب هره رڼا ئې جنسي منشأ لري!! همغسې لکه مارکس چې وایي: د انسان ټول فردي او اجتماعي فعالیتونه، ټولې اړیکې، او هره دوستي او دښمني اقتصادي منشأ لري!!

فروید یهودي دی، د آلمان په داسې ټولني کې ستر شوی او هملته ئې د فیلسوف نوم گټلی وو چې د جنسي شذوذ وبا هر لوري ته خوره وه، له خپلې ځوانۍ تر مړینې پورې ئې هر لوري ته چې مخ اړولی د دې انحراف آثار ئې تر سترگو شوي، په خپلې کورنۍ کې، د خپلو دوستانو په کورنۍ کې، د خپل گاونډي او همصنفي په کورنۍ کې، د خپل استاد او آمر په کورنۍ کې، په دفتر کې او په کلیسا کې، د مأمور، افسر، استاد او کشیش په خوا کې او په هر ځای کې ئې داسې څه لیدلي چې ده ته دا مفکوره او باور القاء کړي چې د انسان د هر خوځښت او حرکت منشأ د ده جنسي تمایلات دي!! د فروید عقائد او افکار د دې پر ځای چې علمي بنسټ او محرک ولري؛ معکوساً هغه القاءات دي چې یوې پرېوتې او منحطې ټولني د ده پر زړه او دماغ انځور کړي. فروید د خپل ځان او د خپلې شیطان خپلې ټولني د افرادو په اړه دا تحلیل وړاندي کولی شي خو تحلیل ئې نه د نورو انسانانو په اړه صدق کوي او نه د نورو ژوو په اړه.

د بیسمارک خوب او د فروید تعبیر

فروید د خوبونو د تعبیر په لړ کې د بیسمارک یو خوب رااخلي او د خپل سیکسي مسلک له مخې ئې څېړي، راشئ دا خوب او تعبیر ئې له فروید واورو، هغه د بیسمارک د رؤیا په اړه لیکي:

بیسمارک د ۱۸۸۱ کال د دسمبر په اتلسمه امپراطور گیوم ته ولیکل: اعلیحضرت چې ما ته څه وایي دې ته ئې اړ کړم چې خپل هغه خوب ده ته ولیکم چې د ۱۸۶۳ کال په پسرلي کې مي لیدلی، دا خوب په سختو ورځو پورې تړاو لري، په هغو ورځو پورې چې مفر نه ترستگو کېدو، خوب مي ولید او هغه مي خپلي مېرمنې او نورو شاهدانو ته تېر کړ، "په خوب کې مي ولیدل چې د آلپ غرونو په یوه تنگ ناو کې خپل آس غغولم، ښي لاس ته مي پار او کین لوري ته دېوال ته ورته لوی کمر، ناو ورو ورو لازيات تنگېږي، دومره چې آس مي له تگ ولوبد، ځای دومره تنگ وو چې پر شا نشوی راخرخېدی، له آس هم نشوی کوزېدی، دا وخت مي په هغې متروکي چې په کین لاس کې مي وه دېوال ته ورته کمر وواهو او له خدای مي مرسته وغوښته، متروکه ډېره اوږده شوه، په کمر کې لوی چاود او دهلبز او په هغه کې پراخه لار رامنځته شوه، داسي چې له هغه ځای غونډۍ او په ونو پوښلي سیمه لیدل کېده، د بوهم او پروسي سیمې ته ورته، دا مهال مي په زړه کې راتېره شوه چې څنگه دا جریان په تلوار سره تا ته ولیکم" همدلته مي خوب پای ته ورسېدو.

دا خوب که څه هم ډېر څرگند دئ او زه به ئې دقیق تعبیر لږ وروسته وړاندي کړم، خو تر هغه مخکې راشئ وگورو چې فروید ئې څنگه تعبیروي، هغه لیکي: دا خوب په دوو برخو وېشلی شو: په لومړۍ برخې کې ئې خوب لیدونکي خپل ځان په یوه وحشتناک حالت کې لیدلی، او په دوهمې برخې کې ئې په ناڅاپي توگه او لکه یوه معجزه ترې ژغورل شوی، هغه مشکل حالت چې آس او سپور ئې په کې راگیر

شوي په حقيقت کي د دې سياسي شخصيت د بحراني حالت په اړه يوه کنايه ده، دا ځکه چي يوه شپه وړاندي ئې د سياسي مسائلو په اړه فکر کړی او هغه ئې دردناک انگېرلي، په پورتنۍ ادبي ټوټې کي د ده هغه تعبيرونه چي له استعارو ډک دي په همغه وخت کي د ده ناهيله کوونکی وضعیت په گوته کوي، هغه خپل وضعیت په ښه توگه درک کولو، او په اړه ئې اندېښمن وو... همدا اندېښني چي د خوب ليدونکي ذهن ئې مشغول کړی او دا موضوع چي د ده ټولي نقشي او منصوبي او حل لاري له داسي خنډونو سره مخامخ کېږي چي رفع کول ئې ورته ناشونی برېښي، طبيعي ده چي د ده ذهن به له دغو اندېښنو او مسائلو فارغ نه وو، دا ټول په ښه توگه په دې خوب کي د داسي آس او سپور په ښي کي ځان ښيي چي نه وړاندي تللی شي او نه شا ته، د ده هغه غرور چي نه ئې تسليمېدو ته پرېږدي او نه په شا تگ ته؛ په دې توگه ښودل شوی: ممکنه نه وه چي تر شا شم يا له آس پلي شم... په دې توگه ویلی شو: د دې وينا چي آس له وړاندي تگ پاته شو معنی دا ده چي خوب ليدونکی له ډېر کار او فعالیت ستومانه شوی او غواړي له غمونو او مصروفیتونو فارغ ژوند غوره کړي... د هیلې تحقق د خوب په دوهمي برخي کي ځان د هغه چاود، دالان، لاري او سمسوري سيمي په ښي کي ښيي... دا ځکه چي بیسمارک ښه پوهېدو چي خپله راتلونکي رخصتي به د آلپ غرونو خوا ته تېروي... فروید د دې خوب په تعبیر کي له دې هم آخوا درومي او پر دې اکتفاء او بسنه نه کوي چي خوب د ویښي د اندېښنو دوام او د هیلو او موخو د تحقق ذهني هڅه گني، بلکي د بیسمارک د همدې خوب لپاره جنسي او سيکسي تعبیر وړاندي کوي او وايي: په خوب کي متروکه، عصا او نېزه او دوی ته ورته شيان د جنسي امورو په اړه رموز او کنایې دي، په ځانگړې توگه دغه متروکه چي ورو ورو اوږدېدلې، چي دا اوږدېدا د تناسلي آلت ځانگړتیا ده، نو د تردید هیڅ مجال نه پاته کېږي چي تعبیر ئې همدا دی!! البته دا اغراق چي اوږدوالی ئې تر ښې انتها وغزېدو د ماشومانه

تصور ښکارندويه ده او دا چي متروکه ئې په لاس کي ونيوله د استمناء عمل (په لاس سره جنسي عمل) ته څرگنده اشاره ده!! البته دا د نائم له اوسني حالت سره تړاو نه لري بلکي د ده د ماشومتوب له مخکني حالت سره تړاو لري!! ورپسې ليکي: د خوب ټولي صحنې؛ له وحشتناک حالت په خارق العاده توگه د ده ژغورنه، هغه هم د الله په مرسته د متروکي په يوه وار سره، په څرگنده توگه د تورات هغه برخه رايادوي چي موسی (عليه السلام) د بني اسرائيلو د تندي رفع کولو لپاره تيره په خپلي همسا وهي او اوبه ترې دارې وهي، په ډېري آسانی سره منلی شو چي بيسمارک د يوې پروتستان کورنۍ د يوه غړي په توگه له تورات دا مطالب زده کړي او هغه ئې په حافظه کي پاته وو، د کړاوونو په ډې بهير کي ئې ځان له موسی (عليه السلام) سره تشبیه کړی چي همدا سي د خپل قوم له بغاوت او ناسپاسۍ سره مخامخ وو، دا موضوع نوموړې صحنه د ده له اوسنيو هيلو سره تړي!!

د بيسمارک د خوب په تعبير کي د فرويد څو مطالب ډېر هيښوونکي او خندوونکي دي:

- بيسمارک د ۱۸۶۳ کال په پسرلي کي خوب ليدلی، د ۱۸۸۱ کال د دسمبر په اتلسمه ئې امپراطور گيوم ته خپل مخکنی خوب ليکلی، سخت حالت د خوب له نېټې اتلس کاله وروسته رامنځته شوی، په همدې وخت کي د ده تر مشرۍ لاندي فوځ له داسي حالت سره مخامخ شوی چي نه مخکي تگ ورته ممکن وو او نه په شا کېدل، بيا د ده د فوځ کين اړخ د اتریش په لوري يرغل کړی، تر بوهم او پروسي پوري رسېدلی او دا کټ مټ همغسې وو چي ده اتلس کاله وړاندي په خوب کي ليدلي وو، د ده عملي تجربې د ده خوب په واضح توگه تعبير کړی او دا تعبير سل په سلو کي د هغه تعبير خلاف دی چي فرويد وړاندي کړی، د بيسمارک د خوب د بېلو بېلو صحنو او انځورونو سم او واقعي تعبير دا سي دی: تنگ ناو يعني سخت حالت، کړاو او ضيق شرائط، آس يعني د ده تر واک لاندي فوځي ځواک، متروکه هغه

ځواک چي دشمن پرې وهل کېږي، له مخکي تگ او شا ته ستنېدو لوېدل يعني د محاصرې او بشپړ توقف حالت، د کين لوري دېوال په هغي متروکي وهل چي د ده په کين لاس کي وه او په هغه کي چاود او بيا لار رامنځته کېدل يعني د ده د ځواک ميسره (کين اړخ) به دا محاصره ماته کړي او د مخکي تگ لپاره به لار پرانيستل شي، دغه مهال به دی امپراطور ته د فتح او بري زېږی ولېږي.

تنگ ناو، آس، متروکه، په متروکي تيره وهل، د تيري ماتېدا

• ډېره خندونکې ده چي فرويد متروکه د تناسلي آلت رمز او کنايه گڼي، د متروکي ئي له تناسلي آلت سره څه؟! گمان نه کوم چي فرويد به دومره ناپوه وو چي د دې حقيقت له درک هم عاجز وو چي د انسان دماغ له هغه سره په خوب کي لويي نه کوي، معمی ته ورته پېچلي کنايې او رموز ئي مخي ته نه ږدي، بلکي د معمی حل ورته بښي، په مغالطې کي ئي نه اچوي، ساده شيان ورته د پېچلي رمز او کنايې په توگه نه وړاندي کوي، بلکي داسي کنايه او رمز کاروي چي انسان ته په واضح توگه د فهم وړ وي، له داسي تشبېهاتو کار اخلي چي انسان ئي معمولاً کاروي، کله چي هغه ته دا پيغام لېږي چي ستا بدن اوبو ته ضرورت لري نو مخي ته ئي د اوبو جک، ترموز، گيلاس، جام او منگي انځور کړي، دې ته ئي هڅوي چي د اوبو دغه معمول ظروف راواخلي، خولې ته ئي يوسي او همغسې اوبه ترې وڅښي چي په وينه ئي څښي، انسان معمولاً متروکه د وهلو لپاره کاروي نو په خوب کي به دماغ همدا متروکه د هغه ځواک لپاره د رمز او کنايې په توگه کاروي چي دشمن پرې وهلی شي، دی عصا د داسي وسيلې په توگه کاروي چي تکیه پرې کوي، خوب همدا متکا د عصا په بڼي کي انځور کړي، په ټولو نورو مواردو کي د خوب ژبه همدا سي وي، که د ده د خوب منشأ جنسي ټمايل وي نو هغه څه ئي مخي ته انځور کړي چي معمولاً ئي د خپلي جنسي غريزي د اشباع لپاره کاروي، ډېر احمق انسان به داسي گمان کوي چي په خوب کي تنگه دره، چاود، عصا او متروکه له جنسي ټمايل سره کوم تړاو لري او

گواکي د نارينه او ښځي تناسلي آله تمثیلوي!! زه گمان نه کوم چې فروید او همفکران ئې د ناپوهۍ له کبله دا تعبیرونه وړاندي کوي، حقیقت دا دی چې دوی عمداً دا مغالطه کوي.

• فروید د بیسمارک د خوب په تعبیر کې نه یوازې عمداً مغالطه کړې، بلکې په تاریخي حقائقو ئې سترگې پټې کړې دي، بیسمارک د خپل خوب رښتینی تعبیر اتلس کاله وروسته عملاً موندلی او په خپلو سترگو ئې لیدلی او دومره پرې ډاډه او متیقن شوی چې هغه ئې امپراطور گیوم ته هم لیکلی، خو فروید دا حقائق له پامه غورځولي او د خوب لپاره ئې د جنسي تمایلاتو منشأ لټولې!! نه بیسمارک له دې تعبیر سره موافق دی او نه هغه څوک چې پوهېږي د خوب رمز او کنایه صریح او د ویښي له تشبیهاتو سره ورته وي، رمز او کنایه د دې لپاره نه کاروي چې مطلب لازيات پېچلی کړي او د معمی بڼه ورکړي، بلکې د لازيات آسانولو لپاره ئې کوي، کله چې مفهوم د یوه انځور په بڼې کې وړاندي شي نو فهم ئې لازيات آسان شي، په خوب کې زموږ دماغ همدا کار کوي، د پیغام په ابلاغ کې د خوب اسلوب همدا سي وي، اسلوب ئې هغه هوښیار استاد ته ورته چې د زده کوونکو پر روحي حالت پوه وي او تل هڅه کوي مفاهیم د انځورونو په قالب کې وړاندي کړي، کله چې د خټکي په اړه خبرې کوي نو انځور ئې پر تخته وباسي، او کله چې د هغه د خوند او خوږوالي په اړه څه وایي نو د الفاظو تر څنګ د خپلو شونډو، سترگو او وروځو په خوځولو سره زده کوونکي لاسه پوهوي.

• ډېر ځلي خوب لیدونکي د خپل خوب په تعبیر تر معبر ښه پوهېږي، په ځانګړې توګه هغه وخت چې خوب ئې ترسره شي او تعبیر ئې عملاً په خپلو سترگو وګوري، دا داسې ده لکه چې ما ته کوم ډاکټر زما د ناروغۍ لپاره په خپلي نسخې کې داسې دوا تجویز کړي چې هیڅ ګڼه راونه رسوي، طبیعي ده چې زه به د دې ډاکټر په اړه وایم: یا ډېر ناپوه ډاکټر دی او یا زما د ناروغۍ په څرنگوالي سم نه دی پوه شوی،

خو که زه د همدې ناروغۍ په دوران کې داسې څه وخورم چې عملاً احساس کړم زما تکلیف ئې راکم کړ او د ناروغۍ په معالجه کې ئې گټه راوړسوله، طبیعي ده چې همدې ته به دوام ورکوم او د هغه ډاکټر دوا او نسخه به یوې خوا ته کښېږدم، که بیسمارک د فروید دا تعبیر اورېدلی وی نو هرومرو به ئې ویلي وو: کمزوری معبر دئ، زما د خوب له صحیح تعبیر عاجز دئ، یا خو زما د خوب په څرنگوالي سم نه دئ پوه شوی او یا ئې د خوبونو د تعبیر په اړه غلط اسلوب کارولی، د بیسمارک خپل تعبیر ځکه دقیق وو چې خوب او د هغه تعبیر ئې په خپلو سترگو لیدلي وو.

د زوی د سوزېدو په اړه د پلار خوب

- ښه به وي چې د فروید یو بل تعبیر هم خپلي مخي ته کښېږدو او د بیسمارک د خوب له تعبیر سره ئې مقایسه کړو: فروید تر دې عنوان (د رؤیا د مراحلو روحي څېړنه) لاندې لیکي: د هغو خوبونو په ضمن کې چې ما ته ویل شوي یو ئې د ځانگړې توجه وړ دئ، دا مي له داسې ناروغ ترلاسه کړی چې د رؤیا په اړه ئې زما یوه وینا هم اورېدلې، ډېر اغېز ئې پرې کړی... خوب ئې داسې دئ: یو پلار چې د خپل ناروغ زوی بستر خوا ته ئې اوږده موده په ویښه تېره کړې، د خپل زوی له مړینې وروسته بلي خوني ته ولاړ چې لږ هوسا شي، د خوني ور ئې پرانیستی پرېښود، د دې لپاره چې هغه خونه تر نظر لاندې ولري چې د زوی جسد ئې په کې پروت دئ، شاوخوا ئې بلي شمعي ایښودل شوي، یو سپین ږیری هم گمارل شوی چې تر سحر پوري د تابوت مواظبت وکړي، دی هم د تابوت خوا ته ناست دئ او د دعاء خاص الفاظ تکراروي، پلار ئې څو ساعته ویده شوی، په پای کې ئې خوب لیدلی چې: زوی ئې د ده بستر خوا ته ولاړ دئ، دی تر مټ نیسي، او په شدت او ټینگار سره ده ته وايي: نه گورې چې سوزم؟! په همدې سره له خوب راویښېږي، گوري چې د مړي له خوني تېزه رڼا راوځي، په تلوار سره ځان دې خوني ته رسوي، سپین ږیری په فکرونو کې غرق مومي او مړی په داسې حال کې چې کفن او مړوند ئې د هغې

شمعي له کبله سوزېدلي چي د مري پر جسد رانسکوره شوې وه. فرويد دا رؤيا داسي تعبير کړې: د مري له خوني د وازي دروازې له لاري تېزه رڼا راوتلې ده، د مري پلار ته ئې همغه مطلب القاء کړی چي که په وينه ئې دا رڼا ليدلې وي نو همدا مطلب به ئې ترې اخيستو، يعني دا چي حتماً به کومه شمع نسکوره شوې وي او د مري د جسد خوا ته به اور لگېدو باعث شوې وي. ويلى شو چي د پلار په ذهن کي به تر ويدېدو وړاندي حتماً دا اندېښنه راولاړه شوې وي چي داسي نه سپين ږيري خپله دنده په سمه توگه ترسره نه کړي، او داسي پېښه رامنځته نه شي!!!... ورپسې وايي: ښايي زوی به ئې په خپل ژوند کي هم کله پلار ته ويلى وي: له سختي تبي سوزم... همدا وينا په خوب کي بيا تکرار شوې، د خوب دا وينا به حتماً د وينې کومه سابقه لري... حتماً به ئې کله له خپل زوی دا وينا هم په وينه اورېدلې وي چي پلاره! نه گورې، همدا په خوب کي بيا تکرار شوې، د مري بيا راژوندي کېدا هم د پلار يوه هيله ده چي په خوب کي ئې تحقق موندلی او دا دئ د ده خوا ته ولاړ دئ او دی ئې تر مټ نيولی!!!

د فرويد له ملگرو څو پوښتني لرو: ۱- پلار په ژور خوب ويده دئ، سترگي ئې پټي دي، د مري له خوني راوتونکې رڼا ئې څنگه وليدله او څنگه ئې د اور لگېدو خبر ورکړ؟! په داسي حال کي چي د مري خوا ته ناست سپين ږيري نه دې رڼا ته متوجه شوی او نه د کفن او مري د مړوند سوزېدو پېښي نه؟! ۲- پلار پوه شوی چي زوی ئې مړ شو، د بيا ژوندون هيله ئې قطع شوه، د همدې له امله بلي خوني ته ولاړ او ويده شو، څو ساعته ئې خوب وکړ، څنگه ومنو چي د وينې مړه او دفن شوې هيله په خوب کي بيا راژوندي شوه او د پلار مخي ته ئې د ده زوی روغ رمټ او ژوندي ودر اوو؟! ۳- پلار د خپل خوب تعبير په خپلو سترگو وليد، په خوب کي د خپل زوی دا وينا ئې چي نه گورې سوزم عملاً رښتيني وموندله، واقعاً هغه سوزېدو او دی ترې بې خبره وو، د سوزېدو پيغام د مخکنۍ زمانې د کومي پېښي يا تکرار

شوي وينا يادونه نه وه بلكي د رواني پېښي خبر ئې ده ته وركړ، دا مسخره تعبير به څنگه ومنو چي په خوب كې د تېري مودې او د زوى د ژوند د شپو ورځو الفاظ تکرار شوي؟! ۴- كه وغواړئ د دې خوب لپاره هم كوم سيكسي تعبير وړاندي كړئ هغه به څه وي؟! آيا داسي كومه نېښه موندلې شئ چي په سيكسي تعبير كې ستاسو مرسته وكړي؟! ولي اعتراف نه كوي چي دا خوب د هغو په څېر نه دئ چي د اندېښنو او خيالاتو د دوام او د مخكښو ليدل شوو صحنو د تکرار نوم وركولى شو او يا ئې د هيلو د ترسره كېدو ذهني هڅه گڼلې شو، بلكي دا د انسان د وېښي وړاندوينو ته ورته خوبونه دي چي د راتلونكو پېښو په اړه پيغامونه انتقالوي. دا خوب د بيسمارك خوب ته او په لسگونو هغو خوبونو ته ورته دئ چي په دې كتاب كې راغلي، هغه چي د فرويد د تعبيرونو په تنگ قالب كې نه ځايېږي او د ده سيكسي اسلوب د هغوى له تعبير عاجز دئ!!

هغه خوبونه چي له ورځنيو مشغولتياوو سره تړاو لري

ځيني وايي: ستړى ښكاري چي په خپل بستر پرېوځي په خوب كې ځنگل ته درومي او ښكار كوي، قاضي په خوب كې ځان د خپلي محكمې په دفتر كې گوري چي د مېز تر شا ناست دئ او پرېكړي كوي، گاډيوان په خوب كې گاډۍ چلوي، شتمن د سرو او سپينو زرو سكې او د مضبوطو متو خاوند پهلوان له خپل سيال سره غېږي او تېرى اوبه په خوب كې گوري، همداسي هر څوك هغه څه د شپې په خوب كې گوري چي د ورځني ئې په وينښه كوي!! خو دا يقيناً چي د خوبونو د پراخي نړۍ په اړه ډېر بسيط او تنگ تعبير دئ، د خوبونو د ډېرو ډولونو له منځه يوازي د يوه ډول په اړه څه ناڅه صدق كوي، يوازي د هغه چا د خوبونو په اړه صدق كوي چي ذهن ئې په ټپه ودرېدلې، له غور، فكر، ابتكار او نوښت لوېدلې، د عادت په دام كې نښتې، د نويو پيغامونو ترلاسه كولو ته ئې د زړه او دماغ ډرې تړل شوې دي. خو همدا ناسم او ناقص تعبير د فرويد تر تعبير حقيقت ته نږدې دئ، فرويد په ډېر

تکلف سره هڅه کړې د هري رؤيا لپاره د جنسي تمایل کومه منشأ راپيدا کړي، په ډېرو مواردو کي د ده تعبير انسان ته د شاعر هغه شعر ورپه ياد کړي چي وايي: صلاح کار کجا و من خراب کجا-- بين تفاوت ره کز کجاست تا به کجا؟ د کار روغوالی چېري او زه خراب چېري؟! وگوره چي د لاري تفاوت له کوم ځای تر کوم ځای پوري دئ؟!، د بیسمارک د خوب په خندوونکي تعبير کي د فروید بي ځای تکلف د دې يوه بېلگه ده.

د پالاس خوب

د فروید د کتاب دې عجیب خوب او خندوونکي تعبير ته هم ځير شئ:

"پالاس نومې پېغله وايي: يوه شپه وړاندي مي خوب ليدو چي په يوه سيند کي لامبم، مخي ته مي په يوه تياره سرک يو ځلانده شی خوځي، پیکه د ويني په څېر سور رنگی، چي زنگ ئې وهلو، د يوې ډبري خوا ته لور لار او اوبه په شدت سره واوښتي، د خدای لوني (فرشتې) دريا ته راکوزي شوې او د دوی په راکوزېدا سره هغه شی په يوه گوزار سره مات شو، په دې وخت کي مي د زړه سخت درد احساس کړ... د مادالنا په نامه يوې زړې ښځي ترې وپوښتل: آیا دغه وخت له خوب راويښه شوې؟ پالاس ورته وويل: لا نه، داسي مي وانگېرله چي له درانه خوب سطحي خوب ته واوښتم، بيا گورم چي لامبو وهم، او زما مخي ته دغه مهال دوه زنگونه په افق کي په مرئي توگه ښکته پورته کېږي، دواړه ظريف او ځلانده، زما مخي ته تېرېدل او د هوا رڼو څپو ته ننوتل او زه له خوب راويښه شوم، سترې او ستومانه وم او د درد احساس مي کولو،... مادالنا ترې وپوښتل: د دې خوږ درد ځای چېري دئ؟ د پالاس پر سينې ئې لاس کېښود، بيا ئې وويل: کله چي ستا تيان سوکه سوکه خوځي آیا داسي نه انگېرې چي نور ستا له واکه وتلي او بل لوري ته تمایل لري؟ دوه تيان کله سره يو ځای شي... بيا سره بېل شي او دوه شي!!!

عجيبه ده، دا مسخره تعبير د فرويد د انديوالانو د خوشي وړ تعبير دئ، د خوب د ټولو صحنو، اشارو، كنايو، رموزو او... يوازي يو مصداق؛ او هغه د پالاس دوه تيان!! د هغوی له نظره په دې خوب کي د سيند، اوبو، په سيند کي لمبېدا، ډبره، يو ځلانده زنگ، چي وروسته د دوو په بني کي راڅرگند شوی، د اوبو او بختل، فرشتي، د فرشتو په گوزار سره د هغه ځلانده شي ماتېدا، دا ټول گواکي يوازي يو تعبير لري، او هغه د پالاس دوه تيان!!! نه پوهېږم هغه به څوک وي چي دا مسخره تعبير ومني، په ټول خوب کي داسي شي نه مومو چي له جنسي امورو سره ئې تلوياً يا صراحتاً څه مناسبت او تعلق وي، په هيڅ ټولني کي دا شيان د جنسي امورو د هيڅ برخي لپاره د کنايي او رمز په توگه نه کارول کېږي، د خوب د رموزو او کنايو ژبه هيڅکله داسي نه وي چي په ويښه کي نه کارېدونکي مبهم او غامض رموز او کنايي وکاروي، خوب غواړي خپل خاوند ته يو پيغام ورسوي، د دې پيغام لپاره مجبور دئ له رمز او کنايي کار واخلي، ځکه خاوند ئې ويده دئ، سترگي ئې پټي دي، نه په غور کي څه ورته ويلى شي او نه ئې سترگو ته کوم ليک پاڼه نيولى شي، بايد د رمز، کنايي او انځور له لاري هغه ته خپل پيغام ورسوي، دا رموز او کنايي بايد د ده خاوند ته آشنا او د فهم وړ وي.

په سيند کي لامبل، تياره لار، سور زنگ، لويه تيره، رڼا

دغو اصولو ته په پام سره په بشپړ يقين ويلى شو چي د پالاس د خوب د بېلو بېلو برخو (کنايو او رموزو) دقيق تعبير داسي دئ: په نهر او سيند کي لامبل يعني د حوادثو او پېښو د يوه بهير په منځ کي لاس پښې وهل، تياره سرک يعني مغشوش او مبهم مسير، ځلانده سور رنگي يعني د خطر زنگ، لوی کمر يعني داسي خنډ چي تر شا ئې د يوه سخت زړي او بې رحم ځواک يا شخص لاس دئ، د دې تيري پر سر د زنگ ختل يعني خطر له همدې ورته متوجه دئ، د اوبو څپانده کېدا يعني د ورپېښ حالت تشديد او متلاطم کېدل، د فرشتو راتگ او په سيند کي کوزېدل يعني

په همدې دوران او همدې بهير كې د الله تعالى له لوري مرسته، چې د هغه په راکوزېدا او يوه گوزار سره به هغه خطر له منځه ولاړ شي، د خوب په دوهمې برخې كې دوه ظريف او ځلانده زنگونه چې د پالاس خوا ته تېرېږي او په افق كې د هوا رڼې صفحې ته د هغوی ننوتل يعنې پالاس ته دوه داسې زېږي چې د مخکني مغشوش او تياره حالت پای او د داسې حالت راتگ وړاندوينه کوي چې په زړه پوري او رڼا ته ورته به وي.

گورئ چې په دې خوب کې پالاس ته څومره څرگند او گټور پيغام ابلاغ شوی او څومره دقيقه لارښوونه شوې، که چا له هغې سره مرسته کړې وي او د خوب بېلي بېلي برخې ئې په سمه توگه هغې ته تعبير کړې وي نو يقيناً چې هغې به د دې پيغام په رڼا کې د ورپېښ حالت ټول ابعاد او برخې په بشپړه او دقيقه توگه درک کړي وو او پر دې به پوهېدلې وه چې خنډ چېرې دئ، خطر له کوم لوري او د چا له لوري ورته متوجه دئ، د چا لارښوونه دې ته د يوې رڼا او رښتيني زېږي حيثيت درلود، له چا د خير طمع ولري او له چا د ضرر اندېښنه.

که تاسو د فرويد دغه د رڼا اړوند کتاب په دقيقه توگه ولولئ نو وبه گورئ چې د خوب په اړه د ده ټول تحليلونه او تعبيرونه دغو خوبونو او د هغوی کچه تعبيرونو ته ورته دي.

د رڼا په هندارې کې د انسان اصلي څېره راڅرگنده شي

خوب داسې هنداره ده چې په هغې کې انسان د خپل شخصيت او باورونو حقيقي انځورونه گوري، خوب د انسان د معنوي او اخلاقي شخصيت هنداره ده، د انسان د شخصيت پټ ابعاد په کې راڅرگند شي، هغه پټ ابعاد چې د ورځني له پلوه ئې يا د وېرې له کبله له څرگندولو ډډه کوي او يا ئې د رياء، تصنع او خدعې پرده پرې غوړولې وي او نه غواړي اصلي څېره ئې څرگنده شي. خوب دا د رياء پرده

خپري کړي او د انسان د زړه او ضمير عزائم، هيلي او تمايلات له پټو زاويو او سوړو راوباسي او د انځورونو په بني کي ئې زموږ مخي ته کښېږدي، د هغه محقق وينا څومره درنه او پر واقعيتونو ولاړه ده چي وايي: ته ما ته خپل خوبونه تېر کړه چي زه درته ووايم ته څوک او د څنگه شخصيت خاوند يي!!

که څه هم د فرويد ملگري وايي: په رؤيا کي زموږ د ورځني اخلاقي احساساتو هيڅ څرک نه لگېږي، يعني په خوب کي د اخلاقي احساساتو ټغر په بشپړه توگه ټول شوی وي، او انسان په خپلو خوبونو کي ټولي هغه پولي نړوي چي له اخلاقي احساساتو سره تړاو لري!! خو د دوی په مقابل کي ډېری منصف محققين په دې باور دي چي په خوب کي زموږ د ورځنيو اخلاقي احساساتو کيفيت همغسي وي لکه په وينه کي. فرويد د دوی د رأيي په ترديد کي خپل خوبونه د شاهد په توگه وړاندي کوي او وايي: که موږ د دغو دواړو نظرياتو په اړه له خپلو هغو تجربو مرسته وغواړو چي هره شپه ئې په خپلو خوبونو کي لرو نو وبه گورو چي د لومړۍ ډلي نظر تاييدوي!!

او دا له شک پرته د خوب په اړه داسي غلطه او بې بنسټه ادعاء ده چي نه هيڅ علمي بنسټ لري او نه له واقعيتونو سره اړخ لگوي، په خوب کي نه د انسان فطرت بدلېږي او نه ئې اخلاقي احساسات، ښه انسان او اخلاقي ضوابطو ته ملتزم شخص په خپل خوب کي هم ښه وي او اخلاقي ضوابطو ته التزام لري، بد انسان په خپلو خوبونو کي هم بد ممثل وي او اخلاقي پولي نړوي. د فرويد نظر کېدی شي يوازي د ده او د ده د ملگرو په اړه صدق وکړي، فرويد او ملگري ئې کولی شي د خپلو خوبونو په اړه همدا قضاوت ولري، خو د انسانانو د غوڅ اکثريت له تجربو سره په بشپړه توگه منافات لري.

په خوب کي د اخلاقي احساساتو څرنگوالی

فروید د خپل ملگري جنس رآیه تأییدوي چي وايي: مور نه په خوب کي له اخلاقي پلوه تر وینبي زیات ښه کېږو او نه زیات متقي کېږو، بلکي د دې خلاف گورو چي د خوب په حالت کي زموږ وجدان دپ شي، رحم او مهرباني مو له زړه کډه شي او په ټولي بې رحمۍ او قساوت سره او پرته له دې چي پښېمان شو او توبه وکړو تر ټولو بد جنايات ترسره کوو، په غلا، قتل، انسان وژني او... لاس پوري کوو!!! همداراز د راستوک پر قول استناد کوي چي وايي: دا سمه ده چي په خوب کي گورو چي زموږ تمایلات راڅرگند شي، انځورونه او صحنې د فکر، عقل، ذوق او تمیيز له مداخلې پرته سره جوخت او متصل شي، د اخلاقي تمیيز قوه ډېره کمزورې او ضعیفه شي او پر انسان له اخلاقي پلوه بشپړه بې اعتنائې مسلطه شي!!

د فروید د ملگرو انګېرني د هغه چا په اړه صدق کوي چي په عقلي او روحي بیماریو اخته وي، د هغه خوبونه همغسي گډ وډ وي لکه د ده د وینبي خیالات او انګېرني، همغسي لکه د هغه کمپیوټر غلط محاسبات او نامنظم فعالیت چي په ویروس اخته شوی وي، په ویروسونو د اخته خلکو د گډ وډ خوبونو له مخي د انسان د رؤیا په اړه قضاوت کول د انصاف او عقل خلاف عمل دی، متأسفانه فروید او ملگري ئي د همدې اشتباه او غلطي مرتکب شوي.

شوینهاور او ملگري ئي د فروید په مقابل کي

د دوی په مقابل کي شوینهاور وايي: په خوب کي د هر چا وینا او کړنه په بشپړه توگه همغسي وي چي د ده له شخصیت سره مطابقت لري.

فیشر وايي: د انسان احساسات، تمایلات، عواطف او جنسي غوښتنې په خوب کي د ظهور او څرگندېدو فرصت ترلاسه کړي او د انسان اخلاقي خصائص په کي جوت شي.

هافنر وايي: له لږو مواردو پرته متقي انسان په خپلي رڼيا كې هم متقي وي او د وسوسو په وړاندي مقاومت كوي، له كينې، حسد، رخې، غصې او نورو اخلاقي ردائلو ډډه كوي، په مقابل كې ئې گنهگار انسان په خپل خوب كې همغه انځورونه گوري چې په وينه ئې خوشوي!!

شولنز په دې باور دئ چې په خوب كې حقيقت جوت شي او انسان له ټولو ريكاريو، درنښت او سپكاوي سره سره خپل حقيقي شخصيت په خوب كې گوري.... نجيب انسان نشي كولى په خوب كې د نانجيبو په څېر د جنايت مرتكب شي، كه احياناً له كوم بد انځور سره مخامخ شي نو داسې ترې تښتي لكه په وينه كې چې ترې تښتي.

حقيقت دا دئ چې انسان په خپل خوب كې ځان همغسې گوري او سلوك ئې همغسې وي لكه په وينه كې، نه ئې په شخصيت كې بدلون رامنځته كېږي او نه ئې په خيالونو، افكارو او باورونو كې، د وينې او خوب توپير ئې يوازي دومره وي چې د وينې پټ خيالات، عزائم، احساسات او تمايلات په خوب كې بې پردې شي او د مجسمو انځورونو بڼه غوره كړي، په وينه كې پر دې عزائم او احساساتو د تزوير او رياء پرده غوړوي او له جوتولو ئې ډډه كوي.

فرويد او د مينې غلط تعبير

فرويد او ملگري ئې د هغې مينې او محبت له دقيقې پېژندنې او تعبير عاجز دي چې موږ ئې هره شېبه ډېرې بېلگې په خپل ماحول كې گورو، د دوى كچه مسلك له خپلو بچونو سره د هغې مرغۍ د تودې مينې له توجيه عاجز دئ چې په ډېر انهماك سره د ځالي په جوړولو لگيا شي، هگۍ په كې واچوي، څو ورځې پرې كښنې، بچي ئې راووخې، خوراك ورته راوړي، ساتنه ئې كوي، كه څوك ئې ځالي ته ورنږدې شي چيغاري وهي، داسې يوې خوا بلې خوا ته الوځي لكه چې غواړي پر

مزاحم برید وکړي، تر هغه ئې پالي او ساتي چې د الوتلو شي، له ځالي ئې راوتلو ته تشويق کړي، الوتل ورزده کړي، کله چې پر خپل ځان بسيا شي نو له ځالي ئې وشړي، که د دې چوغکي د فعاليتونو منشأ جنسي تمایل وی نو مور به ئې ځوان بچی له ځان سره ساتو او پلار ئې ځوانه بچی، بیا خو به داسي نه وو چې دوه چوغکي سره یو ځای شي، گډه کورنۍ جوړه کړي، د ژوند تر پایه سره اوسي، تر منځ ئې مینه، محبت، اخلاص او وفا وي، بلي ته اعتناء نه کوي او جنسي تمایل نه ښيي، یوه له بلي او په گډه له خپلي ځالي او بچیانو دفاع کوي، اولاد زېږوي، پالي ئې او کله چې ستر شي له خپلي ځالي ئې وباسي، فروید دې ته څه توجیه لري؟ که د ژوو د ټولو اړیکو منشأ جنسي تمایل وی نو دغو چوغکو به کورنۍ نه جوړوله، نورو ژوو به هم د کورنیو له جوړولو ډډه کوله، دا ځکه چې کورنۍ جنسي تمایلات مهاروي، محدودیتونه وضع کوي، د مېړه او مېرمنې پراخه او بې مهاره جنسي آزادي له منځه وړي!! خو حقیقت دا دئ چې له اولاد سره د مور پلار د مینې او پېرزوینې بنسټ او منشأ هغه فطري تمایل دئ چې هر ژوی ئې د خپل نسل له بقاء او دوام سره لري، د هر ژوي په ختي کي دا احساس ایښودل شوی چې د اولاد له درلودو، د هغوی له پالنې، روزني او ساتني سره باید کلکه مینه ولري، وئې پالي، وئې روزي، د هغوی لپاره کړاوونه وگالي او قربانۍ ورکړي، د انسان په شمول د ټولو ژوو حال دې چوغکي ته ورته دئ.

خو آیا د طبیعت دا عبرتناکي عملي او واقعي صحنې د فروید او مارکس پر دغو نظریاتو د بطلان سره کرښه نه راکاږي؟ یقیناً چې هغه نظریه باطله ده چې د واقعیتونو خلاف او د واقعیتونو له توجیه عاجزه وي، د تردید لپاره ئې بل دلیل او حجت ته ضرورت نشته. آیا دا دواړه د هغه سرتېري مجاهد استشهادي عملیات توجیه کولی شي چې له الله تعالی سره کلکه مینه ئې دې ته تیار کړي چې د باروتو واسکت واغوندي او د دشمن په صف کي ځان والوخوي!!! کومه مینه او کومه

د فروید د ملگرو په اړه د قرآن وینا

قرآن د مشرکینو په اړه فرمایي چې دوی خدای نه بلکې ښځې لمانځي، يعنې معبودان ئې ښځې دي، ځينې داسې انگېري چې ښايي د آيت مطلب به دا وي چې مشرکان داسې بوتان د معبودانو په توگه لمانځي چې د ښځو په بڼې کې انځور شوي، خو که لږ ځير شو نو راته جوته به شي چې د آيت مطلب تر دې زيات ژور و پراخ دئ او د مشرکینو هغه اخلاقي انحطاط په گوته کوي چې د جنسي شذوذ او انحراف په نتيجه کې رامنځته کېږي، جنسي بې لاريتوب ئې هغه ځای ته ورسوي چې پر زړه او ذهن ئې بې مهاره جنسي تمایلات مسلط شي، ټول ژوند ئې د دې تر اغېز لاندې راشي، هر څه له دغې زاويې گوري، د جنسي هوس بنده شي، هم ئې دوستي د دې لپاره وي او هم ئې دښمني، له دې پرته بله مينه نه پېژني، شراب دا اور لا تېز کړي، د ښځو او نارينه وو آزاد اختلاط او بربنډتوب ورباندي مزید تیل توی کړي، مسته موسيقي، رقص او نڅا او د عشق او شهوت په ستاينې کې سندري لازیات ورته لمن ووهي، هم ئې بتان او هم ئې مجسمې د ښځو انځورونه شي. که تاسو دا اوس غربي ټولني ته لږ په دقت سره ځير شئ نو د قرآن د دغه آيت مصداق به په خپلو سترگو وگورئ، هري خوا ته به دي د ښځو مجسمې او شهوت پاروونکي انځورونه ترسترگو شي، هم په معبد کې او هم په مغازه کې، هم د کشيش په وينا کې او هم د ټلويزيون په تجارتي اعلاناتو کې، هلته د تجارت لپاره ښځه او د دې ښايست استعمالېږي، هلته لوړو مراتبو ته رسېدل د ښځو له لاري وي، د استخباراتي موخو لپاره له ښځو کار اخيستل کېږي، له ښځو داسې لومي جوړوي چې مهم شخصيتونه په کې راگير کړي، هلته مور او پلار هېر شوي، د دې ميني او پېرزويني ټغر ټول شوی، ځای ئې جنسي هوس او تعلق ته خالي شوی، له نکاح او د کورنۍ له جوړولو ډډه کېږي دا ځکه چې نکاح د آزاد جنسي تعلقاتو مانع کېږي او

محدودیتونه پرې وضع کوي، له اولاد سره د ښځې او مېړه علاقه او مینه نشته او دا د دې لپاره چې اولاد ساتل او روزل زحمت غواړي او د جنسي تلذذ او خوند اخیستو په وړاندې خنډ کېږي، مېړه او ښځه د دې پر ځای چې اولاد ولري؛ سپی او پشۍ ساتي، هلته به تاسو له کشیشانو هم واورئ چې مریم علیها السلام په زنا تورنوي او په دې خبرې خاص تأکید کوي او وایي چې هغې توبه وکړه او بیا ئې دا مقام ترلاسه کړ او دا د دې لپاره چې د یوه زناکار ولس معبود هم باید د زنا سمبول وي، هلته به تاسو د فروید په څېر د دوی له فیلسوفانو هم واورئ چې وایي: د انسان د ټولو کړو وړو، اړیکو او روابطو منشأ جنسي تمایل دی، د پلار مینه له لور سره او د مور مینه له زوی سره له دغه تمایل راولاړېږي، هم د انسان د ویښي ټول فعالیتونه او هم ئې د خوب خوبونه جنسي منشأ لري.

دا چې گورئ څوک سالم او پاکیزه جنسي تعلقات پرېږدي او ناولې لاري او غیر فطري طریقې غوره کوي، دا د همجنسانو تر منځ غیر فطري جنسي تعلقات، چې له انسان پرته ئې په بل ژوندي مخلوق کې مثال نه مومو، د خپل فطرت خلاف هغه مخدره مواد استعمالول چې بې سده ئې کړي او د خپلو حواسو اداره کول له لاسه ورکړي، دا چې نارینه غواړي ځان د ښځې په څېر کړي او ښځه ځان د نارینه په څېر، په لباس کې هم او په حرکاتو او سکاناتو کې هم، دا چې نارینه ږیره خړی، هره ورځ د خپل مخ د پوستکي په ملیونونو حجرات رېږي، لنډه موده وروسته ئې مخ گونځي گونځي شي او د زني لاندي غوښه ئې راوڅرېږي، دا او دې ته ورته کارونه له خپل انساني فطرت سره د انسان هغه جنگ دی چې د قرآن په وینا تر شا ئې د شیطان لاس دی، شیطان دا لوړه کړې ده چې هر ورو به د انسانانو هغه ټولگی دې جنگ ته پاروم چې زما تر اغېز لاندي وي.

د فروید او مارکس په وړاندې خو طبیعي صحنې

راشئ د فروید او مارکس د ملگرو په وړاندې خو طبیعي مثالونه کښېږدو او ترې وپوښتو چې د خپل منطق له مخې ئې توجیه کړي او سیکسي او ماتریالستي منشأ ئې په گوته کړي:

- د حیواناتو فیلم مي کتلو، په وچکالي کې ئې د دوی پرېشانه حالت ښودو، په صحراء کې نه اوبه وي، نه شنه بوټي، نه د ونو شنبې څانگې، نه د حیواناتو لپاره د خوراک څه وو او نه د څښاک، د گروزني په نامه یو حیوان ئې له خپل ټي خور بچي سره ښودو چې دواړه له لوري او تندي سخت کمزوري او ډنگر شوي، بچي ئې په وار وار راشي او د دې پر تيو خوله کښېږدي خو څه په لاس ورنه شي، خبره دې ځای ته ورسېده چې مور پر سينه پرېوته، نه د ولاړېدو وه او نه د تلو، بچي ئې یوې خوا بلي خوا ته تاو شو، ټي ئې ونه موندو، حیران ودرېدو، مور دا حالت ونشو زغملی، په ډېر زحمت او تکلیف سره او په داسې حال کې چې سينه او د مخکنۍ پښې زنگڼونه ئې پر زمکې وو، ورو ورو ئې د شا پښې دومره لوري کړې چې د بچي خوله ئې ټي ته ورسېږي، هغه راغی او پر تشو تيو ئې څو واري خوله ټينگه کړه... د دې صحنې په لیدو سره مي له سترگو اوسېکي وښېدې او ومي ويل: خدايه! تا د دې مور په زړه کې څومره زوروره مینه اچولې، دا په خپله د مرگ په حالت کې ده خو پر خپل بچي ئې لوږه نه لورېږي!

- په سپینې شگي کې اوسېدم، پسرلی وو، له خوني راووتم، څو گامه مخکې ولاړم، ناڅاپي گورم چې یوه وړه توربخنه مرغۍ چې د چوټکي په اندازه ده او ډېر ښکلې غږ لري، کله له یوه لوري تېزه راشي او زما مخي ته تېره شي او کله له بل لوري، داسې لکه چې غواړي زما له وړاندې تگ مخنیوی وکړي!! ودرېدم، مرغۍ هم قراره شوه او د یوې ونې په څوکي کښېنسته، له یوې څانگې بلي او بلي ته والوته، کوزه شوه او د یوه بوټي بېخ کې ننوته، څو شېبې تم شوه او بېرته راووته، دې

حرکاتو ئې وهڅولم چي ورشم او د بوټي لاندي وگورم چي څه دي او دې هلته څه کول، ورروان شوم، مرغۍ بيا همغه مخکنۍ لوبه پيل کړه، ورغلم، د بوټي په بېخ کي می د دې ځاله ومونده او په هغې کي د دې وړوکی بچي، پوه شوم چي د همدې لپاره هغه لالهانده وه او پر ما ئې پر له پسې بریدونه کول او زما مخه ئې نیوله!! له ځان سره مي وویل: دا وړوکی مرغۍ څه شي دومره جسوره کړې چي ځان په خطر کي واچوي او د خپل بچي لپاره له انسان سره ډغري ووهي!!

• تاسو مرغان گورئ چي کله ئې بچونې وایه وي او یوه مدافع، حامی، پالونکي او ساتونکي ته اړ وي، گورو چي مور پلار ئې، په همغه اندازه د هغه په اړه عاطفه لري، مینه لري، ترحم او زړه سوی لري، د هغه ساتنه کوي، د هغه د پالنې او ساتني لپاره حتی ځان هم په خطر کي اچوي، کله چي د هغه ځالي ته څوک لاس وروړي گورو چي ځان ورباندي وژني، چيغاري وهي، له یوې څانگي بلي ته الوځي، داسي لالهانده چي نه پوهېږي څه وکړي تر څو خپل بچيان له خطرې وژغوري، حیوانات هم همداسي دي، حال دا چي څه موده وروسته او هغه مهال چي بچي ئې په خپلو پښو ودرېږي، خپل ضرورت خپله رفع کولی شي، له مور او پلار بې نیازه او مستغني شي، بيا هغه پخوانی تعلق ختم شي، بيا هغه د ترحم او عاطفې تعلق نه وي او ورو ورو تغییر مومي او له منځه ځي. دغه عاطفه او ترحم چا راپیدا کړی؟ ولي د ضرورت په وخت کي وي او د اړتیا له ختمېدو سره سم پای ته ورسېږي؟ حال دا چي نه مور او نه پلار هغه ته اړتیا لري، او کوم ضرورت ئې رفع کوي، برعکس هر څومره چي اولاد د مورپلار پالنې ته اړ وي، نو دا مینه هم وي، او څومره چي هغوی د بل له مرستي بې نیازه کېږي دا رابطه هم تضعیف کېږي، یو وخت داسي راشي چي انسان گمان نه کوي دا به همغه مور وي او دا به ئې همغه بچي چي د هغه په اړه ئې پرون؛ د مور په زړه کي دومره کلکه مینه او داسي ژوره عاطفه او ترحم وو. ځيني خو مینه او عاطفه داسي توجیه کوي چي گواکي مېنی او بنسټ ئې

احتیاج او اړتیا ده، خو دا په دې دلیل غلطه خبره ده چې دا احتیاج او اړتیا خو هغه مهال هم وي چې ماشوم ستر شي، خو هغه د پرون ورځي مینه، محبت، ترحم او عاطفه نه وي، د ماشوم له سترېدو سره خو دا رابطه باید تقویه کېدلی، هر څومره چې هغه د دې جوگه کېږي چې د مور پلار مرسته وکړي او احتیاج ته ئې د ځواب ویلو شي باید دا رابطه د مور او پلار له خوا تقویه کېدلی، څومره چې بچی او ماشوم لویېږي او په خپلو پښو ودرېږي او د دې جوگه کېږي چې د مور پلار احتیاج رفع کړي، د همدې په تناسب باید دا تعلق او رابطه مزید ټینګېدلی، همداراز په وړکتوب کې نه له یوه لوري د جنسي تمایل امکان وي او نه له بل لوري، نه د ماشوم له لوري او نه ئې د مور او پلار لوري، د دې تمایل امکان له ځوانۍ وروسته رامنځته کېدلی شي، خو گورو چې په وړکتوب کې د دواړو له لوري ځواکمنه مینه او خواخوږي وي او له سترېدو سره متناسب ورو ورو تضعیف شي او یو وخت داسې راورسېږي چې په بشپړه توگه له منځه ولاړه شي.

آیا د دغو طبیعي واقعیتونو او ښکارندویو لپاره کومه معقوله سیکسي او ماتریالستي توجیه موندلی شو؟! آیا عقلمن انسان به د فروید او مارکس دا غلط توجیحات د منلو وړ وگڼي؟

د ښه او بد خوب په اړه د مسلمان غبرگون

که څوک ښه خوب وگوري، داسې چې پرې خوښ شي، انګېرنه ئې دا وي چې په دې کې حتماً کومه لارښوونه او بشارت شته، نو لومړی دې د همدې خوب له امله د الله تعالی حمد او شکر اداء کړي، بیا دې هغه داسې چا ته د تعبیر په موخه تېر کړي چې متقي او ښه انسان او په قرآن او حدیث پوه وي او د خوبونو د تعبیر استعداد او بصیرت لري. خو که څوک وپروونکی او کرکجن خوب وگوري نو څو کارونه دي وکړي: دا خوب دې د شیطان له لوري وگڼي، د شیطان له شر دي الله تعالی ته پناه

يوسي، درې ځلي دي اعوذ بالله من الشيطان الرجيم ووايي، د ويدېدو اړخ دي بدل کړي، هغه دي په بشپړه توگه هېر کړي، نه دي په خپله د تعبير هڅه کوي او نه دي بل ته هغه د تعبير لپاره تېروي، که ورته ممکن وي دوه رکعتونه لمانځ دي وکړي. بايد ډاډه وي چي شيطان هغه ته له وسواس پرته هيڅ ضرر نشي رسولی. دا مطلب په يوه روايت کي په دې توگه راغلی:

عَنْ أَبِي سَعِيدٍ الْخُدْرِيِّ: أَنَّهُ سَمِعَ النَّبِيَّ صَلَّى اللَّهُ عَلَيْهِ وَسَلَّمَ يَقُولُ: «إِذَا رَأَى أَحَدُكُمْ رُؤْيَا يُحِبُّهَا، فَإِنَّمَا هِيَ مِنَ اللَّهِ، فَلْيُحْمَدِ اللَّهَ عَلَيْهَا وَيُحَدِّثْ بِهَا، وَإِذَا رَأَى غَيْرَ ذَلِكَ مِمَّا يَكْرَهُ، فَإِنَّمَا هِيَ مِنَ الشَّيْطَانِ، فَلْيَسْتَعِذْ مِنْ شَرِّهَا، وَلَا يَذْكُرْهَا لِأَحَدٍ، فَإِنَّهَا لَا تَضُرُّهُ» رواه البخاري

له ابوسعيد خدري رضي الله عنه روايت دئ چي له رسول الله صلى الله عليه و سلم ئې اورېدلي چي ويل ئې: که ستاسو کوم يو داسي خوب وگوري چي هغه ئې خوښېږي نو دا د الله تعالی له لوري دئ، له همدې امله دي د الله تعالی حمد ووايي، او هغه دي بيان کړي، او که له دې پرته داسي څه وگوري چي کرکه ترې لري نو يقيناً چي دا د شيطان له لوري دئ، د هغه له شر دي (الله تعالی ته) پناه يوسي، او هيچا ته دې نه يادوي، يقيناً چي هغه زيان نه وررسوي. په بل روايت کي داسي راغلي:

عَنْ أَبِي هُرَيْرَةَ قَالَ: قَالَ النَّبِيُّ صَلَّى اللَّهُ عَلَيْهِ وَسَلَّمَ: «إِذَا رَأَى أَحَدُكُمْ الرُّؤْيَا الْحَسَنَةَ، فَلْيُفَسِّرْهَا وَيُخْبِرْ بِهَا، وَإِذَا رَأَى الرُّؤْيَا الْقَبِيحَةَ، فَلَا يُفَسِّرْهَا وَلَا يُخْبِرْ بِهَا»

معجم ابن المقرئ

له ابوهريره رضي الله عنه روايت دئ چي رسول الله صلى الله عليه و سلم وفرمايل: كله چي ستاسو کوم يو ښکلی خوب وگوري نو هغه دي تفسير کړي او (نور دي) پرې خبر کړي، او که کرکجن خوب ئې وليد هغه دي نه تعبيروي او نورو ته دې نه

آيا تعبير د رؤيا پر ماهيت څه اغېز لري؟

ځيني داسي گمان کوي چي ښايي ښه يا بد تعبير به د خوب پر ماهيت اغېز لري او ليدونکي ته به د همدې تعبير له مخي ښه يا بد ثابت شي!! د دې انگېرني لپاره ځيني روايات هم وړاندي کوي!! خو نه دا انگېرنه صحيح ده او نه دا روايات د منلو وړ، دا ځکه چي قرآن مور ته په بشپړ وضاحت سره وايي چي د مصر د پاچا خوب لومړی د نورو معبرينو له لوري خوشی او بې معنی خوب وگڼل شو، خو دې تعبير د هغه د خوب ماهيت بدل نه کړ، وروسته يوسف عليه السلام د ده خوب په سمه او حقيقي توگه تعبير کړ او همدا تعبير رښتینی ثابت شو. حقيقت دا دی چي رحمانی خوب يو ښکلی، گټور او لارښود پيغام وي، خوب ليدونکی هغه مهال د پيغام په معنی پوهېدی شي چي خوب ئې په صحيح توگه تعبير شي، صحيح او دقيق تعبير د دې پيغام اصلي مطلب د خوب ليدونکي مخي ته ږدي، غلط تعبير داسي دی لکه د يوه پيغام غلطه ژباړه، عدم تعبير ئې داسي دی لکه يوه چا ته چي مهم ليک راغلی وي خو هغه ئې له لوستلو عاجز وي او بل ته ئې د لوستلو او پر مطلب د پوهېدو لپاره نه وړاندي کوي، يا داسي څوک نه مومي چي دا خط ورته ولولي او پر مطلب ئې پوه کړي.

سُبْحَانَكَ اللَّهُمَّ وَبِحَمْدِكَ، أَشْهَدُ أَنْ لَا إِلَهَ إِلَّا أَنْتَ
أَسْتَغْفِرُكَ وَأَتُوبُ إِلَيْكَ

فهرست

صفحه

عنوان

-
- ۱----- سريزه
- ۶----- رؤيا (خوب) څه دئ؟
- ۹----- هغه چي په خوب باور نه لري
- ۱۰----- څوك خوب ويني؟
- ۱۱----- د انسان د دماغ په اړه د فرويد ناقص معلومات
- ۱۵----- هغه څه چي انسان ئې نشي کولی خو د ده دماغ ئې کولی شي!!
- ۱۷----- رښتيني خوب
- ۱۹----- د رؤيا ژبه
- ۲۰----- د خوب او ويني توپرونه
- ۲۲----- ژور او سطحي خوب
- ۲۴----- په خوب کي د ويني په څېر وړاندليدني
- ۲۶----- په خوب کي له راتلونکو پېښو خبرېدل
- ۲۸----- د مېوو او نورو خوراکي توکو تعبير

- ۳۰----- د کانکور تر آزمويڼي وړاندي له نمر و خبرېدل
- ۳۲----- په خوب کي د ستورو ځای ته تگ
- ۳۸----- تقدير
- ۴۱----- د يوسف عليه السلام رؤيا
- ۵۳----- د مصر د واکمن خوب:
- ۶۸----- په خوب کي د رسول الله صلى الله عليه و سلم ليدل
- ۷۴----- مرغان په خوب کي ليدل
- ۷۵----- لوړه او ژوره، لنډ او اوږد ټوپ
- ۷۷----- په خوب کي بيرغونه
- ۷۹----- په خوب کي د مهدي ليدل
- ۸۰----- سيده لار، دواړو اړخونو ته ئې دېوالونه او دروازې او پردې ئې
- ۸۲----- د کور دوهم منزل
- ۸۳----- د الله تعالى په حضور کي
- ۸۳----- پر آس سپرېدا
- ۸۴----- توره
- ۸۵----- لوی کب (ماهي)
- ۸۵----- په سپورمۍ کي وران کورونه

- ۸۶-----حرم، حجرالاسود بشکلول، په حرم کي یوازي دوه کسان
- ۸۶-----ځان په مسجدالحرام کي لیدل
- ۸۹-----قلم یعنی الهي مقدرات
- ۸۹-----خرگند خوب چي تعبير نه غواړي
- ۹۰-----په فضاء کي روان کمرونه
- ۹۰-----لوی تالار
- ۹۱-----په لمانځه کي لومړي صف ته تگ
- ۹۲-----په لمانځه کي د الشرح او النصر سورتونه
- ۹۳-----لوڅي پښې تگ
- ۹۳-----جهاز او راکټ
- ۹۴-----د سر وېښتان جوړول
- ۹۶-----د جهاز نسکورېدل
- ۹۶-----ارگ، په ارگ کي سپل او د برج نسکورېدا
- ۹۸-----پاکستان او هند خپل رقابت افغانستان ته رالېږدولی
- ۹۸-----حربي ښوونځی، د غاښونو لوېدل
- ۹۹-----د سعودي په شوری کي چاودنه
- ۱۰۰-----د مېوي ونه

- ۱۰۱----- په سينه کي رڼا، خوا ته پراته هډوکي
- ۱۰۳----- مار او ماهي
- ۱۰۴----- درې سوه کلنه نجلۍ او سل کلن پلار
- ۱۰۵----- له پوټين سره ليدنه
- ۱۰۵----- د زمري په لاس کي بيرغ
- ۱۰۶----- په لمانځه کي د الصف سوره
- ۱۰۶----- زړه بودۍ
- ۱۰۷----- ژېړه چينه
- ۱۰۸----- طياره او ډزي
- ۱۱۰----- غونډۍ، قلعه، سپورمۍ، شيدې
- ۱۱۱----- ماشوم په دروازه کي
- ۱۱۲----- په امام پسي اقتداء
- ۱۱۳----- زمري د بام پر سر
- ۱۱۴----- په خوب کي واده کول
- ۱۱۴----- په خوب کي تپوس په نښه کول
- ۱۱۶----- د خړو اوبو ډنډ ته د چا راکارل او خړي اوبه ورشيدل
- ۱۱۶----- د الله تعالی په لوري الوت

- ۱۱۸-----بگذار بسوی خدا پرواز کنم
- ۱۲۶-----له تنگ سوري تېرېدل
- ۱۲۷-----په خوب کي د سیند او نهر لیدل
- ۱۲۸-----په هوا کي معلق تعمیر
- ۱۲۹-----په خوب کي د شهید لیدل
- ۱۲۹-----بوټونه
- ۱۳۰-----د ملا درد
- ۱۳۱-----تور موټرونه او په خپلو کي ئې تصادم
- ۱۳۲-----یو موټر او دوه اشترنگونه
- ۱۳۳-----په خوب کي د عمر رضي الله عنه لیدل
- ۱۳۴-----د قرآن آیت او زېری ئې
- ۱۳۵-----باران، سمسوره سیمه، شنه ونه، خړي مرغی او قفس
- ۱۳۶-----سپی په غېر کي
- ۱۳۷-----سیلی، دوری، د ځنگلي ځناورو خپل
- ۱۳۸-----پر سپین آس د مېرمني سپرېدا او لور الوت
- ۱۳۸-----پر لور منبر وینا
- ۱۳۹-----د روسي ځواکونو د راتگ وړاند لیدنه

- کعبه، حجرالاسود، په کعبه کي دسترخان، پر بالهبت تکيه ----- ۱۳۹
- له رسول الله صلى الله عليه و سلم سره مصافحه او له هغه سره يو ځای لمونځ - ۱۴۰
- توره شپه او رڼا ----- ۱۴۲
- موټر او ډرپوري ----- ۱۴۳
- غر، رڼې اوبه، چينه، کاربز او د جهاد دوام ----- ۱۴۴
- له لمانځه پرته له جومات وتل او له ورا سره يوځای کېدل ----- ۱۴۵
- پر غور ځورنده کړی ----- ۱۴۸
- دوه پوره جومات او په جومات کي د سرو تر څنگ غوايي ----- ۱۵۰
- د انگرېزانو خلاف جهاد ته بلنه ----- ۱۵۱
- د شهيد موحد خوب ----- ۱۵۴
- د شهيد سيد قطب رؤيا ----- ۱۵۵
- د ابن قيم الجوزي له کتاب دوه خوبونه ----- ۱۵۵
- د عوف رضي الله عنه رؤيا ----- ۱۵۵
- د ثابت بن قيس رضي الله عنه اړوند رؤيا ----- ۱۵۸
- د اوزبک مجاهدينو مشر قاري طاهر جان يولداش خوب ----- ۱۵۹
- د انجنير صاحب نصير خوب ----- ۱۶۲
- د محصلينو اسلامي تنظيم پخواني ناظم ورور حماد خوب ----- ۱۶۵

- ۱۶۸----- د قاري صاحب سليمان خوب
- ۱۷۱----- د قاري صاحب نقيب احمد خوب
- ۱۷۳----- د فرويد افكار او تعبيرونه
- ۱۷۴----- د بيسمارك خوب او د فرويد تعبير
- ۱۷۷----- تنگ ناو، آس، متروكه، په متروكي تيره وهل، د تيري ماتېدا
- ۱۷۹----- د زوى د سوزېدو په اړه د پلار خوب
- ۱۸۱----- هغه خوبونه چي له ورځنيو مشغولتياوو سره تړاو لري
- ۱۸۲----- د پالاس خوب
- ۱۸۳----- په سيند كي لامبل، تياره لار، سور زنگ، لويه تيره، رڼا
- ۱۸۴----- د رويا په هنداري كي د انسان اصلي خېره راڅرگنده شي
- ۱۸۶----- په خوب كي د اخلاقي احساساتو څرنگوالى
- ۱۸۶----- شوپنهاور او ملگري ئې د فرويد په مقابل كي
- ۱۸۷----- فرويد او د مينې غلط تعبير
- ۱۸۹----- د فرويد د ملگرو په اړه د قرآن وينا
- ۱۹۱----- د فرويد او ماركس په وړاندي خو طبيعي صحنې
- ۱۹۳----- د ښه او بد خوب په اړه د مسلمان غبرگون
- ۱۹۵----- آيا تعبير د رويا پر ماهيت څه اغېز لري؟

